

ခုဒ္ဒကနိကာယ်
ဝိမာနဝတ္ထုပါဠိတော်
မြန်မာပြန်

နမော တဿ ဘဂဝတော အရဟတော သမ္မာသမ္ဗုဒ္ဓဿ။

၁ - ကုတ္တိဝိမာန

၁ - ပိဋ္ဌဝဂ္ဂ

၂ - စိတ္တလတာဝဂ်

၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု)

၄ - မဇ္ဈိမကဝဂ်

၂ - ပုရိသဝိမာန

၅ - မဟာရထဝဂ်

၆ - ပါယာသိဝဂ်

၇ - သုနိက္ခိတ္တဝဂ်

ဝိမာနဝတ္ထု (ဝိမာန်အကြောင်း) မြန်မာပြန်
မာတိကာ ပြီး၏။

ခုဒ္ဒကနိကာယ်
ဝိမာနဝတ္ထုပါဠိတော်

မြန်မာပြန်

နမော တဿ ဘဂဝတော အရဟတော သမ္မာသမ္ဗုဒ္ဓဿ။

၁ - ဣတ္ထိဝိမာန

၁ - ပိဋဝဂ္ဂ

- | | |
|-------------------------|------------------------------|
| ၁ - ပဌမပိဋဝိမာနဝတ္ထု | ၁၀ - တိလဒက္ခိဏဝိမာနဝတ္ထု |
| ၂ - ဒုတိယပိဋဝိမာနဝတ္ထု | ၁၁ - ပဌမပတိဗ္ဗတာဝိမာနဝတ္ထု |
| ၃ - တတိယပိဋဝိမာနဝတ္ထု | ၁၂ - ဒုတိယပတိဗ္ဗတာဝိမာနဝတ္ထု |
| ၄ - စတုတ္ထပိဋဝိမာနဝတ္ထု | ၁၃ - ပဌမသုဏိသာဝိမာနဝတ္ထု |
| ၅ - ကုဉ္ဇရဝိမာနဝတ္ထု | ၁၄ - ဒုတိယသုဏိသာဝိမာနဝတ္ထု |
| ၆ - ပဌမနာဝါဝိမာနဝတ္ထု | ၁၅ - ဥတ္တရာဝိမာနဝတ္ထု |
| ၇ - ဒုတိယနာဝါဝိမာနဝတ္ထု | ၁၆ - သိရိမာဝိမာနဝတ္ထု |
| ၈ - တတိယနာဝါဝိမာနဝတ္ထု | ၁၇ - ကေသကာရိဝိမာနဝတ္ထု |
| ၉ - ဒီပဝိမာနဝတ္ထု | |

၂ - စိတ္တလတာဝဂ်

- | | |
|---------------------------|----------------------------------|
| ၁ - ဒါသိဝိမာနဝတ္ထု | ၇ - ဥပေါသထာဝိမာနဝတ္ထု |
| ၂ - လခုမာဝိမာနဝတ္ထု | ၈ - နိဒ္ဒါဝိမာနဝတ္ထု |
| ၃ - အာစာမဒါယိကာဝိမာနဝတ္ထု | ၉ - သုနိဒ္ဒါဝိမာနဝတ္ထု |
| ၄ - စက္ကာလိဝိမာနဝတ္ထု | ၁၀ - ပဌမဘိက္ခာဒါယိကာဝိမာနဝတ္ထု |
| ၅ - ဘဒ္ဒိတ္ထိဝိမာနဝတ္ထု | ၁၁ - ဒုတိယဘိက္ခာဒါယိကာဝိမာနဝတ္ထု |
| ၆ - သောဏဒိန္နာဝိမာနဝတ္ထု | |

ဝိမာနဝတ္ထုပါဠိတော်

၁ - ဣတ္ထိဝိမာန

၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု)

၁ - ဥဠာရဝိမာနဝတ္ထု

၃ - ပလ္လင်္ကိဝိမာနဝတ္ထု

၂ - ဥစ္ဆုဒါယိကာဝိမာနဝတ္ထု

၄ - လတာဝိမာနဝတ္ထု

၅ - ဂုတ္တိလဝိမာန

၁ - ဝတ္ထုတ္တမဒါယိကာဝိမာနဝတ္ထု

၁၉ - ဟတ္ထပုတာပကဒါယိကာဝိမာနဝတ္ထု (၈)

၂ - ပုပ္ဖုတ္တမဒါယိကာဝိမာနဝတ္ထု (၁)

၂၀ - သာကမုဠိဒါယိကာဝိမာနဝတ္ထု (၉)

၃ - ဂန္ဓုတ္တမဒါယိကာဝိမာနဝတ္ထု (၂)

၂၁ - ပုပ္ဖကမုဠိဒါယိကာဝိမာနဝတ္ထု (၁၀)

၄ - ဖလုတ္တမဒါယိကာဝိမာနဝတ္ထု (၃)

၂၂ - မူလကဒါယိကာဝိမာနဝတ္ထု (၁၁)

၅ - ရသုတ္တမဒါယိကာဝိမာနဝတ္ထု (၄)

၂၃ - နိမ္မမုဠိဒါယိကာဝိမာနဝတ္ထု (၁၂)

၆ - ဂန္ဓပဇ္ဇင်္ဂုလိကဒါယိကာဝိမာနဝတ္ထု

၂၄ - အမ္မကဋ္ဌိကဒါယိကာဝိမာနဝတ္ထု (၁၃)

၇ - ဧကူပေါသထဝိမာနဝတ္ထု (၁)

၂၅ - မူလကဒါယိကာဝိမာနဝတ္ထု (၁၄)

၈ - ဥဒကဒါယိကာဝိမာနဝတ္ထု (၂)

၂၆ - ကာယဗန္ဓနဒါယိကာဝိမာနဝတ္ထု (၁၅)

၉ - ဥပဋ္ဌာနဝိမာနဝတ္ထု (၃)

၂၇ - အံသဗဒ္ဓကဒါယိကာဝိမာနဝတ္ထု (၁၆)

၁၀ - အပရကမ္မကာရိနိဝိမာနဝတ္ထု (၄)

၂၈ - အာယောဂပဋ္ဌဒါယိကာဝိမာနဝတ္ထု (၁၇)

၁၁ - ဒီရောဒနာဒါယိကာဝိမာနဝတ္ထု

၂၉ - ဝိဇုပနဒါယိကာဝိမာနဝတ္ထု (၁၈)

၁၂ - ဖာဏိတဒါယိကာဝိမာနဝတ္ထု (၁)

၃၀ - တာလဝဏ္ဍဒါယိကာဝိမာနဝတ္ထု (၁၉)

၁၃ - ဥစ္ဆုဒဏ္ဍိကဒါယိကာဝတ္ထု (၂)

၃၁ - မောရဟတ္ထဒါယိကာဝိမာနဝတ္ထု (၂၀)

၁၄ - တိမ္မရုသကဒါယိကာဝိမာနဝတ္ထု (၃)

၃၂ - ဆတ္တဒါယိကာဝိမာနဝတ္ထု (၂၁)

၁၅ - ကတ္တာရိကဒါယိကာဝိမာနဝတ္ထု (၄)

၃၃ - ဥပါဟနဒါယိကာဝိမာနဝတ္ထု (၂၂)

၁၆ - ဧဠာလုကဒါယိကာဝိမာနဝတ္ထု (၅)

၃၄ - ပူဝဒါယိကာဝိမာနဝတ္ထု (၂၃)

၁၇ - ဝလ္လိဖလဒါယိကာဝိမာနဝတ္ထု (၆)

၃၅ - မောဒကဒါယိကာဝိမာနဝတ္ထု (၂၄)

၁၈ - ဖာရုသကဒါယိကာဝိမာနဝတ္ထု (၇)

၃၆ - သက္ခလိကာဒါယိကာဝိမာနဝတ္ထု (၂၅)

၆ - ဒဒ္ဓုလ္လဝိမာနဝတ္ထု

၈ - မလ္လိကာဝိမာနဝတ္ထု

၇ - ပေသဝတီဝိမာနဝတ္ထု

၉ - ဝိသာလက္ခိဝိမာနဝတ္ထု

၁၀ - ပါရိစ္ဆတ္တကဝိမာနဝတ္ထု

ဝိမာနဝတ္ထုပါဠိတော်

၁ - ဣတ္ထိဝိမာန

၄ - မဠိဋ္ဌကဝဂ်

၁ - မဠိဋ္ဌကဝိမာနဝတ္ထု

၇ - စတုရိတ္ထိဝိမာနဝတ္ထု

၂ - ပဘဿရဝိမာနဝတ္ထု

၈ - အမ္ပဝိမာနဝတ္ထု

၃ - နာဂဝိမာနဝတ္ထု

၉ - ပီတဝိမာနဝတ္ထု

၄ - အလောမဝိမာနဝတ္ထု

၁၀ - ဥစ္ဆူဝိမာနဝတ္ထု

၅ - ကဗ္ဗိကဒါယိကာဝိမာနဝတ္ထု

၁၁ - ဝန္တုနဝိမာနဝတ္ထု

၆ - ဝိဟာရဝိမာနဝတ္ထု

၁၂ - ရုဇ္ဈမာလာဝိမာနဝတ္ထု

ဝိမာနဝတ္ထုပါဠိတော်

၂ - ပုရိသဝိမာန

၅ - မဟာရထဝဂ်

၁ - မဏ္ဍုကဒေဝပုတ္တဝိမာနဝတ္ထု

၈ - ပဌမသုစိဝိမာနဝတ္ထု

၂ - ရေဝတီဝိမာနဝတ္ထု

၉ - ဒုတိယသုစိဝိမာနဝတ္ထု

၃ - ဆတ္တမာဏဝကဝိမာနဝတ္ထု

၁၀ - ပဌမနာဂဝိမာနဝတ္ထု

၄ - ကတ္တဋက ရသ ဒါယကဝိမာနဝတ္ထု

၁၁ - ဒုတိယနာဂဝိမာနဝတ္ထု

၅ - ဒွါရပါလက ဝိမာနဝတ္ထု

၁၂ - တတိယနာဂဝိမာနဝတ္ထု

၆ - ပဌမကရဏီယဝိမာနဝတ္ထု

၁၃ - စူဠရထဝိမာနဝတ္ထု

၇ - ဒုတိယကရဏီယဝိမာနဝတ္ထု

၁၄ - မဟာရထဝိမာနဝတ္ထု

ဝိမာနဝတ္ထုပါဠိတော်

၂ - ပုရိသဝိမာန

၆ - ပါယာသိဝဂ်

- | | |
|-----------------------------|----------------------------|
| ၁ - ပဌမအဂါရိယဝိမာနဝတ္ထု | ၆ - တိက္ခာဒါယကဝိမာနဝတ္ထု |
| ၂ - ဒုတိယအဂါရိယဝိမာနဝတ္ထု | ၇ - ယဝပါလကဝိမာနဝတ္ထု |
| ၃ - ဖလဒါယကဝိမာနဝတ္ထု | ၈ - ပဌမကုဏ္ဍလီဝိမာနဝတ္ထု |
| ၄ - ပဌမဥပဿယဒါယကဝိမာနဝတ္ထု | ၉ - ဒုတိယကုဏ္ဍလီဝိမာနဝတ္ထု |
| ၅ - ဒုတိယဥပဿယဒါယကဝိမာနဝတ္ထု | ၁၀ - ပါယာသိဝိမာနဝတ္ထု |

၇ - သုနိက္ခိတ္တဝဂ်

- | | |
|------------------------|----------------------------|
| ၁ - စိတ္တလတာဝိမာနဝတ္ထု | ၇ - ကဏ္ဍကဝိမာနဝတ္ထု |
| ၂ - နန္ဒနဝိမာနဝတ္ထု | ၈ - အနေကဝဏ္ဏဝိမာနဝတ္ထု |
| ၃ - မဏိထူဏဝိမာနဝတ္ထု | ၉ - မဋ္ဌကုဏ္ဍလီဝိမာနဝတ္ထု |
| ၄ - သုဝဏ္ဏဝိမာနဝတ္ထု | ၁၀ - သေရီသကဝိမာနဝတ္ထု |
| ၅ - အမွဝိမာနဝတ္ထု | ၁၁ - သုနိက္ခိတ္တဝိမာနဝတ္ထု |
| ၆ - ဂေါပါလဝိမာနဝတ္ထု | |

ဝိမာနဝတ္ထု (ပိမာန်အကြောင်း) မြန်မာပြန်

မာတိကာ ပြီး၏။

ခုဒ္ဒကနိကာယ်
ဝိမာနဝတ္ထုပါဠိတော်

မြန်မာပြန်

နမော တဿ ဘဂဝတော အရဟတော သမ္မာသမ္ဗုဒ္ဓဿ။

၁ - ဣတ္ထိဝိမာန

=== ၁ - ပိဋကေဝုဒ္ဓိ ===

၁ - ပဌမပိဋကဝိမာနဝတ္ထု

ရှေးလူဖြစ်စဉ်က ရဟန်းတို့အား နေရာအင်းပျဉ် လှူဒါန်း၍ အလှူခံတို့ကို ရိုသေတုတ်ဝပ် တတ်အားသမျှ လှူဒါန်းခဲ့သော ကုသိုလ်ကံကြောင့် ရွှေပလ္လင် ရွှေအင်းပျဉ် ရွှေဗိမာန်ပေါက်ကာ အလိုရှိတိုင်း သွားလာနိုင်သော နတ်သမီး

၂ - ဒုတိယပိဋကဝိမာနဝတ္ထု

ရှေးလူဖြစ်စဉ်က ရဟန်းတို့အား ရှေးနည်းတူ လှူဒါန်းခဲ့သော ကံကြောင့် ကြောင်မျက်ရွဲ ရတနာဖြင့် ပြီးသော ပလ္လင် အင်းပျဉ်ဗိမာန်ပေါက်ကာ အလိုရှိတိုင်း သွားလာနိုင်သော နတ်သမီး

၃ - တတိယပိဋကဝိမာနဝတ္ထု

ကိလေသာ ကင်းစင်သော ရဟန္တာ အရှင်မြတ်အား ကြည်ညိုသော စိတ်ထားဖြင့် ကောင်းမြတ်သော အင်းပျဉ်ကို ကိုယ်ထိလက်ရောက် လှူဒါန်းခဲ့သော ကုသိုလ်ကံကြောင့် အရောင်အဆင်း လှပတင့်တယ် ခြင်းဖြင့် အရပ်လေးမျက်နှာ ထွန်းလင်း တောက်ပလျက် ရွှေအင်းပျဉ် ရွှေဗိမာန်ပေါက်သော နတ်သမီး

၄ - စတုတ္ထပိဋကဝိမာနဝတ္ထု

ရှေးလူဖြစ်စဉ်က ကိလေသာမြူကင်းသော ရဟန္တာအရှင်မြတ်အား စိတ်ထားကြည်လင်စွာ နေရာ အင်းပျဉ်ကို ကိုယ်ထိ လက်ရောက် လှူဒါန်းခဲ့သော ကုသိုလ်ကံကြောင့် အဆင်တန်ဆာ စုံလင်စွာနှင့် ကြောင်မျက်ရွဲရတနာဖြင့် ပြီးသော ပလ္လင်အင်းပျဉ် ဗိမာန်များကို ရရှိသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၁ - ပိဋကေတု ===

၅ - ကုဇရဝိမာနဝတ္ထု

ကိလေသာကင်းစင်၍ ဈာန်ဝင်စားလျက်ရှိသော သူတော်ကောင်းတို့အား လက်တွေ့ ဖူးမြင်ကာ အရွက်နှင့် တကွသော ပဒုမာကြာပန်းကို လှူဒါန်းခဲ့ရသော ကုသိုလ်ကံကြောင့် ပဒုမာကြာအသွင် ကြန်အင်ပြည့်စုံ ကြာဝတ်မှုန် ပြွန်းလျက်ရှိသော ရုပ်အသွင်ရှိသူ နတ်သမီး

၆ - ပဌမနာဝါဝိမာနဝတ္ထု

ရှေးလူ့ဘဝက ရေမွတ်သိပ်၍ ပင်ပန်း နွမ်းနယ်သူတို့အား သောက်ရေကို ပေးလှူခဲ့သောကြောင့် ကြာပုဏ္ဏရိတ်ပန်းနှင့် အေးမြသော ရေရှိသည့် ရေကန် ပန်းပင်အမျိုးမျိုး ဝန်းရံလျက် နီဖလံရွှေအမိုး ရှိသော လှေကို စီးရသူ ဝိမာန်ဘုံနန်းကို ရရှိသော နတ်သမီး

၇ - ဒုတိယနာဝါဝိမာနဝတ္ထု

ရှေးနည်းအတူ သောက်ရေလှူခဲ့သော ကုသိုလ်ကံကြောင့် ကြာပုဏ္ဏရိတ်ပန်းနှင့် အေးမြသော ရေရှိသည့် ရေကန် ပန်းပင်အမျိုးမျိုး ဝန်းရံလျက် ဝိမာန်ဘုံနန်းကို ရရှိသော နတ်သမီး

၈ - တတိယနာဝါဝိမာနဝတ္ထု

ရှေးနည်းအတူ သောက်ရေလှူခဲ့သော ကုသိုလ်ကံကြောင့် ရှေးနည်းအတိုင်း အကျိုးထူးခံစားရသော နတ်သမီး

၉ - ဒီပဝိမာနဝတ္ထု

ရှေးလူ့ဘဝက ဆီမီးတန်ဆောင်ကို လှူဒါန်းခဲ့သောကြောင့် သောက်ရှူးကြယ် အသွင် ဝန်းကျင် အရပ်မျက်နှာ တောက်ပလျက် ကြာပုဏ္ဏရိတ်ပန်းတို့ဖြင့် ဆန်းကြယ်သော ဝိမာန်၌ ဖြစ်ရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၁ - ဝိဋ္ဌဝဂ္ဂ ===

၁၀ - တိလဒက္ခိဏဝိမာနဝတ္ထု

ရှေးလူ့ဘဝက မြတ်စွာဘုရားအား နှမ်းလျှာခဲ့သော ကုသိုလ်ကံကြောင့် အရပ်မျက်နှာ ဝန်းကျင် ကြည်လင်တောက်ပသော အရောင်အဆင်းဖြင့် စိတ်နှစ်သက်ဖွယ် ကောင်းကျိုးများကို ရရှိသော နတ်သမီး

၁၁ - ပဌမပတိဗ္ဗတာဝိမာနဝတ္ထု

ရှေးလူ့ဖြစ်စဉ်က လင့်အပေါ်၌ ဝတ်တရားမပျက် ပြုစုခဲ့သည့်ပြင် အလှူပေးခြင်း၌ မွေ့လျော်သည့် အလျောက် ချီးမြှောက် လှူဒါန်းခဲ့သောကြောင့် အသံသာသော ငှက်အပေါင်းတို့ တွန်ကျူးလျက် ကြည်နူးဖွယ် ပန်းအမျိုးမျိုးတို့ဖြင့် ဆန်းကြယ်သော ဘုံဗိမာန်ကို ရရှိသော နတ်သမီး

၁၂ - ဒုတိယပတိဗ္ဗတာဝိမာနဝတ္ထု

ရှေးလူ့ဖြစ်စဉ်က မြတ်စွာဘုရား၏ ဥပါသိကာ မဖြစ်လျက် ကျင့်ဝတ်သီလ ပြည့်စုံစွာ လင်ကို ပြုစုခဲ့ သဖြင့် ၎င်းအလှူ ဒါန ပြုခဲ့သောကြောင့်၎င်း ကြောင်မျက်ရွဲတိုင်တို့ဖြင့် ဆန်းကြယ်သော ဘုံဗိမာန်ဝယ် ကခြင်း သီခြင်း အစုံအလင်တို့ဖြင့် ပျော်ရွှင်စွာ စံစားရသော နတ်သမီး

၁၃ - ပဌမသုဏိသာဝိမာနဝတ္ထု

ရှေးလူ့ဖြစ်စဉ်က ယောက္ခမအိမ်၌ ချွေးမဖြစ်ရစဉ် ရဟန္တာ အရှင်မြတ်ကို ဖူးမြင်ကာ မွှဲခဲ့ဖွယ်ကို လှူဒါန်းခဲ့သောကြောင့် နန္ဒဝန်ဥယျာဉ်၌ အရောင်အဝါ တောက်ပသော အဆင်းနှင့် ပြည့်စုံသူ နတ်သမီး

၁၄ - ဒုတိယသုဏိသာဝိမာနဝတ္ထု

ရှေးနည်းအတူ လူဖြစ်စဉ်က ရဟန္တာအရှင်မြတ်အား မုယောမုံကို လှူဒါန်းခဲ့သောကြောင့် နန္ဒဝန်ဥယျာဉ်၌ မွေ့လျော်ခံစားရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၁ - ဝိဌဝဂ္ဂ ===

၁၅ - ဥတ္တရာဝိမာနဝတ္ထု

ရှေးလူဖြစ်စဉ်က သူတပါးကို ငြူစုခြင်း၊ ဂုဏ်ပြိုင်ခြင်း၊ ဝန်တိုခြင်းမရှိ ဥပုသ်နေ့တိုင်း ဥပုသ်စောင့်သုံး၍ လင့်အလိုသို့ လိုက်ခြင်း၊ လှူဒါန်းပေးကမ်းခြင်း၊ သိက္ခာပုဒ်ငါးပါးကို လုံခြုံစေခြင်းတို့ကြောင့် အခြံအရံ ဂုဏ်သတင်း ကျော်စောခြင်းနှင့် ပြည့်စုံသော အဖြစ်သို့ ရောက်ရသော နတ်သမီး

၁၆ - သိရိမာဝိမာနဝတ္ထု

ရှေးလူဖြစ်စဉ်က မြတ်စွာဘုရား ဟောကြားတော်မူသော သစ္စာလေးပါးတရားကို ကြားနာရ၍ သီလကို ကောင်းစွာဆောက်တည် လောကုတ္တရာသမာဓိတည်လျက် အရိယမဂ်သို့ ဆိုက်ရောက်ခဲ့သောကြောင့် လူအများတို့ အပူဇော်ကိုခံကာ သောတာပန်အဖြစ်ဖြင့် ကွယ်လွန်ပြီး နောက် နိမ္မာနရတီ နတ်ပြည်သို့ ရောက်ရသော နတ်သမီး

၁၇ - ကေသကာရီဝိမာနဝတ္ထု

ဗာရာဏသီပြည်၌ ကေသကာရီအမည်ဖြင့် မိန်းမဖြစ်စဉ်က ရတနာသုံးပါး၌ ယုံကြည်သီလ၌တည်ကာ သောတာပန် ဖြစ်၍ ဘဝပြောင်းသောအခါ ရွှေသစ်ပင်တို့ဖြင့် ဝိုင်းရံသော ဝိမာန်တွင် နတ်သမီး အပေါင်းတို့ကို လွှမ်းမိုးနိုင်သော အရောင်အဆင်းကို ရရှိသူ နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၂ - စိတ္တလတာဝဂ် ===

၁ - ဒါသိဝိမာနဝတ္ထု

ရှေးလူဖြစ်စဉ်အခါ သူတပါး၏ အစေခံကျွန်မ ဖြစ်ရသော်လည်း ဂေါတမမြတ်စွာဘုရား၏ ဥပါသိကာမဖြစ်၍ ခန္ဓာကိုယ်ကို မငဲ့ကွက် အရိယမဂ်သို့ ရောက်အောင် အားထုတ်ကာ အရိယာ အဖြစ်ဖြင့် ကွယ်လွန်၍ တာဝတိံသာ စိတ္တလတာ ဥယျာဉ်အတွင်း ကိုယ်ရောင်ကိုယ်ဝါ ထွန်းလင်း လျက် တူရိယာ ခြောက်သောင်းတို့ဖြင့် တီးမှုတ်ဖျော်ဖြေခြင်း ခံယူကာ ဝမ်းမြောက်ပျော်ရွှင်စွာ နေရသော နတ်သမီး

၂ - လဒုမာဝိမာနဝတ္ထု

လူ့ဘဝ၌ဖြစ်စဉ် ရဟန်းတို့အား ဆွမ်း၊မုယောမို့ ဟင်းရွက်ဟင်း လျှာဒါန်းကာ သောဝီရက အဖျော်ကို ဆက်ကပ်ခဲ့ခြင်း၊ ဥပုသ်သီလ ကျင့်သုံးခြင်းတို့ကြောင့် သကဒါဂါမ် ဖြစ်ကာ ဘဝပြောင်း သောအခါ ပတ်ဝန်းကျင် အရောင်အဝါ ထွန်းပသော ရုပ်အသွင်နှင့် ပြည့်စုံသူ နတ်သမီး

၃ - အာစာမဒါယိကာဝိမာနဝတ္ထု

ရှေးလူဖြစ်စဉ် ဆွေမျိုးပျက်စီး အထီးကျန်သော သူဆင်းရဲမဖြစ်ကာ သူတပါးအိမ် အဖီကို အမှီပြု နေရသူ ဖြစ်ပါလျက် အသျှင်မဟာကဿပအား ထမင်းချိုးကို ကိုယ်ထိလက်ရောက် လျှာဒါန်းခဲ့သောကြောင့် ကွယ်လွန်သောအခါ နိမ္မာနရတီ နတ်ပြည်၌ ချမ်းသာပျော်ရွှင်စွာ ဖြစ်ရသော နတ်သမီး

၄ - စက္ကာလိဝိမာနဝတ္ထု

လူဖြစ်စဉ်အခါ ဒွန်းစက္ကားအမျိုး၌ ဖြစ်ရ၍ အောက်တန်းကျသူ ဖြစ်ရစေ ကာမူ အသျှင်မဟာမောဂ္ဂလ္လာန်၏ တိုက်တွန်းမှုကြောင့် မြတ်စွာဘုရား၏ ခြေတော်တို့ကို ဦးတိုက် ရှိခိုးခဲ့လေရာ ကွယ်လွန်သောအခါ တာဝတိံသာနတ်ပြည်၌ အလုံးစုံ ကောင်းမြတ်တင့်တယ် သော ဝိမာန်တွင် ခံစားရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၂ - စိတ္တလတာဝဂ် ===

၅ - ဘဒ္ဒိတ္ထိဝိမာနဝတ္ထု

ရှေးလူဖြစ်စဉ် သဒ္ဓါသီလနှင့် ပြည့်စုံ၍ ရဟန်းမြတ်များအား ဆွမ်းသင်္ကန်း အိပ်ရာနေရာ ဆီမီးတို့ကို ပူဇော်လှူဒါန်းခြင်း အရိယာအဖြစ်သို့ ရောက်ရခြင်း အဂ္ဂသာဝက အရှင်မြတ်အား လုပ်ကျွေးခဲ့ခြင်းတို့ကြောင့် တာဝတိံသာနတ်ပြည်၌ မိမိအရောင်အဝါဖြင့် ထွန်းပလျက် လှည့်လည် နေထိုင်ရသော နတ်သမီး

၆ - သောဏဒိန္နာဝိမာနဝတ္ထု

ရှေးလူဖြစ်စဉ် ဒါနသီလ ကုံလုံကြွယ်ဝ၍ အရိယသစ္စာတို့၌ လိမ်မာသူဖြစ်ကာ ဂေါတမ မြတ်စွာဘုရား၏ ဥပါသိကာမ ဖြစ်ပြီးနောက် တာဝတိံသာနတ်ပြည်၌ စိတ်နှစ်သက်ဖွယ် အရောင် အဆင်း တင့်တယ်ခြင်းနှင့် ပြည့်စုံစွာ ဖြစ်လာရသူ နတ်သမီး

၇ - ဥပေါသထာဝိမာနဝတ္ထု

လူဖြစ်စဉ်အခါ သဒ္ဓါသီလနှင့်ပြည့်စုံ၍ ဥပုသ်နေ့တိုင်း ဥပုသ်စောင့်သုံးခဲ့ခြင်း နေ့စဉ် ငါးပါး သီလ မြဲခဲ့ခြင်း အရိယသစ္စာ၌ လိမ်မာခဲ့ခြင်းတို့ကြောင့် တာဝတိံသာနတ်ပြည် နန္ဒဝန်ဥယျာဉ်၌ စိတ်ဆန္ဒ အတိုင်းဖြစ်ကာ ဥပေါသထာ ဟူသော အမည်ဖြင့် ထင်ရှားသော နတ်သမီး

၈ - နိဒ္ဒါဝိမာနဝတ္ထု

ရာဇဂြိုဟ်ပြည်၌ နိဒ္ဒါဟူသော ဥပါသိကာမဖြစ်စဉ် သဒ္ဓါတရားဖြင့် အခါမပြတ် လှူဒါန်း ခဲ့ခြင်း ဥပုသ်ပဉ္စသီကို နေ့ရက်အလိုက် စောင့်သုံးခဲ့ခြင်း အရိယသစ္စာ၌ လိမ္မာခဲ့ခြင်း တို့ကြောင့် နတ်ပြည်တွင် သောက်ရှူးကြယ်အသွင် ထင်ရှားသော နတ်သမီးဖြစ်လာရသူ

၉ - သုနိဒ္ဒါဝိမာနဝတ္ထု

ရှေးနိဒ္ဒါဥပါသိကာမကဲ့သို့ ဒါနသီလအခြေခံ၍ အရိယသစ္စာ၌ လိမ်မာသူ ဖြစ်သောကြောင့် နတ်ပြည်၌ သောက်ရှူးကြယ်အလား ထင်ရှားစွာ ဖြစ်လာရသော နတ်သမီး

၁၀ - ပဌမဘိက္ခာဒါယိကာဝိမာနဝတ္ထု

ရှေးလူဘဝက မြတ်စွာဘုရားအား ကိုယ်ထိလက်ရောက် ဆွမ်းလှူခဲ့သောကြောင့် နတ်ပြည်၌ အရပ် မျက်နှာဝန်းကျင် ကြည်လင် တောက်ပသော ကိုယ်ရောင်ကိုယ်ဝါဖြင့် ဖြစ်လာရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၂ - စိတ္တလတာဝင် ===

၁၁ - ဒုတိယဘိက္ခာဒါယိကာဝိမာနဝတ္ထု

ရဟန္တာအရှင်မြတ်အား ဖူးမြင်ရ၍ ကြည်ညိုသောစိတ်ဖြင့် ဆွမ်းလှူခဲ့သောကြောင့် အလွန် နှစ်သက်ဖွယ်သော အရောင်အဆင်းဖြင့် နတ်ပြည်၌ ဖြစ်လာရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၁ - ဥဋ္ဌာရဝိမာနဝတ္ထု

သီလမရှိသော အမျိုး၌ ချွေးမ ဖြစ်ခဲ့ရသော်လည်း ရတနာသုံးပါး၏ ဂုဏ်ကို ယုံကြည် သက်ဝင်၍ သီလဆောက်တည်ခြင်း ဆွမ်းခံရဟန်းအား အိုးကင်းမဲ့ကို လှူခဲ့ခြင်းတို့ကြောင့် ဤသို့ လှူရမည်လားဟု ယောက္ခမက ရိုက်နှက်၍ အသက်သေဆုံးကာ သာဝတီသာနတ်ပြည်ဝယ် တင့်တယ်တောက်ပ လိုတိုင်းရသော နတ်သမီး ဖြစ်လာရသူ

၂ - ဥစ္ဆာဒါယိကာဝိမာနဝတ္ထု

ရာဇဂြိုဟ်ပြည် ယောက္ခမ ဆိုးအိမ်၌ နေရစဉ် ဆွမ်းခံကြွလာသော အရှင်မြတ်အား ဝမ်းမြောက်ဝမ်းသာ ကြံပိုင်းကို လှူဒါန်းရာ ယောက္ခမဖြစ်သူက မနှစ်သက် ရိုက်နှက်သောကြောင့် ကွယ်လွန်ပြီးလျှင် သာဝတီသာနတ်ပြည်၌ ရွှေအဆင်းကဲ့သို့ ဝါဝင်းသော အဆင်းနှင့် ပြည့်စုံစွာ မွေ့လျော်ခံစားရသော နတ်သမီး

၃ - ပလ္လင်္ကီဝိမာနဝတ္ထု

လူဖြစ်စဉ်အခါ သီလငါးပါးနှင့်တကွ အကြိုအပို့ နေ့ပါမကျန် ဥပုသ်ကို စောင့်သုံး၍ လင်ယောက်ျားကို ကောင်းစွာ လုပ်ကျွေးကာ မြတ်စွာဘုရား၏ သာဝိကာမ တပည့် ဖြစ်ခဲ့ရ ပြီးနောက် ကွယ်လွန်သော အခါ ကျောက်မျက်ရတနာတို့ဖြင့် ဆန်းကြယ်သော အိပ်ရာ နေရာ ပလ္လင်ဘုံနန်း အခန်းခန်းကို ရရှိသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၄ - လတာဝိမာနဝတ္ထု

ရှေးလူဖြစ်စဉ် စည်းစိမ်ကြွယ်ဝသော ယောက္ခမအိမ်၌နေလျက် မိဖ ယောက္ခမ ခဲအို လင်ယောက်ျား တို့ကို ရိုသေလေးစားခဲ့သည့်ပြင် ကောင်းမှုအမျိုးမျိုးကို ပြုစုခဲ့သဖြင့် နတ်ပြည် ဝယ် ဝေဿဝဏ်နတ်မင်း၏ သမီးငါးယောက်အနက် လတာမည်သောနတ်သမီး ဖြစ်ရ၍ အခြား နတ်သမီးတို့ထက် အကြောင်းလေးပါး ဖြင့် ထူးကဲသာလွန်သော အကျိုးကို ရရှိသူ

၅ - ဂုတ္တိလဝိမာန

ဝတ္ထုတ္တမဒါယိကာစသော နတ်သမီး ၃၆-ဦးအား အသျှင်မဟာမောဂ္ဂလ္လာန်က ပြုခဲ့သော ကောင်းမှုတို့ကို မေးမြန်း၍ မြတ်စွာဘုရားအား လျှောက်ထားသောအခါ မြတ်စွာဘုရား က ငါဂုတ္တိလ စောင်းသမား ဖြစ်စဉ်ကလည်း မေးမြန်းခဲ့ဘူးရာ ၎င်းတို့က ဤကဲ့သို့ပင် လျှောက်ထားဘူးပုံ ပြန်လည်၍ ဟောပြောသော ဝိမာနဝတ္ထု ၃၆-ပုဒ်။

၁ - ဝတ္ထုတ္တမဒါယိကာဝိမာနဝတ္ထု

သူတပါးတို့ နှစ်သက်ဖွယ် အဝတ်အထည် ဝတ္ထုပစ္စည်းတို့ကို လှူဒါန်းခဲ့သော ကြောင့် နတ်ပြည်၌ နှစ်သက်ဖွယ် စည်းစိမ်ချမ်းသာနှင့် ပြည့်စုံစွာ ဖြစ်လာရသော နတ်သမီး

၂ - ပုပ္ဖုတ္တမဒါယိကာဝိမာနဝတ္ထု (၁)

ကောင်းမြတ်သောပန်းကို လှူဒါန်းခဲ့သောကြောင့် နတ်ပြည်၌ နတ်သမီး တစ်ထောင် ခြံရံကာ တင့်တယ်တောက်ပစွာ ဖြစ်လာရသော နတ်သမီး

၃ - ဂန္ဓုတ္တမဒါယိကာဝိမာနဝတ္ထု (၂)

ကောင်းမြတ်သောနံ့သာကို လှူဒါန်းခဲ့သောကြောင့် နတ်ပြည်၌ နတ်သမီး တစ်ထောင် ခြံရံကာ တင့်တယ်တောက်ပစွာ ဖြစ်လာရသော နတ်သမီး

၄ - ဖလုတ္တမဒါယိကာဝိမာနဝတ္ထု (၃)

ကောင်းမြတ်သောသစ်သီးကို ပေးလှူခဲ့သောကြောင့် နတ်ပြည်၌ နတ်သမီး တစ်ထောင် ခြံရံကာ တင့်တယ်တောက်ပစွာ ဖြစ်လာရသော နတ်သမီး

၅ - ရသုတ္တမဒါယိကာဝိမာနဝတ္ထု (၄)

ကောင်းမြတ်သောအရသာကို ပေးလှူခဲ့သောကြောင့် နတ်ပြည်၌ နတ်သမီး တစ်ထောင် ခြံရံကာ တင့်တယ်တောက်ပ စွာ ဖြစ်လာရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၆ - ဂန္ဓပဉ္စင်္ဂလိကဒါယိကာဝိမာနဝတ္ထု

ကဿပမြတ်စွာဘုရား၏ ပုထိုးတော်၌ နံ့သာဖြင့် လက်ငါးချောင်းရာ ပေးခြင်းကို လှူဒါန်းခဲ့သောကြောင့် ချစ်မြတ်နိုးဖွယ် အစုံအလင်နှင့်တကွ နတ်ပြည်၌ ဖြစ်လာရသော နတ်သမီး

၇ - ဧကူပေါသထဝိမာနဝတ္ထု (၁)

ခရီးသွား ရဟန်းယောက်ျား ရဟန်းမိန်းမတို့ကို ဖူးမြင်၍ ထိုရဟန်းတို့၏ တရားကို ကြားနာကာ တစ်နေ့မျှ ဥပုသ်စောင့် ကျင့်သုံးခဲ့သောကြောင့် နှစ်သက်ဖွယ် အရုပ်အဆင်းဖြင့် နတ်ပြည်၌ ဖြစ်လာရသော နတ်သမီး

၈ - ဥဒကဒါယိကာဝိမာနဝတ္ထု (၂)

ရဟန်းတစ်ပါးအား ကြည်လင်သောစိတ်ဖြင့် သောက်ရေ သုံးဆောင်ရေ လှူဒါန်းခဲ့သောကြောင့် နတ်သမီးတစ်ထောင် ခြံရံလျက် နှစ်သက်ဖွယ် အရုပ် အဆင်းနှင့် ပြည့်စုံစွာ ဖြစ်လာရသော နတ်သမီး

၉ - ဥပဋ္ဌာနဝိမာနဝတ္ထု (၃)

ကြမ်းကြုတ်သော ယောက္ခမ မိန်းမသူ၊ ယောက်ျားသူတို့အား ငြူစူခြင်းမရှိ လုပ်ကျွေး၍ သီလကို ကျင့်သုံးခဲ့ခြင်းကြောင့် နတ်ပြည်၌ နတ်သမီးတစ်ထောင် ခြံရံလျက် နှစ်သက်ဖွယ် အရုပ်အဆင်းနှင့် ပြည့်စုံစွာ ဖြစ်လာရသော နတ်သမီး

၁၀ - အပရကမ္မကာရိနီဝိမာနဝတ္ထု (၄)

သူတပါးတို့၏ အမှုကြီးငယ်ကို မပျင်းမရိ လုပ်ဆောင်ခဲ့ရသော ကျွန်မပင် ဖြစ်စေကာမူ အမျက်မထွက်၊ မထောင်မလွှား သူတပါးအား ခွဲဝေ ပေးကမ်း တတ်သော အလေ့ရှိသောကြောင့် နတ်ပြည်၌ နတ်သမီးတစ်ထောင် ခြံရံကာ တင့်တယ်လှပစွာ ဖြစ်လာရသော နတ်သမီး

၁၁ - ဒီရောဒနာဒါယိကာဝိမာနဝတ္ထု

ဆွမ်းခံရဟန်းအား နို့ဆွမ်းကို လှူဒါန်းခဲ့သောကြောင့် နတ်ပြည်၌ အလိုရှိ အပ်သော အဆင်းနှင့် ပြည့်စုံ စွာ ဖြစ်လာရသော နတ်သမီး

၁၂ - ဖာဏိတဒါယိကာဝိမာနဝတ္ထု (၁)

ဆွမ်းခံရဟန်းအား တင်လဲကို လှူဒါန်းခဲ့သောကြောင့် နတ်ပြည်၌ အလိုရှိ အပ်သော အဆင်းနှင့် ပြည့်စုံစွာ ဖြစ်လာရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၁၃ - ဥစ္ဆုခဏ္ဍိကဒါယိကာဝတ္ထု (၂)

ဆွမ်းခံရဟန်းအား ကြံပိုင်းကို လျှူဒါန်းခဲ့သောကြောင့် နတ်ပြည်၌ အလိုရှိအပ်သော အဆင်းနှင့် ပြည့်စုံစွာ ဖြစ်လာရသော နတ်သမီး

၁၄ - တိမ္မရုသကဒါယိကာဝိမာနဝတ္ထု (၃)

ဆွမ်းခံရဟန်းအား တည်သီးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၁၅ - ကတ္တာရိကဒါယိကာဝိမာနဝတ္ထု (၄)

ဆွမ်းခံရဟန်းအား သခွါးငါးဆစ်သီးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၁၆ - ဧဠာလုကဒါယိကာဝိမာနဝတ္ထု (၅)

ဆွမ်းခံရဟန်းအား သခွါးငါးကြောင်သီးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၁၇ - ဝလ္လိဖလဒါယိကာဝိမာနဝတ္ထု (၆)

ဆွမ်းခံရဟန်းအား ဖရုံသီးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၁၈ - ဖာရုသကဒါယိကာဝိမာနဝတ္ထု (၇)

ဆွမ်းခံရဟန်းအား ဖက်သတ်တရော်သီးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၁၉ - ဟတ္ထပ္ပတာပကဒါယိကာဝိမာနဝတ္ထု (၈)

ဆွမ်းခံရဟန်းအား မီးအိုးကင်းကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၂၀ - သာကမုဋ်ဒါယိကာဝိမာနဝတ္ထု (၉)

ဆွမ်းခံရဟန်းအား ဟင်းရွက်တဆုပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၂၁ - ပုပ္ဖကမုဋ်ဒါယိကာဝိမာနဝတ္ထု (၁၀)

ဆွမ်းခံရဟန်းအား ပန်းလက်တစ်ဆုပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၂၂ - မူလကဒါယိကာဝိမာနဝတ္ထု (၁၁)

ဆွမ်းခံရဟန်းအား အမြစ်ခဲဖွယ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၂၃ - နိမ္မမုဋ်ဒါယိကာဝိမာနဝတ္ထု (၁၂)

ဆွမ်းခံရဟန်းအား တမာရွက် တစ်ဆုပ်ကို ပေးလှူခဲ့သောကြောင့် နတ်ပြည် ၌ ဖြစ်ရသော နတ်သမီး

၂၄ - အမွကဋ္ဌိကဒါယိကာဝိမာနဝတ္ထု (၁၃)

ဆွမ်းခံရဟန်းအား ပုန်းရည်ချဉ်ကို ပေးလှူခဲ့သောကြောင့် နတ်ပြည်၌ ဖြစ်ရ သော နတ်သမီး

၂၅ - မူလကဒါယိကာဝိမာနဝတ္ထု (၁၄)

ဆွမ်းခံရဟန်းအား နှမ်းဆီထွေးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၂၆ - ကာယဗန္ဓနဒါယိကာဝိမာနဝတ္ထု (၁၅)

ဆွမ်းခံရဟန်းအား ခါးပန်းကြိုးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၂၇ - အံသဗဒ္ဒကဒါယိကာဝိမာနဝတ္ထု (၁၆)

ဆွမ်းခံရဟန်းအား ပခုံးဖွဲ့ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၂၈ - အာယောဂပဋ္ဌဒါယိကာဝိမာနဝတ္ထု (၁၇)

ဆွမ်းခံရဟန်းအား အယောဂပတ်ကို ပေးလှူခဲ့သောကြောင့် နတ်ပြည်၌ ဖြစ်လာရသော နတ်သမီး

၂၉ - ဝိဇ္ဇုပနဒါယိကာဝိမာနဝတ္ထု (၁၈)

ဆွမ်းခံရဟန်းအား လေးထောင့်ယပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၃၀ - တာလဝဏ္ဏဒါယိကာဝိမာနဝတ္ထု (၁၉)

ဆွမ်းခံရဟန်းအား ထန်းရွက်ယပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၃၁ - မောရဟတ္ထဒါယိကာဝိမာနဝတ္ထု (၂၀)

ဆွမ်းခံရဟန်းအား ဥဒေါင်းတောင်ခြင်နှင့်ယပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၃၂ - ဆတ္တဒါယိကာဝိမာနဝတ္ထု (၂၁)

ဆွမ်းခံရဟန်းအား ထီးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၃၃ - ဥပါဟနဒါယိကာဝိမာနဝတ္ထု (၂၂)

ဆွမ်းခံရဟန်းအား ဖိနပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၃၄ - ပူဝဒါယိကာဝိမာနဝတ္ထု (၂၃)

ဆွမ်းခံရဟန်းအား မုံကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၃၅ - မောဒကဒါယိကာဝိမာနဝတ္ထု (၂၄)

ဆွမ်းခံရဟန်းအား ကတုတ်မုံကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၃၆ - သက္ကလိကာဒါယိကာဝိမာနဝတ္ထု (၂၅)

ဆွမ်းခံရဟန်းအား သကာခဲကို ပေးလှူခဲ့သောကြောင့် နတ်ပြည်၌ အခြံအရံ နတ်သမီး တစ်ထောင်ထက် သာလွန်သော နတ်သမီး ဖြစ်ရသူ

၆ - ဒဒ္ဒုလ္လဝိမာနဝတ္ထု

ရှေးဘဝက သံဃာတော်အား ရှစ်ပါးစာဆွမ်းကို လှူဒါန်းခဲ့ခြင်း အရေအတွက် များလှစွာ သော ရဟန်းတို့အား ဆွမ်း အဖျော်ဖြင့် ရောင့်ရဲစေခဲ့ခြင်း သံဃိကဒါနကို ပြုခဲ့ခြင်းတို့ကြောင့် တာဝတိံသာ၌ သိကြားမင်းကပင် ငေးယူရလောက်အောင် ထွန်းတောက်ရောင်ဝါ ကြီးကျယ်စွာ နှင့် သုဘဒ္ဒါအမည်ရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၇ - ပေသဝတီဝိမာနဝတ္ထု

မာဂဓတိုင်း နာဠကရွာ၌ သူကြွယ်အမျိုး၌ ချွေးမဖြစ်ရစဉ် အသျှင်သရီပုတြာမထေရ် မြတ်၏ ဥတုဇ ရုပ်အလောင်အား ပန်းတို့ဖြင့် ကြဲဖြန့် ပူဇော်ခဲ့ခြင်းကြောင့် ကြာမျိုးငါးအင် ပန်းသစ်ပင် အစုံအလင်တို့ ဖြင့် ဝိုင်းရံသော ဝိမာန်၌ ချမ်းသာစွာ ခံစားရသော နတ်သမီး

၈ - မလ္လိကာဝိမာနဝတ္ထု

ပရိနိဗ္ဗာန်စံတော်မူသော မြတ်စွာဘုရားအား ရွှေ ငွေ ပတ္တမြား ပုလဲတို့ဖြင့် စီခြယ်သော ရွှေကွန် ယက်ဖြင့် ဖုံးအပ်သဖြင့် သောဝဏ္ဏဇာလ အမည်ရသော မဟာလတာတန်ဆာကို တင်လွှမ်း ပူဇော် ခဲ့ခြင်းကြောင့် ရွှေဝါရောင် အဆင်တန်ဆာ ရတနာအမျိုးမျိုး ဝတ်ဆင်ကာ တူရိယာအသံ ထွက်သော ပန်းကုံးတို့ဖြင့် ရှုမဆုံးအောင် ဖြစ်လာရသော နတ်သမီး

၉ - ဝိသာလက္ခိဝိမာနဝတ္ထု

ရာဇဂြိုဟ်ပြည်တွင် သုနန္ဒဥပါသိကာမဖြစ်စဉ် သဒ္ဓါသီလ ပြည့်စုံစွာနှင့် ရဟန်းသံဃာတို့အား အဝတ်အရုံ ဆွမ်း ကျောင်း ဆီမီးတန်ဆောင်တို့ကို လှူဒါန်းခဲ့ခြင်း ဥပုသ် စောင့်သုံးခဲ့ခြင်းတို့ကြောင့် တာဝတိံသာနတ်ပြည်၌ ရှုမဆုံးဖွယ် တင့်တယ်သော မျက်လုံးရှင် ယာဉ်ရထား အစုံရသော ကောင်းကျိုး ချမ်းသာနှင့် ပြည့်စုံသူ နတ်သမီး

၁၀ - ပါရိစ္ဆတ္တကဝိမာနဝတ္ထု

ရှေးဘဝက မြတ်စွာဘုရားအား သော်ကပန်းကုံးကို ဆပ်ကပ်ခဲ့သောကြောင့် ပင်လယ် ကသစ်ပင်၌ ပန်းကို သီကုံးကာ သာယာသော သီချင်းကို သီဆိုလျက် တူရိယာသံ ထွက်ပေါ်အောင် ပျော်ရွှင် ကခုန် နေရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၄ - မဒ္ဓိဋ္ဌကဝိမာန ===

၁ - မဒ္ဓိဋ္ဌကဝိမာနဝတ္ထု

ရှေးလူ့ဘဝက မြတ်စွာဘုရားကို ဖူးမြင်ရ၍ အင်ကြင်းပန်းတို့ဖြင့် ကြဲဖြန့် ပူဇော်ခဲ့သောကြောင့် ရွှေသဲခင်းသော မြေအဖို့၌ မောင်းသော အဆင်းရှိသော ဝိမာန်၌ အင်ကြင်းတော ပန်းရနံ့တို့ဖြင့်၊ ကြိုင်လှိုင်သင်းယုံကာ ချမ်းသာစွာ ခံစားနေရသော နတ်သမီး

၂ - ပဘဿရဝိမာနဝတ္ထု

ရှေးလူ့ဘဝက ဆွမ်းခံရဟန်းအား ပန်းနှင့်တင်လဲကို လှူဒါန်းခဲ့သောကြောင့် နန္ဒဝန်ဥယျာဉ်၌ သိကြားမင်းကဲ့သို့ တင့်တယ်လျက် ပြီးပြီးပြန်တောက်ပသော အဝတ်တံဆာ စန္ဒကူးနံ့သာ လိမ်းကျံ သကဲ့သို့ နှစ်သက်ဖွယ်သော အကျိုးများ ကို ရရှိသော နတ်သမီး

၃ - နာဂဝိမာနဝတ္ထု

ဗာရာဏသီပြည်၌ မြတ်စွာဘုရားအား ချဉ်းကပ်၍ အဝတ်အစုံကို လှူဒါန်းကာ ခြေတော် အစုံကို လက်အုပ်မိုး ရှိခိုးခဲ့သောကြောင့် ပတ္တမြား ရွှေကွန်ယက်တို့ဖြင့် ဖုံးလွှမ်း၍ ပြင်ဆင် ထားသော ဆင်ထက်သို့ တက်စီးလျက် ကောင်းကင်ခရီးဖြင့် သွားလာနိုင်ခြင်း၊ ပဒုမ္မာကြာ ရေကန် တို့ဖြင့် တူရိယာသံ စုံလင်စွာ ခံစားခြင်းတို့နှင့် ပြည့်စုံသော နတ်သမီး

၄ - အလောမဝိမာနဝတ္ထု

ဗာရာဏသီပြည်၌ မြတ်စွာဘုရားအား မုယောမုန့်ခြောက်ကို ကိုယ်ထိလက်ရောက် လှူဒါန်းခဲ့ သောကြောင့် နတ်ပြည်တွင် အလောမ ဟူသော အမည်ဖြင့် အရပ်ဝန်းကျင် ရောင်ရှင်တောက်ပ ချမ်းသာ ခံစားရသော နတ်သမီး

၅ - ကဒ္ဓိကဒါယိကာဝိမာနဝတ္ထု

အန္ဓကဝိန္ဒမြို့၌ မြတ်စွာဘုရားအား ဆီးသီးရည်ဖြင့်ချက်၍ ဆီမွှေးသတ်ထားသော ပုံးရည်ကို လှူဒါန်းခဲ့သောကြောင့်၎င်း ပိတ်ချင်းသီး ကြက်သွန်ပန်းနှင့် ရောသော ပုန်းရည်ကို အသျှင်အာနန္ဒာ မှတဆင့် လှူဒါန်းခဲ့သောကြောင့် ၎င်းသောက်ရှူးကြယ်အသွင် တောက်ပ နတ်ချမ်းသာ ခံစားရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၄ - မဒ္ဒိဋ္ဌကဝဂ် ===

၆ - ဝိဟာရဝိမာနဝတ္ထု

ဝိသာခါကျောင်းအမ ပုဗ္ဗာရုံကျောင်း ပူဇော်ပွဲကျင်းပရာတွင် ဝမ်းမြောက်ဝမ်းသာ အနုမောဒနာ (သာဓု) ခေါ်ခဲ့သောကြောင့် နတ်ပြည်တွင် လှူဒါန်းစုံ ကြက်သရေ တူရိယာသံ အထွေထွေတို့ဖြင့် ဆယ့်ခြောက်ယူဇနာရှိသော ဝိမာန်၌ ပျော်စံရသော နတ်သမီး

၇ - စတုရိတ္ထိဝိမာနဝတ္ထု

ဧသိကတိုင်း ကုန်းမြင့်အရပ် ပဏ္ဍကတမြို့တော် ဆွမ်းခံရဟန်းအား ငုရွှေပန်းစည်းကို လှူဒါန်း ခဲ့သောကြောင့်၎င်း ကြာညိုပန်းစည်းကို လှူဒါန်းခဲ့သောကြောင့်၎င်း ပဒုမ္မာကြာစည်းကို လှူခဲ့သော ကြောင့်၎င်း အရောင်အဆင်း တင့်တယ်ခြင်း အစုံအလင်ဖြင့် ပျော်ရွှင်စွာ ခံစားရသော နတ်သမီး လေးဦး

၈ - အမွှဝိမာနဝတ္ထု

လူဘဝက သရက်ပင်တို့ဖြင့် ခြံရံအပ်သော ကျောင်းကို သံဃာတော်၏ အကျိုးငှာ လှူဒါန်း သည့်ပြင် ကျောင်းပူဇော်ပွဲတွင် အဝတ်ပဒေသာ သရက်ပင်မှာ ပြုပြီးလျှင် ဆီမီးတန်ဆောင် ထွန်းကာ သံဃာတော်အား လှူဒါန်းခဲ့သောကြောင့် နတ်ပြည်တွင် သရက်ဥယျာဉ်ကြီးအတွင်း ခမ်းနားသော ဝိမာန်၌ တူရိယာ သံအစုံ နတ်သမီး အကအခုန်တို့ဖြင့် ပျော်စံရသော နတ်သမီး

၉ - ပီတဝိမာနဝတ္ထု

ရှေးဘဝ လှူပြည်၌ မြတ်စွာဘုရား၏ စေတီ (သရီရဓာတ်)တော်ကို ရည်မှတ်၍ သပွတ်ခါး နွယ်ပန်း လေးပွင့်တို့ကို ပူဇော်ရန်အသွား လမ်းခရီးအကြားတွင် သေဆုံး၍ နတ်ပြည်၌ ရွှေဝါရောင် ပြာသာဒ်တွင် ခံစားရသော နတ်သမီး

၁၀ - ဥဒ္ဓါဝိမာနဝတ္ထု

ရာဇဂြိုဟ်ပြည်၌ အသျှင်မဟာမောဂ္ဂလ္လာန်အား ကြံပိုင်းကို လှူဒါန်းခဲ့သောကြောင့် တာဝတိံသာ နတ်ပြည်၌ သိကြားမင်းကဲ့သို့ လုံခြုံ၍ နတ်သမီးများစွာ ခြံရံကာ ချမ်းသာစွာ ခံစားရသော နတ်သမီး

ဝိမာနဝတ္ထုပါဠိတော်

၁ - ဣတ္ထိဝိမာန

=== ၄ - မဒ္ဓိဋ္ဌကဝဂ် ===

၁၁ - ဝန္တနဝိမာနဝတ္ထု

ရှေးလူ့ဘဝက သီလစင်ကြယ်သော ရဟန်းမြတ်ကို ဖူးမြင်၍ ကြည်လင်သော စေတနာဖြင့် ရှိခိုး ဦးချခဲ့သောကြောင့် အလွန်နှစ်သက်ဖွယ်သော အရောင်အဆင်းဖြင့် နတ်ချမ်းသာကို ခံစားရသူ နတ်သမီး

၁၂ - ရုဇုမာလာဝိမာနဝတ္ထု

ရှေးဘဝ ဂယာရွာ၌ ပုဏ္ဏား၏ ကျွန်မဖြစ်စဉ် အရှင်သခင်၏ ဆဲရေးခြင်းတို့ကြောင့် အိမ်မှ ထွက်လာ ကာဆွဲ၊ ကြိုးချသေရန် ကြံစည်ဆဲ မြတ်စွာဘုရားနှင့်တွေ့၍ ဘုရားကို ဆည်းကပ်လော့ ဟူသော မိန့်တော် သံကို နာယူလျက် အဆင့်ဆင့် အားထုတ် မဆုတ်မနစ်သော သဒ္ဓါတရား သစ္စာလေးပါးကိုသိ စုတိသောအခါ တာဝတိံသာနတ်ပြည်တွင် ထင်ရှားသော နတ်သမီးတို့၏ ချီးမွမ်းခြင်းကို ခံရသူ ဖြစ်လာရသော နတ်သမီး

ဝိမာနဝတ္ထုပါဠိတော်

၂ - ပုရိသဝိမာန

=== ၅ - မဟာရထဝဂ် ===

၁ - မဏ္ဍုကဒေဝပုတ္တဝိမာနဝတ္ထု

ရေကန်၌ ဖါးသတ္တဝါ ဖြစ်စဉ် တနေ့သ၌ ဘုရားတရားတော်ကို နာယူခိုက် နွားကျောင်း သား၏ လက်ချက်ဖြင့် အသက်ဆုံး၍ နတ်ပြည်၌ တန်ခိုးအာနုဘော် အကျော်အစော အရောင်အဝါ ပြည့်စုံစွာ ဖြစ်လာရသော နတ်သား

၂ - ရေဝတီဝိမာနဝတ္ထု

လင်နန္ဒိယ မယားရေဝတီတို့သည် လင်က သူတော်ကောင်း မယားက သူယုတ်မာ သဘော မတူကြ၊ နန္ဒိယသည် ဝန်တိုမရှိ လှူဒါန်းခဲ့သောကြောင့် နတ်ပြည်၌ တင့်တယ်စွာ ဖြစ်ရစဉ် မယား ရေဝတီသေ၍ ငရဲသို့ ရောက်ရာမှ ငရဲထိန်းတို့က နန္ဒိယဝိမာန်ကိုပြုရန် နတ်ပြည်သို့ ခေါ်လာ၍ ဝိမာန်ကို အတွေ့ နောင်တကြီးစွာရ နန္ဒိယနှင့်အတူ မနေနိုင် ငရဲသို့သာ ပြန်ကျရသော စိတ်ဝင် စားဖွယ် အဖြစ်အပျက်

ဝိမာနဝတ္ထုပါဠိတော်

၂ - ပုရိသဝိမာန

=== ၅ - မဟာရထဝဂ် ===

၃ - ဆတ္တမာဏဝဂ်ဝိမာနဝတ္ထု

မြတ်စွာဘုရား ကြွတော်မူဆဲ ဆတ္တလုလင်နှင့် တွေ့၍ ဆုံးမတော်မူရာ အပြည့်အစုံ လိုက်နာ ရတနာသုံးပါး ဆည်းကပ် ကိုယ်ကျင့်တရားကို သိမ်းဆည်း၍ ခရီးသွားဆဲ ခိုးသူတို့ လက်ချက် ကြောင့် သေဆုံးပြီးနောက် တာဝတိံသာ နတ်ပြည်၌ အလိုရှိတိုင်း ပြည့်စုံစွာ ခံစားရသော နတ်သား

၄ - ကတ္တဋက ရသ ဒါယကဝိမာနဝတ္ထု

ရှေးလူဖြစ်စဉ် ပုဇွန်လုံးဟင်းကို လှူဒါန်းခဲ့သောကြောင့် နတ်ပြည်တွင် ခြေဆယ်ချောင်း ရွှေပုဇွန်ရုပ် တံခါးဝ၌ ရှု၍ ကြည့်၍ မညီးသော ဝိမာန်ပြာသာဒ်တို့ဖြင့် အက အခုန် ပရိသတ် စုံလင်စွာ ခံစားရသော နတ်သား

၅ - ဒွါရပါလက ဝိမာနဝတ္ထု

လူဖြစ်စဉ်အခါ ရဟန်းတော်များကို စိတ်ဖြင့် ကြည်ညို၍ နှုတ်ဖြင့်လည်း “ဤနေရာ၌ နေတော် မူပါ” ဟု လျှောက်ထား ခဲ့သောကြောင့် နတ်ပြည်၌ ပတ္တမြားတိုင်ဝိမာန်နှင့် ကြောင်မျက်ရွဲတိုင် ပြာသာဒ် အဆောင် အဆောင်တို့ကို ရရှိ၍ အလိုရှိတိုင်း ပျော်ရွှင်ခံစားရသော နတ်သား

၆ - ပဌမကရဏိယဝိမာနဝတ္ထု

မြတ်စွာဘုရား၏ ကြည်ညိုသော သဒ္ဓါဖြင့် ဒါနစသော ကုသိုလ်တို့ကို ပြုခဲ့သောကြောင့် တစ်ဆယ့် နှစ်ယူဇနာရှိသော ကြောင်မျက်ရွဲတိုင်ရှိသော ပြာသာဒ်ဆောင် ခုနစ်ရာတို့၌ ချမ်းသာစွာ ခံစားရသော နတ်သား

၇ - ဒုတိယကရဏိယဝိမာနဝတ္ထု

ရဟန်းတပါး၌ ကြည်ညိုသော သဒ္ဓါဖြင့် ဒါနစသော ကုသိုလ်တို့ကို ပြုခဲ့သောကြောင့် ယခင် နတ်သားနည်းတူ ပြာသာဒ်ဆောင် ခုနစ်ရာတို့၌ နတ်ချမ်းသာ နတ်ကာမဂုဏ်တို့ဖြင့် ပျော်ရွှင်စွာ ခံစားရ သော နတ်သား

၈ - ပဌမသုစိဝိမာနဝတ္ထု

အလှူဝတ္ထု သေးငယ်သော်လည်း အကျိုးပေး ကြီးကျယ်နိုင်သည်ဟု ယုံကြည်သော သဒ္ဓါဖြင့် အပ်ကို လှူဒါန်းခဲ့သောကြောင့် ပတ္တမြားတိုင်ရှိသော ပြာသာဒ်ဆောင် ခုနစ်ရာတို့၌ နတ်ချမ်းသာ နတ်ကာမဂုဏ် တို့ဖြင့် ပျော်ရွှင်စွာ ခံစားရသော နတ်သား

ဝိမာနဝတ္ထုပါဠိတော်

၂ - ပုရိသဝိမာန

=== ၅ - မဟာရထဝဂ် ===

၉ - ဒုတိယသုစိဝိမာနဝတ္ထု

ကိလေသာမြူကင်း၍ ကြည်လင်လှသော ရဟန္တာအသျှင်ကို ဖူးမြင်ရ၍ ကြည်လင်သော သဒ္ဓါဖြင့် အပ်ကို လျှာဒါန်းခဲ့ သောကြောင့် ပတ္တမြားတိုင် ကြောင်မျက်ရွဲဗိမာန်၌ နတ်စောင်း တူရိယာ တို့ဖြင့် ချမ်းသာစွာ ခံစားရသော နတ်သား

၁၀ - ပဌမနာဂဝိမာနဝတ္ထု

ကဿပမြတ်စွာဘုရား၏ ပုထိုးတော်၌ ပန်းရစ်ပွင့်တို့ကို ကိုယ်ထိလက်ရောက် လျှာဒါန်းခဲ့သော ကြောင့် ခွန်အားကြီး၍ လျှင်မြန်သော စီးတော်ဆင်ကို စီးကာ ကြာပန်းရေကန် တူရိယာ အတန်တန်တို့ ဖြင့် ခံစားရသော နတ်သား

၁၁ - ဒုတိယနာဂဝိမာနဝတ္ထု

သုဿင်္ဂမသတ်၊ သုဥစ္စာ မခိုး၊ အရက်မသောက်၊ မုသားမပြော၊ ကာမေသု ရှောင်ကြဉ် ကြည်လင်သော စိတ်ဖြင့် ဆွမ်းအဖျော်နှင့် အခြားဒါနများကို ပြုခဲ့သောကြောင့် ကိုယ်လုံးဖြူသော ဆင်ပြောင်ကို စီးကာ နတ်ချမ်းသာကို ခံစားရသော နတ်သား

၁၂ - တတိယနာဂဝိမာနဝတ္ထု

ကြံရွှက်မိုးကျောင်း၊ သက်ငယ်မိုးကျောင်း၊ အဝတ်မိုးကျောင်းများကို တတ်အားသမျှ လှူခဲ့သော ကြောင့် ကိုယ်လုံးဖြူသော ဆင်ကို စီးကာ တာဝတိံသာနတ်ပြည် သုဓမ္မာနတ်မျိုးတွင် အပါအဝင် ကောင်းကင်၌ တည်နေ၍ တူရိယာ အထွေထွေတို့ဖြင့် အပူဇော်ခံကာ ခံစားရသော နတ်သား

၁၃ - စူဠရထဝိမာနဝတ္ထု

ရှေးဘဝအခါ အဿကမင်း၏သား သုဇာတမည်သော မင်းသားဖြစ်၍ တောကစားထွက်စဉ် အသျှင် မဟာကစ္စည်းနှင့် တွေ့သောအခါ တရားတော်ကို နာယူ သရဏဂုံ၌ တည်လျက် သရီရခါတ်တော်တို့ကို ပူဇော်ခဲ့သောကြောင့် နှလုံးမွေ့လျော်ဖွယ်ရှိသော တာဝတိံသာနတ်ပြည်တွင် လျင်မြန်လှသော အဿတိုရ် မြင်း ရွှေရထားတို့ဖြင့် ခမ်းနားစွာ ခံစားရသော နတ်သား

ဝိမာနဝတ္ထုပါဠိတော်

၂ - ပုရိသဝိမာန

=== ၅ - မဟာရထဝဂ် ===

၁၄ - မဟာရထဝိမာနဝတ္ထု

ကဿပဘုရားလက်ထက်က မြတ်စွာဘုရားကို ဖူးမြင်ရသောအခါ သဒ္ဓါထက်သန်စွာ အရသာရှိသော ဆွမ်းအဖျော်နှင့် သင်္ကန်းတို့ကို လှူဒါန်းခဲ့သည့် အပြင် သုံးပါးအပြားရှိသော အသဒိသ အလှူကြီးကို ပေးလှူခဲ့သောကြောင့် သိကြားမင်းကဲ့သို့သော ကြီးကျယ်ခမ်းနားသော နတ်ချမ်းသာကို ခံစားရသော နတ်သား

ဝိမာနဝတ္ထုပါဠိတော်

၂ - ပုရိသဝိမာန

=== ၆ - ပါယာသီဝဂ် ===

၁ - ပဌမအဂါရိယဝိမာနဝတ္ထု

ရှေးလူဖြစ်စဉ် လင်မယားနှစ်ဦးလုံး ရဟန်းတော်တို့၏ ရေကန်သဖွယ် ဖြစ်ကြ၍ ဆွမ်းအဖျော် အဝတ် သင်္ကန်းတို့ကို လှူဒါန်းခဲ့သောကြောင့် တာဝတိံသာ စိတ္တလတာဥယျာဉ်ပမာ ဆန်းကြယ်စွာသော ဝိမာန်၌ ခံစားရသော နတ်သား

၂ - ဒုတိယအဂါရိယဝိမာနဝတ္ထု

ရှေးနတ်သားကဲ့သို့ပင် လှူဒါန်းခဲ့သောကြောင့် အာနုဘော်ကြီးစွာ နတ်ချမ်းသာကို ခံစားရသော နတ်သား

၃ - ဖလဒါယကဝိမာနဝတ္ထု

အသျှင်မဟာမောဂ္ဂလ္လာန်အား သရက်သီးလေးလုံး လှူဒါန်းခဲ့သောကြောင့် ပတ္တမြားတိုင် ဝိမာန်၌ များမြတ်သော စည်းစိမ်ချမ်းသာ နတ်သမီး အစုံအလင်ဖြင့် ခံစားရသော နတ်သား

၄ - ပဌမဥပဿယဒါယကဝိမာနဝတ္ထု

ရှေးလူဖြစ်စဉ်က ရဟန်းတပါးအား တည်းခိုရန်ကျောင်းကို၎င်း၊ ဆွမ်း အဖျော် သင်္ကန်းကို၎င်း လှူဒါန်းခဲ့သောကြောင့် မိုးကောင်းကင်၌ လမင်းအသွင် တောက်ပသော ဝိမာန်၌ အရောင်အဆင်း တင့်တယ်ခြင်းနှင့်တကွ ခံစားရသော နတ်သား

ဝိမာနဝတ္ထုပါဠိတော်

၂ - ပုရိသဝိမာန

=== ၆ - ပါယာသိဝဂ် ===

၅ - ဒုတိယဥပဿယဒါယကဝိမာနဝတ္ထု

ရှေးနတ်သားကဲ့သို့ပင် လှူဒါန်းခဲ့၍ နတ်ချမ်းသားကို ခံစားရသော နတ်သား

၆ - တိက္ခာဒါယကဝိမာနဝတ္ထု

လူ့ဘဝက မွတ်သိပ်ဆာလောင်သော ရဟန်းတပါးအား တစ်ထပ်စာဆွမ်းကို လှူဒါန်းခဲ့သောကြောင့် ပတ္တမြားတိုင် ဗိမာန်ပြာသာဒ် ခုနစ်ရာတို့၌ ချမ်းသာစွာ ခံစားရသော နတ်သား

၇ - ယဝပါလကဝိမာနဝတ္ထု

လူ့ဘဝတွင် မုယောခင်းစောင့်ဖြစ်စဉ် ရဟန်းမြတ်အား မုယောမုန့်ကို လှူဒါန်းခဲ့သောကြောင့် ပတ္တမြားတိုင် ဗိမာန်၌ ထွန်းလင်းတောက်ပစွာ ခံစားရသော နတ်သား

၈ - ပဌမကုဏ္ဍလီဝိမာနဝတ္ထု

သီလ သမာဓိ ပညာနှင့် ပြည့်စုံသော ရဟန်းတို့ကို ဖူးမြင်ရ၍ ဆွမ်း အဖျော် အဝတ် သင်္ကန်းစသော အလှူများကို ပေးလှူခဲ့သောကြောင့် လဝန်းကဲ့သို့ တင့်တယ်သော ဗိမာန်၌ နားတောင်းပန်ဆင်ကာ အာနုဘော်ကြီးစွာ ခံစားရသော နတ်သား

၉ - ဒုတိယကုဏ္ဍလီဝိမာနဝတ္ထု

အဂ္ဂသာဝကနှစ်ပါးကို ဖူးမြင်ရ၍ သဒ္ဓါတရားဖြင့် ဆွမ်း အဖျော် အဝတ် သင်္ကန်းစသည်တို့ကို လှူဒါန်းခဲ့သောကြောင့် လဝန်းကဲ့သို့ တင့်တယ်သော ဗိမာန်၌ ကောင်းမြတ်သော နားတောင်းပန်ဆင်ကာ ချမ်းသာ ခံစားရသော နတ်သား

၁၀ - ပါယာသိဝိမာနဝတ္ထု

ပါယာသိမင်း၏ ဥတ္တရလုလင်ဖြစ်စဉ်အခါ သူတော်ကောင်း ရဟန်းတို့ကို မြတ်နိုးစိတ်ဖြင့် ဆွမ်း အဖျော် အဝတ် သင်္ကန်း စသည်တို့ကို လှူဒါန်းခဲ့သောကြောင့် သုဓမ္မာနတ်သဘင်နှင့် တူသော ဗိမာန်၌ အာနုဘော်ကြီးစွာ ခံစားရသော နတ်သား

ဝိမာနဝတ္ထုပါဠိတော်

၂ - ပုရိသဝိမာန

=== ၇ - သုနိက္ခိတ္တဝဂ် ===

၁ - စိတ္တလတာဝိမာနဝတ္ထု

အားကိုးရာမရှိ အထီးကျန် လူဆင်းရဲဖြစ်စဉ် အိုမင်းသော မိဖုတ်ကို လုပ်ကျွေးခဲ့ခြင်း သီလရှိသူတို့ကို မြတ်နိုးခြင်း ဆွမ်း အဖျော် သက်န်းစသည်တို့ကို လှူဒါန်းခဲ့ခြင်းကြောင့် တာဝတိံသာရှိ စိတ္တလတာ ဥယျာဉ်အလား ခမ်းနားသော ဝိမာန်၌ ပျော်စံရသော နတ်သား

၂ - နန္ဒနဝိမာနဝတ္ထု

ရှေးနတ်သားနှင့်အတူ လူဆင်းရဲဖြစ်စဉ် မိဖုတ်တို့ကို လုပ်ကျွေးခြင်း စသည်တို့ကြောင့် နန္ဒဝန် ဥယျာဉ်ကဲ့သို့ တင့်တယ်သော ပတ္တမြားတိုင် ဝိမာန်ပြာသာဒ်ဆောင် ခုနစ်ရာတို့၌ ချမ်းသာစွာ ပျော်စံရ သော နတ်သား

၃ - မဏိထူဏဝိမာနဝတ္ထု

လူ့ဘဝက တောခရီး၌ တံတားဆောက်ခြင်း အရံသစ်ပင် စိုက်ပျိုးခဲ့ခြင်း သီလရှိသူတို့ကို မြတ်နိုးခြင်း ပေးကမ်းလှူဒါန်းခြင်းတို့ကြောင့် ပြာသာဒ်ဆောင် ခုနစ်ရာတို့၌ နတ်တူရိယာ စုံလင်စွာ ဖြင့် ပျော်စံရသော နတ်သား

၄ - သုဝဏ္ဏဝိမာနဝတ္ထု

အန္တကဝိနွမြို့၌ လူဖြစ်စဉ် မြတ်စွာဘုရားအလို့ငှာ ကျောင်းတော်ကို ကိုယ်တိုင် ဆောက်လုပ် စေခဲ့၍ ပန်းနံ့သာ နံ့သာပျောင်းတို့ကို လှူဒါန်းခဲ့ခြင်းကြောင့် တာဝတိံသာနတ်ပြည်၌ ရွှေတောင်ထိပ် ဝယ် ဆန်းကြယ်သော ဝိမာန်တွင် နေလှလင်ကဲ့သို့ တင့်တယ်စွာ ဖြစ်ရသော နတ်သား

၅ - အမွှဝိမာနဝတ္ထု

ရှေးဘဝ သရက်ဥယျာဉ်၌ ဥယျာဉ်စောင့်ဖြစ်စဉ် အသျှင်သာရိပုတြာ ကြွလာခိုက် ပူအိုက်ခြင်းမှ သက်သာစေရန် သရက်ပင်ရင်း၌ အသျှင်မြတ်အား ချိုးရေ လှူဒါန်းခဲ့၏။ ချိုးရေလှူခြင်းဖြင့် သရက်ပင်ကို ရေလောင်းခြင်း အသျှင်မြတ် ရေချိုးခြင်း နှစ်ကိစ္စ ပြီးစီးရ၏။ ထိုကံကြောင့် ပတ္တမြား တိုင် ဝိမာန် ပြာသာဒ် တို့၌ နတ်တူရိယာ နတ်ကချေသည်တို့ဖြင့် ခံစားရသော နတ်သား

ဝိမာနဝတ္ထုပါဠိတော်

၂ - ပုရိသဝိမာန

=== ၇ - သုနိက္ခိတ္တဝဂ် ===

၆ - ဂေါပါလဝိမာနဝတ္ထု

ရှေးဘဝ သူတပါးနွားမတို့ကို စောင့်ရှောက်ရသော လူဆင်းရဲဖြစ်စဉ် အသျှင်မောဂ္ဂလ္လာန် ကြွလာတော်မူ၍ ကြည်ညိုသဖြင့် ပုဝါနွမ်းဖြင့် ထုပ်ထားသော မုယောမုံကို လှူဒါန်းခဲ့ပြီးလျှင် ပဲခင်းကို နွား မစားရန် လျင်မြန်စွာ အပြေးတွင် မြွေခဲ၍ သေဆုံးရာ တာဝတိံသာနတ်ပြည်၌ ခြောက်ဆယ့်လေးယောက်သော နတ်ကချေသည်တို့၏ အဖျော်အဖြေကို ခံလျက် လဝန်းကဲ့သို့သော ဗိမ္မာန်တွင် ပျော်စံရသော နတ်သား

၇ - ကဏ္ဍကဝိမာနဝတ္ထု

ဘုရားအလောင်း သိဒ္ဓတ်မင်းသား၏ ဖွားဘက်ကဏ္ဍက မြင်းဖြစ်စဉ် တောထွက်သောအခါ ဘုရား အလောင်းကို တောသို့အရောက် စီးတော်ယာဉ်အဖြစ် ကူညီခဲ့ခြင်း အတိုင်းမသိ ဝမ်းမြောက်ခြင်းဖြစ်ရ၍ ဘုရားလောင်းနှင့် ခွဲခွာရသောအခါ ပြင်းထန်သော လွမ်းနာကြောင့် သေဆုံးခဲ့ပြီးနောက် နေလုလင် အသွင် ရောင်ရှင်တောက်ပသော ဗိမ္မာန်၌ နှလုံးမွေ့လျော်ဖွယ် ရေကန်သစ်ပင် ပျော်ရွှင်ဖွယ် အစုံအလင် ဖြင့် ခံစံရသော နတ်သား

၈ - အနေကဝတ္ထုဝိမာနဝတ္ထု

ရှေးဘဝ သုမေဓာမြတ်စွာဘုရား၏ သာဝကဖြစ်စဉ် ခုနှစ်နှစ်ပါတ်လုံး ရဟန်း ပြုခဲ့ဖူး၏။ ဘုရား ပရိနိဗ္ဗာန် စံတော်မူသောအခါ စေတီတော်ကို ရှိခိုးပူဇော်ခဲ့ကာ စိတ်ကြင်လင်စေခဲ့သောကြောင့် အဆင်း အမျိုးမျိုးဖြင့် ဆန်းကြယ်သော ဗိမ္မာန်၌ သုနိမ္မိတနတ်မင်းကြီးကဲ့သို့ မွေ့လျော်ရသော နတ်သား

၉ - မဋ္ဌကုဏ္ဍလီဝိမာနဝတ္ထု

နှမြောစေးနဲ့သော သူဌေးသားဖြစ်ရစဉ် ဒါနဟူ၍ မပြုခဲ့ရ ရောဂါပြင်းထန်၍ သေခါနီးကာလမှ ဘုရားကို ဖူးမြင်ရ၍ ကြည်လင်မြတ်နိုး ရှိခိုးခဲ့ရသော ကုသိုလ်ကြောင့် တာဝတိံသာနတ်ပြည်၌ နတ်သား စာရင်းဝင် အပေါင်းအဖော် ဖြစ်ရသော နတ်သား

၁၀ - သေရီသကဝိမာနဝတ္ထု

နောင်ဘဝမရှိဟူသော မိစ္ဆာအယူဖြင့် ဝန်တိုစေးနဲ့သူ ဖြစ်ခဲ့သော ပါယာသိရာဇညမင်းသည် ရှင်ကုမာရကဿပနှင့် တွေ့၍ တရားမှန်ကို သိသဖြင့် ဥပါသကာအဖြစ် ငါးပါးသီလလုံခြုံ ကုသိုလ် အဟုန်ကြောင့် သဲကန္တာရတွင် ဘုမ္မစိုးနတ်ဖြစ်ရ၍ လှည်းကုန်သည်များနှင့် တွေ့သောအခါ အပြန် အလှန် မေးဖြေကြသော အကြောင်းအရာ အစုံအလင် ပါဝင် သော နတ်သားအကြောင်း

ဝိမာနဝတ္ထုပါဠိတော်

၂ - ပုရိသဝိမာန

=== ၇ - သုနိက္ခိတ္တဝဂ် ===

၁၁ - သုနိက္ခိတ္တဝိမာနဝတ္ထု

ကဿပဘုရား၏ ပုထိုးစေတီ၌ မကောင်းသဖြင့်တင်ထားသော ပန်းများကို ကောင်းစွာ ပြုပြင် တင်ထားခဲ့ခြင်းကြောင့် တန်ခိုးကြီးမားစွာ ပတ္တမြားတိုင်ပိမ္မာန်နှင့် ကြောင်မျက်ရွဲတိုင် ပြသဒိဗ္ဗနန္ဒရာ တို့၌ နတ်တူရိယာ စုံလင်စွာဖြင့် ချမ်းသာစွာ ခံစားရသော နတ်သား

ဝိမာနဝတ္ထု (ဝိမာန်အကြောင်း) မြန်မာပြန်

မာတိကာ ပြီး၏။

ခုဒ္ဒကနိကာယ်

ဝိမာနဝတ္ထုပါဠိတော်

မြန်မာပြန်

နမော တဿ ဘဂဝတော အရဟတော သမ္မာသမ္ဗုဒ္ဓဿ။

၁ - ဣတ္ထိဝိမာန

=== ၁ - ပီဌဝဂ္ဂ ===

၁ - ပဌမပီဌဝိမာနဝတ္ထု

ရှေးလူဖြစ်စဉ်က ရဟန်းတို့အား နေရာအင်းပျဉ် လှူဒါန်း၍ အလှူခံတို့ကို ရိုသေတုပ်ဝပ် တတ်အား သမ္မာ လှူဒါန်းခဲ့သော ကုသိုလ်ကံကြောင့် ရွှေပလ္လင် ရွှေအင်းပျဉ် ရွှေဗိမာန်ပေါက်ကာ အလိုရှိတိုင်း သွားလာနိုင်သော နတ်သမီး

၁။ နတ်၌ဖြစ်သော ဘယက်တန်ဆာတို့ဖြင့် တန်ဆာဆင်ကာ အမျိုးမျိုးသော ပန်းတို့ကို ပန်ဆင် လျက် ကောင်းမြတ်သော ဝတ်စားတန်ဆာတို့ကို ဝတ်ဆင်ထားသော နတ်သမီး သင်သည် တိမ်ညွန့် တိမ်ထွယ်၌ ထွန်းလင်းတောက်ပသော လျှပ်စစ်နွယ်ကဲ့သို့ ထွန်းလင်းတောက်ပ၏။ ကောင်းမြတ်သော ရွှေစင်အတိဖြစ်သော သင်၏ ပလ္လင်သဏ္ဍာန် အင်းပျဉ် ဗိမာန်သည်ကား စိတ်၏ လျင်မြန်ခြင်းကဲ့သို့ လျင်မြန်၍ အလိုရှိတိုင်း သွားလာနိုင်၏။

၂။ အဘယ် ကုသိုလ်ထူးကြောင့် သင့်အား ဤသို့သော (တစ်ဆယ့်နှစ်ယူဇနာတိုင်တိုင် ထွန်းပနိုင် သော) အရောင်အဆင်း ဖြစ်သနည်း၊ အဘယ်ကုသိုလ်ထူးကြောင့် ဤအရပ်၌ သင့်အား (ကောင်းကျိုး ချမ်းသာ) ပြည့်စုံပါသနည်း၊ အဘယ်ကုသိုလ်ထူးကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်လာကုန်သနည်း။

၃။ အာနုဘော်ကြီးသော နတ်သမီး သင့်ကို ငါ မေးပါ၏။ လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော်ရှိသနည်း၊ အဘယ် ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပဘိသနည်း။

၄။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၅။ တန်ခိုးအာနုဘော် ကြီးတော်မူသော အရှင်ရဟန်း အကျွန်ုပ်သည် လူတို့ပြည်ဝယ် လူဖြစ်ခဲ့စဉ် အခါက ကြွရောက် လာကုန်သော ရဟန်းတော်တို့အား နေရာအင်းပျဉ်ငယ်ကို ပေးလှူခဲ့ဖူးပါပြီ၊ (အလှူခံ ပုဂ္ဂိုလ်တို့ကိုလည်း) ရှိခဲ့ဖူးပါပြီ၊ လက်အုပ်ချီခြင်းကိုလည်း ပြုခဲ့ဖူးပါပြီ၊ စွမ်းနိုင်သလောက် လှူဒါန်းဖွယ် ကိုလည်း လှူဒါန်းခဲ့ဖူးပါပြီ။

၆။ ထိုကုသိုလ်ထူးကြောင့် အကျွန်ုပ်အား ဤသို့ (တစ်ဆယ့်နှစ်ယူဇနာတိုင်တိုင် ထွန်းပနိုင်သော) အရောင်အဆင်း ဖြစ်ရပါ၏။ ထိုကုသိုလ်ထူးကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏။ ထိုကုသိုလ်ထူးကြောင့် အကျွန်ုပ်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ရပါ ကုန်၏။

၇။ တန်ခိုးအာနုဘော် ကြီးတော်မူသော အရှင်ရဟန်း အရှင်အား အကျွန်ုပ် ဖြေကြားပါ၏။ လူဖြစ်ခဲ့ စဉ်က အကျွန်ုပ်သည် အကြင် (နေရာအင်းပျဉ်ကို လှူခြင်း ရှိခိုးခြင်းစသော) ကောင်းမှုကို ပြုခဲ့ဖူးပါ၏။ ထိုကုသိုလ်ထူးကြောင့် ဤသို့ ထွန်းလင်းတောက်ပသော အာနုဘော်ရှိပါ၏။ အကျွန်ုပ်၏ အရောင်အဆင်း သည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု (ဖြေကြား၏)။

ရှေးဦးစွာသော ပိဋကိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ပိဋကိမာနဝတ္ထု ===

၂ - ဒုတိယပိဋကိမာနဝတ္ထု

ရှေးလူဖြစ်စဉ်က ရဟန်းတို့အား ရှေးနည်းတူ လှူဒါန်းခဲ့သော ကံကြောင့် ကြောင်မျက်ရွဲရတနာဖြင့် ပြီးသော ပလ္လင် အင်းပျဉ်ဗိမာန်ပေါက်ကာ အလိုရှိတိုင်း သွားလာနိုင်သော နတ်သမီး

၈။ နတ်၌ ဖြစ်သော ဘယက်တန်ဆာတို့ဖြင့် တန်ဆာဆင်ကာ အမျိုးမျိုးသော ပန်းတို့ကို ပန်ဆင် လျက် ကောင်းမြတ်သော ဝတ်စားတန်ဆာတို့ကို ဝတ်ဆင်ထားသော နတ်သမီး သင်သည် တိမ်ညွန့် တိမ် ထွယ်၌ ထွန်းလင်းတောက်ပသော လျှပ်စစ်နွယ်ကဲ့သို့ ထွန်းလင်းတောက်ပ၏။ ကောင်းမြတ်သော ကြောင် မျက်ရွဲရတနာဖြင့် ပြီးသော သင်၏ ပလ္လင်သဏ္ဍာန် အင်းပျဉ်ဗိမာန်သည်ကား စိတ်၏ လျင်မြန်ခြင်းကဲ့သို့ လျင်မြန်၍ အလိုရှိတိုင်း သွားလာနိုင်၏။

၉။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ် ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံပါသနည်း၊ အဘယ်ကုသိုလ်ထူး ကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်လာကုန်သနည်း။

၁၀။ အာနုဘော်ကြီးသော နတ်သမီး သင့်ကို ငါ မေးပါ၏။ လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော် ရှိသနည်း၊ အဘယ် ကုသိုလ်ထူးကြောင့် သင်၏ အရောင် အဆင်းသည်လည်း အရပ်မျက်နှာအားလုံးတို့၌ ထွန်းလင်းတောက် ပတိသနည်း။

၁၁။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက် ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၁၂။ တန်ခိုးအာနုဘော် ကြီးတော်မူသော အရှင်ရဟန်း အကျွန်ုပ်သည် လူတို့ပြည်ဝယ် လူဖြစ်ခဲ့စဉ် အခါကကြွ ရောက်လာကုန်သော ရဟန်းတော်တို့အား နေရာအင်းပျဉ်ငယ်ကို ပေးလှူခဲ့ဖူးပါပြီ။ (အလှူခံ

ပုဂ္ဂိုလ်တို့ကိုလည်း) ရှိခိုးခဲ့ဖူးပါပြီ။ လက်အုပ်ချီခြင်းကိုလည်း ပြုခဲ့ဖူးပါပြီ။ စွမ်းနိုင်သလောက် လှူဒါန်းဖွယ် ကိုလည်း လှူဒါန်းခဲ့ ဖူးပါပြီ။

၁၃။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ ထိုကုသိုလ်ထူး ကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏။ ထိုကုသိုလ်ထူးကြောင့် အကျွန်ုပ် အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ် ရပါကုန်၏။

၁၄။ တန်ခိုးအာနုဘော် ကြီးတော်မူသော အရှင်ရဟန်း အရှင်အား အကျွန်ုပ် ဖြေကြားပါ၏။ လူဖြစ်ခဲ့စဉ်က အကျွန်ုပ်သည် အကြင် (နေရာအင်းပျဉ်ကို လှူခြင်း ရှိခိုးခြင်းစသော) ကောင်းမှုကို ပြုခဲ့ပါ၏။ ထိုကုသိုလ်ထူးကြောင့် ဤသို့ ထွန်းလင်းတောက်ပသော အာနုဘော်ရှိပါ၏။ အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ ဟု (ဖြေကြား၏)။

နှစ်ခုမြောက်သော ဒုတိယပိဋကိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ပိဋကော ===

၃ - တတိယပိဋကိမာနဝတ္ထု

ကိလေသာကင်းစင်သော ရဟန္တာ အရှင်မြတ်အား ကြည်ညိုသော စိတ်ထားဖြင့် ကောင်းမြတ်သော အင်းပျဉ်ကို ကိုယ်ထိလက်ရောက် လှူဒါန်းခဲ့သော ကုသိုလ်ကံကြောင့် အရောင်အဆင်း လှပတင့်တယ် ခြင်းဖြင့် အရပ်လေးမျက်နှာ ထွန်းလင်းတောက်ပလျက် ရွှေအင်းပျဉ် ရွှေဗိမာန်ပေါက်သော နတ်သမီး

၁၅။ နတ်၌ဖြစ်သော ဘယက်တန်ဆာတို့ဖြင့် တန်ဆာဆင်ကာ အမျိုးမျိုးသော ပန်းတို့ကို ပန်ဆင် လျက် ကောင်းမြတ်သော ဝတ်စားတန်ဆာတို့ကို ဝတ်ဆင်ထားသော နတ်သမီး သင်သည် တိမ်ညွန့် တိမ်ထွယ်၌ ထွန်းလင်းတောက်ပသော လျှပ်စစ်နွယ်ကဲ့သို့ ထွန်းလင်းတောက်ပ၏။ ကောင်းမြတ်သော ရွှေစင်အတိဖြစ်သော သင်၏ ပလ္လင်သဏ္ဍာန် အင်းပျဉ်ဗိမာန်သည်ကား စိတ်၏ လျင်မြန်ခြင်းကဲ့သို့ လျင်မြန်၍ အလိုရှိတိုင်း သွားလာနိုင်၏။

၁၆။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ် ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံပါသနည်း၊ အဘယ်ကုသိုလ် ထူးကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်လာကုန်သနည်း။

၁၇။ အာနုဘော်ကြီးသော နတ်သမီး သင့်ကို ငါ မေးပါ၏။ လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့တောက်ပသော အာနုဘော်ရှိသနည်း၊ အဘယ်ကုသိုလ် ထူးကြောင့် သင်၏ အရောင် အဆင်းသည်လည်း အရပ်မျက်နှာအားလုံးတို့၌ ထွန်းလင်းတောက်ပဘိ သနည်း။

၁၈။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည်အားလျော်စွာ ဖြေကြား လျှောက်ထား၏။

၁၉။ တန်ခိုးအာနုဘော် ကြီးတော်မူသော အရှင်ရဟန်း အကျွန်ုပ်သည် လူတို့ပြည်ဝယ် လူဖြစ်ခဲ့စဉ် အခါကပြုခဲ့သော အကြင်ကုသိုလ်ကြောင့် ဤသို့ ထွန်းလင်းတောက်ပသော တန်ခိုးအာနုဘော်ရှိသူ ဖြစ်ရပါ၏။ အကျွန်ုပ်၏ ဤအကျိုးသည် အနည်းငယ်သော ထိုကုသိုလ် ကံ၏ အကျိုးပါတည်း။

၂၀။ အကျွန်ုပ်သည် ကိလေသာမြူကင်းသော အထူးသဖြင့် ကြည်လင်၍ မနောက်ကျသောစိတ် ရှိသော ရဟန္တာ အရှင်ကို ဖူးမြင်ရပါ၏။ အကျွန်ုပ်သည် ကြည်ညိုသော စိတ်ရှိသည်ဖြစ်၍ ထိုရဟန္တာ အရှင်အား (ကောင်းမြတ်သော) အင်းပျဉ်ကို ကိုယ်ထိလက်ရောက် ပေးလှူခဲ့ဖူးပါပြီ။

၂၁။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ ထိုကုသိုလ်ထူး ကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏။ ထိုကုသိုလ်ထူးကြောင့် အကျွန်ုပ် အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ရပါ၏။

၂၂။ တန်ခိုးအာနုဘော် ကြီးတော်မူသော အရှင်ရဟန်း အရှင်အား အကျွန်ုပ် ဖြေကြားပါ၏။ အကျွန်ုပ်သည် လူတို့ပြည်ဝယ် လူဖြစ်ခဲ့စဉ်အခါက အကြင် (နေရာအင်းပျဉ်ကို လှူခြင်း ရှိခဲ့ခြင်းစသော) ကောင်းမှုကို ပြုခဲ့ဖူးပါပြီ။ ထိုကုသိုလ်ထူးကြောင့် ဤသို့ ထွန်းလင်းတောက်ပသော အာနုဘော်ရှိပါ၏။ အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပပါ၏ဟု (ဖြေကြား၏)။

သုံးခုမြောက်သော တတိယပိဋကိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ပိဋကေ ===

၄ - စတုတ္ထပိဋကိမာနဝတ္ထု

ရှေးလူဖြစ်စဉ်က ကိလေသာမြူကင်းသော ရဟန္တာအရှင်မြတ်အား စိတ်ထားကြည်လင်စွာ နေရာ အင်းပျဉ်ကို ကိုယ်ထိ လက်ရောက် လှူဒါန်းခဲ့သော ကုသိုလ်ကံကြောင့် အဆင်တန်ဆာ စုံလင်စွာနှင့် ကြောင်မျက်ရွဲရတနာဖြင့် ပြီးသော ပလ္လင်အင်းပျဉ် ဝိမာန်များကို ရရှိသော နတ်သမီး

၂၃။ နတ်၌ဖြစ်သော ဘယက်တန်ဆာတို့ဖြင့် တန်ဆာဆင်ကာ အမျိုးမျိုးသော ပန်းတို့ကို ပန်ဆင် လျက် ကောင်းမြတ်သော ဝတ်စားတန်ဆာတို့ကို ဝတ်ဆင်ထားသော နတ်သမီး သင်သည် တိမ်ညွန့် တိမ်ထွယ်၌ ထွန်းလင်းတောက်ပသော လျှပ်စစ်နွယ်ကဲ့သို့ ထွန်းလင်းတောက်ပ၏။ ကောင်းမြတ်သော ကြောင်မျက်ရွဲရတနာဖြင့် ပြီးသော သင်၏ ပလ္လင်သဏ္ဍာန် အင်းပျဉ်ဝိမာန်သည်ကား စိတ်၏ လျင်မြန် ခြင်းကဲ့သို့ လျင်မြန်၍ အလိုရှိတိုင်း သွားလာနိုင်၏။

၂၄။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ် ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံပါသနည်း၊ အဘယ်ကုသိုလ် ထူးကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ကုန်သနည်း။

၂၅။ အာနုဘော်ကြီးသော နတ်သမီး သင့်ကို ငါ မေးပါ၏။ လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့တောက်ပသော အာနုဘော်ရှိသနည်း၊ အဘယ်ကုသိုလ်

ထူးကြောင့် သင်၏ အရောင် အဆင်းသည်လည်း အရပ်မျက်နှာအားလုံးတို့၌ ထွန်းလင်းတောက်ပဘိ သနည်း။

၂၆။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည်အားလျော်စွာ ဖြေကြား လျှောက်ထား၏။

၂၇။ တန်ခိုးအာနုဘော် ကြီးတော်မူသော အရှင်ရဟန်း အကျွန်ုပ်သည် လူတို့ပြည်ဝယ် လူဖြစ်ခဲ့စဉ် အခါက ပြုစုခဲ့သော အကြင် ကုသိုလ်ကံကြောင့် ဤသို့ ထွန်းလင်းတောက်ပသော တန်ခိုး အာနုဘော် ရှိသူဖြစ်ရပါ၏။ အကျွန်ုပ်၏ ဤအကျိုးသည် အနည်းငယ်သော ထိုကုသိုလ်ကံ၏ အကျိုးပါတည်း။

၂၈။ အကျွန်ုပ်သည် ကိလေသာမြူ ကင်းသော အထူးသဖြင့် ကြည်လင်၍ မနောက်ကျသောစိတ် ရှိသော ရဟန္တာ အရှင်ကို ဖူးမြင်ရပါ၏။ အကျွန်ုပ်သည် ကြည်ညိုသော စိတ်ရှိသည်ဖြစ်၍ ထိုရဟန္တာ အရှင်အား အင်းယျဉ်ကို ကိုယ်ထိ လက်ရောက် ပေးလှူခဲ့ဖူးပါပြီ။

၂၉။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ ထိုကုသိုလ်ထူး ကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏။ ထိုကုသိုလ်ထူးကြောင့် အကျွန်ုပ် အား စိတ်နှစ်သက်ဖွယ် စည်းစိမ် အားလုံးတို့ ဖြစ်ပေါ်ရပါကုန်၏။

၃၀။ တန်ခိုးအာနုဘော် ကြီးတော်မူသော အရှင်ရဟန်း အရှင်အား အကျွန်ုပ် ဖြေကြားပါ၏။ လူတို့ ပြည်ဝယ် လူဖြစ်ခဲ့စဉ်အခါက အကျွန်ုပ်သည် အကြင် (နေရာအင်းယျဉ်ကို လှူခြင်း ရှိခဲ့ခြင်းစသော) ကောင်းမှုကို ပြုခဲ့ဖူးပါ၏။ ထိုကုသိုလ်ထူးကြောင့် ဤသို့ ထွန်းလင်းတောက်ပသော အာနုဘော်ရှိပါ၏။ အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ (ဟု ဖြေကြား၏)။

လေးခုမြောက်သော စတုတ္ထပိဋကိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ပိဋကေ ===

၅ - ကုဇ္ဇရဝိမာနဝတ္ထု

ကိလေသာကင်းစင်၍ ဈာန်ဝင်စားလျက်ရှိသော သူတော်ကောင်းတို့အား လက်တွေ့ ဖူးမြင်ကာ အရွက်နှင့်တကွသော ပဒုမာကြာပန်းကို လှူဒါန်းခဲ့ရသော ကုသိုလ်ကံကြောင့် ပဒုမာကြာအသွင် ကြန်အင်ပြည့်စုံ ကြာဝတ်မှုန် ပြွန်းလျက်ရှိသော ရုပ်အသွင်ရှိသူ နတ်သမီး

၃၁-၂။ ပဒုမာကြာချပ်နှင့်တူသော မျက်စိရှိသော ပဒုမာနတ်သမီး သင်၏ မြတ်သော စီးတော် ဆင်သည် အထူးထူး သော ရတနာအဆင်တန်ဆာ ရှိ၏။ နှစ်သက်ဖွယ်လည်း ရှိ၏။ ခွန်အားလည်း ရှိ၏။ လျှင်မြန်ခြင်းနှင့်လည်း ပြည့်စုံ၏။ ကောင်းကင်၌လည်း ငြိမ့်ညောင်းစွာ သွား၏။ ပဒုမာကြာ၏ အရောင် ကိုလည်း ဆောင်၏။ ပဒုမာကြာဝတ်မှုန်တို့ဖြင့် ပြွမ်းသော ကိုယ်အင်္ဂါလည်း ရှိ၏။ ရွှေဖြင့်ပြီးသော ကြာပန်းကိုလည်း ဆောင်၏။

၃၃။ ပဒုမ္မာကြာတို့ဖြင့် ပြွမ်း၍ ပဒုမ္မာကြာချပ်တို့နှင့် တန်ဆာဆင်လျက် တည်ရှိသော ခရီးလမ်းသို့ ဆင်သည်^၂ သာယာဖြည်းညင်းစွာ သွား၏။ မနေ့မမြန် သွား၏။

၃၄။ ထိုဆင်သွားသောအခါ ရွှေဆည်းလည်းတို့သည် နှစ်သက်ဖွယ်သော အသံ ရှိကြပေကုန်၏။ ထိုဆည်းလည်းတို့၏ အသံကို အင်္ဂါငါးပါးရှိသော တူရိယာသံကဲ့သို့ ကြားရပေ၏။

၃၅။ ထိုဆင်၏ ကျောက်ကုန်းထက်၌ သန့်ရှင်းသော အဝတ်စုံကို ဝတ်ဆင်ကာ တန်ဆာဆင်လျက် (တည်နေသော သင်) နတ်သမီးသည် နတ်သမီး အပေါင်းများစွာထက် အရောင်အဆင်းဖြင့် သာလွန် တင့်တယ်လှပေ၏။

၃၆။ နတ်သမီး သင်၏ အကျိုးသည် အလှူဒါန၏ အကျိုးပင်လော၊ သို့မဟုတ် အကျင့် (သီလ)၏ အကျိုးပင်လော၊ သို့မဟုတ် လက်အုပ်ချီမိုး ရှိခိုးခြင်းစသည်၏ အကျိုးပင်လော၊ ငါ မေးအပ်သော သင်သည် ထိုအကြောင်းကို ငါ့အား ဖြေကြားပါလော။

၃၇။ ထိုနတ်သမီးသည် အသျှင်မောဂ္ဂုလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၃၈။ အကျွန်ုပ်သည် (သာဝက) ဂုဏ်အားလုံးတို့နှင့် ပြည့်စုံသော ဈာန်ဝင်စားကာ ဈာန်၌ မွေ့လျော် သော သူတော် ကောင်းကို ဖူးမြင်ရ၍ အဝတ်ခင်းထားလျက် ပဒုမ္မာကြာပန်းတို့ဖြင့် ကြံဖြန့်ထားသော နေရာကို ပေးလှူခဲ့ဖူးပါပြီ။

၃၉။ အကျွန်ုပ်သည် ကြည်ညိုသော စိတ်ရှိသည်ဖြစ်၍ (ပဒုမ္မာကြာစည်းမှ) ပဒုမ္မာကြာပန်း ထက်ဝက်ကို ရွက်ချပ်တို့ နှင့်တကွ နေရာ၏ ပတ်ဝန်းကျင်၌ ကိုယ်ထိလက်ရောက် ကြံဖြန့်ခဲ့ဖူးပါပြီ။

၄၀။ အကျွန်ုပ်၏ ဤသို့သော အကျိုးသည် ထိုကုသိုလ်ကံ၏ အကျိုးပါတည်း၊ အကျွန်ုပ်ကို နတ်တို့ က အရိုအသေလည်း ပြုပါ၏။ အလေးအမြတ်လည်း ပြုပါ၏။ ပူဇော်လည်း ပူဇော်ပါ၏။

၄၁။ အကြင်သူသည် ကြည်ညိုစိတ် ရှိသည်ဖြစ်၍ ကိလေသာတို့မှ ကောင်းစွာ လွတ်မြောက်ကုန်ပြီး သော အကျင့်မြတ်ကို ကျင့်လေ့ရှိကုန်သော သူတော်ကောင်းတို့အား နေရာကို ပေးလှူရာ၏။ ထိုသူသည် ယခု အကျွန်ုပ် နှစ်သက်ဝမ်းမြောက် ရသကဲ့သို့ ဤအတူ ဝမ်းမြောက်ရမည်သာတည်း။

၄၂။ ထို့ကြောင့်ပင်လျှင် မိမိ၏ အစီးအပွားကို အလိုရှိ၍ များမြတ်သော အကျိုးကို တောင့်တသူ သည် အဆုံးစွန်သော ကိုယ်ကိုဆောင်သော ရဟန္တာပုဂ္ဂိုလ်တို့အား နေရာကို ပေးလှူသင့်၏။

ငါးခုမြောက်သော ကုဇ္ဇရဝိမာနဝတ္ထု ပြီး၏။

၁။ ရှေးကုသိုလ်ထူးကြောင့် ဖြစ်ပေါ်လာသော ဆင်နှင့်တူသော ယာဉ်အထူးတည်း။
၂။ ရှေးကုသိုလ်ထူးကြောင့် ဖြစ်ပေါ်လာသော ဆင်နှင့်တူသော ယာဉ်အထူးတည်း။

ဝိမာနဝတ္ထုပါဠိတော်

=== ၁ - ဝိဋ္ဌဝဂ္ဂ ===

၆ - ပဌမနာဝါဝိမာနဝတ္ထု

ရှေးလူ့ဘဝက ရေမွတ်သိပ်၍ ပင်ပန်းနွမ်းနယ်သူတို့အား သောက်ရေကို ပေးလှူခဲ့သောကြောင့် ကြာပုဏ္ဏရိက်ပန်းနှင့် အေးမြသော ရေရှိသည့် ရေကန် ပန်းပင်အမျိုးမျိုး ဝန်းရံလျက် နိဖလံရွှေအမိုး ရှိသော လှေကို စီးရသူ ဝိမာန်ဘုံနန်းကို ရရှိသော နတ်သမီး

၄၃။ နတ်သမီး (သင်သည်) နိဖလံရွှေတို့ဖြင့် မိုးအပ်သော လှေသို့ တက်စီး၍ တည်နေဘိ၏။ ရေကန်သို့ သက်ဆင်းကာ ပဒုမ္မာကြာကို လက်ဖြင့် ဆွတ်ခူး၏။

၄၄။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ် ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံပါသနည်း၊ အဘယ်ကုသိုလ်ထူး ကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ကုန်သနည်း။

၄၅။ အာနုဘော်ကြီးသော နတ်သမီး သင့်ကို ငါ မေးပါ၏။ လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော် ရှိသနည်း၊ အဘယ် ကုသိုလ်ထူးကြောင့် သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပဘိသနည်း။

၄၆။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည်အားလျော်စွာ ဖြေကြား လျှောက်ထား၏။

၄၇။ အကျွန်ုပ်သည် လူတို့ပြည်ဝယ် လူဖြစ်ခဲ့စဉ်အခါက ရေမွတ်သိပ်ကြကုန်သည် ဖြစ်၍ ပင်ပန်း နွမ်းနယ်ကြသော ရဟန်းတို့ကို မြင်၍ ထကြွ လှုံ့လပြုလျက် သောက်ရေကို ပေးလှူခဲ့ဖူးပါပြီ။

၄၈။ အကြင်သူသည် ရေမွတ်သိပ်ကြကုန်သည် ဖြစ်၍ ပင်ပန်းနွမ်းနယ်သူတို့အား ထကြွ လှုံ့လပြု လျက် သောက်ရေကို ပေးလှူ၏။ ထိုသူအား များပြားသောပန်း များပြားသော ကြာပုဏ္ဏရိက် အေးမြသော ရေရှိကုန်သော ရေကန်တို့ ဖြစ်ပေါ် လာနိုင်ကုန်၏။

၄၉။ စီးသွားသော ရေ၊ အေးမြသော ရေရှိ၍ သဲအခင်းရှိကုန်သော မြစ်တို့သည် လည်းကောင်း၊ ပင်လုံးကျွတ် ပွင့်ကုန်သော သရက်ပင်၊ အင်ကြင်းပင်၊ ပြည့်စင်ပင်၊ သပြေပင်၊ ငှက်ပင်၊ သခွတ်ပင်တို့သည် လည်းကောင်း ထိုဝိမာန်ကို အခါခပ်သိမ်း ဝန်းရံကုန်၏။

၅၀။ ဤနတ်ပြည်၌ ထိုသို့သော မြေအဖို့တို့နှင့် ပြည့်စုံသည့် သဘောရှိသော အလွန်တင့်တယ်သော မြတ်သော ဝိမာန် ကို (အကျွန်ုပ်ရပါ၏)။ ဤအကျိုးသည် ထို (သောက်ရေကို ပေးလှူခဲ့သောကုသိုလ်) ကံ၏ အကျိုးသာလျှင်တည်း၊ ကောင်းမှု ကို ပြုသူတို့သည် ဤသို့သော အကျိုးကို ရနိုင်ကြပါကုန်၏။

၅၁။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ ထိုကုသိုလ်ထူး ကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏။ ထိုကုသိုလ်ထူးကြောင့် အကျွန်ုပ် အား စိတ်နှစ်သက်ဖွယ် စည်းစိမ် အားလုံးတို့ ဖြစ်ပေါ်ရပါကုန်၏။

၅၂။ တန်ခိုးအာနုဘော် ကြီးတော်မူသော အရှင်ရဟန်း အရှင်အား အကျွန်ုပ် ဖြေကြားပါ၏။ လူဖြစ်ခဲ့စဉ်က အကျွန်ုပ်သည် အကြင် (သောက်ရေကိုပေးလှူခြင်း) ကောင်းမှုကို ပြုခဲ့ဖူးပါပြီ။ ထိုကုသိုလ်

ထူးကြောင့် အကျွန်ုပ်သည် ဤသို့ ထွန်းလင်းတောက်ပသော အာနုဘော် ရှိပါ၏။ အကျွန်ုပ်၏ အရောင် အဆင်းသည်လည်း အရပ်မျက်နှာအားလုံးတို့၌ ထွန်းလင်းတောက်ပပါ၏ဟု (ဖြေကြား၏)။

ခြောက်ခုမြောက်သော ပဌမနာဝါရိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ဝိဌဝဂ္ဂ ===

၇ - ဒုတိယနာဝါရိမာနဝတ္ထု

ရှေးနည်းအတူ သောက်ရေလျှံခဲ့သော ကုသိုလ်ကံကြောင့် ကြာပုဏ္ဏရိက်ပန်းနှင့် အေးမြသော ရေရှိသည့် ရေကန် ပန်းပင်အမျိုးမျိုး ဝန်းရံလျက် ဝိမာန်ဘုံနန်းကို ရရှိသော နတ်သမီး

၅၃။ နတ်သမီး (သင်သည်) နီဖလံရွှေတို့ဖြင့် မိုးအပ်သော လှေသို့ တက်စီး၍ တည်နေဘိ၏။ ရေကန်သို့ သက်ဆင်းကာ ပဒုမ္မာကြာကို လက်ဖြင့် ဆွတ်ခူး၏။

၅၄။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ်ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံပါသနည်း၊ အဘယ်ကုသိုလ်ထူးကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ကုန်သနည်း။

၅၅။ အာနုဘော်ကြီးသော နတ်သမီး သင့်ကို ငါ မေးပါ၏။ လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော် ရှိသနည်း၊ အဘယ်ကုသိုလ်ထူးကြောင့် သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပဘိသနည်း။

၅၆။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည်အားလျော်စွာ ဖြေကြားလျှောက်ထား၏။

၅၇။ အကျွန်ုပ်သည် လူတို့ပြည်ဝယ် လူဖြစ်ခဲ့စဉ်အခါက ရေမွတ်သိပ်သည်ဖြစ်၍ ပင်ပန်းနွမ်းနယ်သော ရဟန်းကို မြင်၍ ထကြွ လှုံ့လပြုလျက် သောက်ရေကို ပေးလှူခဲ့ဖူးပါ၏။

၅၈။ အကြင်သူသည် ရေမွတ်သိပ်၍ ပင်ပန်းနွမ်းနယ်သော ရဟန်းအား ထကြွ လှုံ့လပြုလျက် သောက်ရေကို ပေးလှူ ၏။ ထိုသူအား များပြားသော ပန်း များပြားသော ကြာပုဏ္ဏရိက် အေးမြသော ရေရှိကုန်သော ရေကန်တို့ ဖြစ်ပေါ်လာ နိုင်ကုန်၏။

၅၉။ စီးသွားသော ရေအေးမြသော ရေရှိ၍ သဲအခင်းရှိကုန်သော မြစ်တို့သည် လည်းကောင်း၊ ပင်လုံးကျွတ် ပွင့်ကုန်သော သရက်ပင်၊ အင်ကြင်းပင်၊ ပြည့်စင်ပင်၊ သပြေပင်၊ ငှက်ပင်၊ သခွတ်ပင်တို့သည် လည်းကောင်း ထိုဝိမာန်ကို အခါခပ် သိမ်း ဝန်းရံကုန်၏။

၆၀။ ဤနတ်ပြည်၌ ထိုသို့သော မြေအဖို့တို့နှင့် ပြည့်စုံသည့် သဘောရှိသော အလွန်တင့်တယ်သော မြတ်သော ဝိမာန်ကို (အကျွန်ုပ်ရပါ၏)။ ဤအကျိုးသည် ထို(သောက်ရေကို ပေးလှူခဲ့သော ကုသိုလ်) ကံ၏ အကျိုးသာလျှင်တည်း၊ ကောင်းမှု ကို ပြုသူတို့သည် ဤသို့သော အကျိုးကို ရနိုင်ကြပါကုန်၏။

၆၁။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ ထိုကုသိုလ်ထူးကြောင့် ဤအရပ်၌ အကျွန်ုပ်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ရပါကုန်၏။

၆၂။ တန်ခိုးအာနုဘော် ကြီးတော်မူသော အရှင်ရဟန်း အရှင်အား အကျွန်ုပ် ဖြေကြားပါ၏။ ငူဖြစ်ခဲ့စဉ်က အကျွန်ုပ်သည် အကြင် (သောက်ရေကိုပေးလှူခြင်း) ကောင်းမှုကို ပြုခဲ့ဖူးပါပြီ။ ထိုကုသိုလ်ထူးကြောင့် အကျွန်ုပ်သည် ဤသို့ ထွန်းလင်းတောက်ပသော အာနုဘော် ရှိပါ၏။ အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု (ဖြေကြား၏)။

ခုနစ်ခုမြောက်သော ဒုတိယနာဝါရိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ဝိဋ္ဌဝဂ္ဂ ===

၈ - တတိယနာဝါရိမာနဝတ္ထု

ရှေးနည်းအတူ သောက်ရေလှူခဲ့သော ကုသိုလ်ကံကြောင့် ရှေးနည်းအတိုင်း အကျိုးထူး ခံစားရသော နတ်သမီး

၆၃။ နတ်သမီး သင်သည် နီဖလံရွှေတို့ဖြင့် မိုးအပ်သော လှေသို့ တက်စီး၍ တည်နေဘိ၏။ ရေကန်သို့ သက်ဆင်းကာ ပဒုမ္မာကြာကို လက်ဖြင့် ဆွတ်ခူး၏။

၆၄။ ပုံစံတူ အတိုင်းအရှည် တူကုန်သော ပြာသာဒ်ဆောင်ပေါက်သော သင်၏ အိမ်တို့သည် ထက်ဝန်းကျင် အရပ်လေးမျက်နှာတို့ကို အလွန်တောက်ပစေကုန်လျက် ထွန်းလင်းကုန်၏။

၆၅။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ်ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံရသနည်း၊ အဘယ်ကုသိုလ်ထူးကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ကုန်သနည်း။

၆၆။ အာနုဘော်ကြီးသော နတ်သမီး သင့်ကို ငါ မေး၏။ လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော် ရှိသနည်း၊ အဘယ်ကုသိုလ်ထူးကြောင့် သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပဘိသနည်း။

၆၇။ ထိုနတ်သမီးသည် မြတ်စွာဘုရား ကိုယ်တော်တိုင်ပင် မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက် ဖြစ်သော) အကျိုး၏ အကြောင်းကံ ပြဿနာကို မေးမြန်းသည်အားလျော်စွာ ဖြေကြားလျှောက်ထား၏။

၆၈။ အကျွန်ုပ်သည် လူတို့ပြည်ဝယ် လူဖြစ်ခဲ့စဉ်အခါက ရေမွတ်သိပ်ကြကုန်သည်ဖြစ်၍ ပင်ပန်းနွမ်းနယ်ကြသော ရဟန်းတို့ကို မြင်၍ ထကြွလုံ့လပြုလျက် သောက်ရေကို ပေးလှူခဲ့ဖူးပါပြီ။

၆၉။ အကြင်သူသည် ရေမွတ်သိပ်ကြကုန်သည်ဖြစ်၍ ပင်ပန်းနွမ်းနယ်သူတို့အား ထကြွ လုံ့လပြုလျက် သောက်ရေကို ပေးလှူ၏။ ထိုသူအား များပြားသော ပန်း များပြားသော ကြာပုဏ္ဏရိက် အေးမြသော ရေရှိကုန်သော ရေကန်တို့ ဖြစ်ပေါ်လာနိုင်ကုန်၏။

၇၀။ စီးသွားသော ရေ အေးမြသော ရေရှိ၍ သဲအခင်းရှိကုန်သော မြစ်တို့သည် လည်းကောင်း၊ ပင်လုံးကျွတ် ပွင့်ကုန်သော သရက်ပင်၊ အင်ကြင်းပင်၊ ပြည့်စင်ပင်၊ သပြေပင်၊ ငှက်ပင်၊ သခွတ်ပင်တို့သည် လည်းကောင်း ထိုဗိမာန်ကို အခါ ခပ်သိမ်း ဝန်းရံကုန်၏။

၇၁။ ဤနတ်ပြည်၌ ထိုသို့သော မြေအဖို့တို့နှင့် ပြည့်စုံသည့် သဘောရှိသော အလွန်တင့်တယ်သော မြတ်သော ဗိမာန် ကို (အကျွန်ုပ် ရပါ၏)။ ဤအကျိုးသည် ထို(သောက်ရေကို ပေးလှူခဲ့သောကုသိုလ်) ကံ၏ အကျိုးသာလျှင်တည်း။ ကောင်းမှု ကို ပြုသူတို့သည် ဤသို့သော အကျိုးကို ရနိုင်ကြပါကုန်၏။

၇၂။ ပုံစံတူ အတိုင်းအရှည် တူကုန်သော ပြာသာဒ်ဆောင်ပေါက်သော အကျွန်ုပ်၏ အိမ်တို့သည် ထက်ဝန်းကျင် အရပ်လေးမျက်နှာတို့ကို အလွန်တောက်ပစေကုန်လျက် ထွန်းလင်းပါကုန်၏။

၇၃။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ ထိုကုသိုလ်ထူး ကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏။ ထိုကုသိုလ်ထူးကြောင့် အကျွန်ုပ် အား စိတ်နှစ်သက်ဖွယ် စည်းစိမ် အားလုံးတို့ ဖြစ်ပေါ်ရပါကုန်၏။

၇၄။ တန်ခိုးအာနုဘော် ကြီးတော်မူသော မြတ်စွာဘုရား အရှင်ဘုရားအား အကျွန်ုပ် ဖြေကြားပါ၏။ လူဖြစ်ခဲ့စဉ်က အကျွန်ုပ်သည် (သောက်ရေကို ပေးလှူခြင်း) ကောင်းမှုကို ပြုခဲ့ဖူးပါ၏။ ထိုကုသိုလ်ထူး ကြောင့် အကျွန်ုပ်သည် ဤသို့ ထွန်းလင်းတောက်ပသော အာနုဘော် ရှိပါ၏။ အကျွန်ုပ်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းပပါ၏။ တန်ခိုးအာနုဘော်ကြီးသော မြတ်စွာဘုရား အကျွန်ုပ်၏ ထိုကုသိုလ်ဖြစ်ပွားခြင်း အကျိုးငှါ မြတ်စွာဘုရားသည် (အကျွန်ုပ်လှူဒါန်းသော) သောက်ရေ ကို သောက်တော်မူဖူးပါ၏။

ရှစ်ခုမြောက်သော တတိယနာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ပိဋကေ ===

၉ - ဒီပဝိမာနဝတ္ထု

ရှေးလူ့ဘဝက ဆီမီးတန်ဆောင်ကို လှူဒါန်းခဲ့သောကြောင့် သောက်ရှူးကြယ်အသွင် ဝန်းကျင်အရပ် မျက်နှာ တောက်ပလျက် ကြာပုဏ္ဏရိတ်ပန်းတို့ဖြင့် ဆန်းကြယ်သော ဗိမာန်၌ ဖြစ်ရသော နတ်သမီး

၇၅။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်း စေလျက် တည်နေဘိ၏။

၇၆။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ် ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံရသနည်း၊ အဘယ်ကုသိုလ်ထူး ကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ကုန်သနည်း။

၇၇။ နတ်သမီး အဘယ်ကုသိုလ်ထူးကြောင့် သင်သည် အညစ်အကြေးကင်းသော အရောင်အဆင်း ရှိသနည်း၊ အဘယ်ကုသိုလ်ထူးကြောင့် သင်သည် (တစ်ပါးသော) နတ်တို့ထက် သာလွန်၍ တင့်တယ်ပါ

သနည်း၊ အဘယ်ကုသိုလ်ထူးကြောင့် သင်၏ အလုံးစုံသော ကိုယ်အင်္ဂါကြီးငယ်တို့ဖြင့် အရပ်မျက်နှာ အားလုံးသည် ထွန်းလင်းတောက်ပပါသနည်း။

၇၈။ အာနုဘော်ကြီးသော နတ်သမီး သင့်ကို ငါ မေး၏။ လူဖြစ်ခဲ့စဉ်က သင်သည် အဘယ်ကုသိုလ် ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော်ရှိသနည်း၊ အဘယ် ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပဘိသနည်း။

၇၉။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၈၀။ အကျွန်ုပ်သည် လူတို့ပြည်ဝယ် လူဖြစ်စဉ်အခါက အလွန်မှောင်သော အမိုက်တိုက်၌ ဆီမီးညှိ ထွန်းချိန် အခါဝယ် ဆီမီးကို ပေးလှူခဲ့ဖူးပါပြီ။

၈၁။ အကြင်သူသည် အလွန်မှောင်သော အမိုက်တိုက်၌ ဆီမီးညှိထွန်းချိန် အခါဝယ် ဆီမီးကို ပေးလှူ၏။ ထိုသူသည် များပြားသော ပန်း များပြားသော ကြာပုဏ္ဏရိုက်ရှိ၍ အရောင် ထွန်းပသော ဗိမာန်၌ ဖြစ်ရ၏။

၈၂။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ ထိုကုသိုလ်ထူး ကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏။ ထိုကုသိုလ်ထူးကြောင့် အကျွန်ုပ် အား စိတ်နှစ်သက်ဖွယ် စည်းစိမ် အားလုံးတို့ ဖြစ်ပေါ်ရပါကုန်၏။

၈၃။ ထိုကုသိုလ်ထူးကြောင့် အကျွန်ုပ်သည် အညစ်အကြေးကင်းသော အရောင်အဆင်း ရှိပါ၏။ ထိုကုသိုလ်ထူးကြောင့် အကျွန်ုပ်သည် (တစ်ပါးသော) နတ်တို့ထက် သာလွန်၍ တင့်တယ်ပါ၏။ ထိုကုသိုလ်ထူးကြောင့် အကျွန်ုပ်၏ အလုံးစုံသော ကိုယ်အင်္ဂါကြီးငယ်တို့ဖြင့် အရပ်မျက်နှာ အားလုံးသည် ထွန်းလင်းတောက်ပပါ၏။

၈၄။ တန်ခိုးအာနုဘော် ကြီးတော်မူသော အရှင်ရဟန်း အရှင့်အား အကျွန်ုပ် ဖြေကြားပါ၏။ လူဖြစ်ခဲ့စဉ်က အကျွန်ုပ် သည် အကြင် (ဆီမီးလှူခြင်း) ကောင်းမှုကို ပြုခဲ့ဖူးပါပြီ။ ထိုကုသိုလ်ထူးကြောင့် အကျွန်ုပ်သည် ဤသို့ ထွန်းလင်းတောက်ပသော အာနုဘော်ရှိပါ၏။ အကျွန်ုပ်၏ အရောင်အဆင်းသည် လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ ဟု (ဖြေကြား၏)။

ကိုးခုမြောက်သော ဒီပဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ပိဋကတ် ===

၁၀ - တိလဒက္ခိဏဝိမာနဝတ္ထု

ရှေးလူ့ဘဝက မြတ်စွာဘုရားအား နှမ်းလှူခဲ့သော ကုသိုလ်ကံကြောင့် အရပ်မျက်နှာ ဝန်းကျင် ကြည်လင်တောက်ပသော အရောင်အဆင်းဖြင့် စိတ်နှစ်သက်ဖွယ် ကောင်းကျိုးများကို ရရှိသော နတ်သမီး

၈၅။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်း စေလျက် တည်နေဘိ၏။

၈၆။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ် ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံရသနည်း၊ အဘယ်ကုသိုလ်ထူး ကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ကုန်သနည်း။

၈၇။ အာနုဘော်ကြီးသော နတ်သမီး သင့်ကို ငါ မေးပါ၏။ လူဖြစ်ခဲ့စဉ်က သင်သည် အဘယ် ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော်ရှိသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပဘိသနည်း။

၈၈။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက် ဝမ်းသာ ဤ(မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည်အားလျော်စွာ ဖြေကြား လျှောက်ထား၏။

၈၉-၉၀။ အကျွန်ုပ်သည် လူတို့ပြည်ဝယ် လူဖြစ်စဉ်အခါက ကိလေသာမြူ ကင်းတော်မူသော အထူး သဖြင့် ကြည်လင်၍ မနောက်ကျသော စိတ်ရှိတော်မူသော မြတ်စွာဘုရားကို ဖူးမြင်ခဲ့ရပါပြီ၊ အကျွန်ုပ် သည် ကြည်ညိုသော စိတ်ရှိသည် ဖြစ်၍ မြတ်သော အလှူကို ခံထိုက်သော မြတ်စွာဘုရားအား ကြိုတင် ကြံစည်မှု မရှိဘဲ အကြောင်းညီညွတ်၍ နှမ်းတည်းဟူသော လှူဖွယ်ဝတ္ထုကို ကိုယ်ထိလက်ရောက် ပေးလှူခဲ့ဖူးပါ၏။

၉၁။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏၊ ထိုကုသိုလ်ထူး ကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏၊ ထိုကုသိုလ်ထူးကြောင့် အကျွန်ုပ် အား စိတ်နှစ်သက်ဖွယ် စည်းစိမ် အားလုံးတို့ ဖြစ်ပေါ်ရပါကုန်၏။

၉၂။ တန်ခိုးအာနုဘော် ကြီးတော်မူသော အရှင်ရဟန်း အရှင်အား အကျွန်ုပ် ဖြေကြားပါ၏။ လူဖြစ်ခဲ့စဉ်က အကျွန်ုပ်သည် နှမ်းတည်းဟူသော လှူဖွယ်ဝတ္ထုကို ပေးလှူခဲ့ဖူးပါပြီ၊ ထိုကုသိုလ်ထူး ကြောင့် ဤသို့ တောက်ပသော အာနုဘော် ရှိပါ၏၊ ထိုကုသိုလ်ထူးကြောင့် အကျွန်ုပ်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပ ပါ၏ဟု (ဖြေကြား၏)။

ဆယ်ခုမြောက်သော တိလဒက္ခိဏဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ဝိဋ္ဌဝဂ္ဂ ===

၁၁ - ပဌမပတိဗ္ဗတာဝိမာနဝတ္ထု

ရှေးလူဖြစ်စဉ်က လင့်အပေါ်၌ ဝတ်တရားမပျက် ပြုစုခဲ့သည့်ပြင် အလှူပေးခြင်း၌ မွေ့လျော်သည့် အလျောက် ချီးမြှောက် လှူဒါန်းခဲ့သောကြောင့် အသံသာသော ငှက်အပေါင်းတို့ တွန်ကျူးလျက် ကြည်နူး ဖွယ် ပန်းအမျိုးမျိုးတို့ဖြင့် ဆန်းကြယ်သော ဘုံဗိမာန်ကို ရရှိသော နတ်သမီး

၉၃။ နတ်သမီး နတ်အာနုဘော်ရှိကုန်သော ကြိုးကြာ၊ ဥဒေါင်း၊ ဟင်္သာ၊ အသံသာသည့် ဥသြငှက်တို့ သည် (သင် နတ်သမီး မွေ့လျော်စေရန်) ထက်ဝန်းကျင်မှ ပျံသန်း လှည့်လည်ကြကုန်၏။ ပန်းတို့ဖြင့် ပြွမ်း၍ မွေ့လျော်ဖွယ်ရှိသည့် အမျိုးမျိုး ဆန်းကြယ်သော ဤဗိမာန်သည်နတ်သား နတ်သမီးတို့ဖြင့် တင့်တယ်လှပါပေ၏။

၉၄။ အာနုဘော်ကြီးသော နတ်သမီး သင်သည် အမျိုးမျိုးသော တန်ခိုးတို့ကို ဖန်ဆင်းလျက် ထိုဗိမာန်၌ နေ၏။ ဤနတ်သမီးတို့သည်လည်း သင်၏ ထက်ဝန်းကျင်မှကလည်း ကကြကုန်၏။ သီဆို လည်း သီဆိုကြကုန်၏။ ဝမ်းမြောက် ရွှင်လန်းခြင်းကိုလည်း ဖြစ်စေကြကုန်၏။

၉၅။ အာနုဘော်ကြီးသော နတ်သမီး သင်သည် နတ်တန်ခိုး အာနုဘော်နှင့် ပြည့်စုံခြင်းသို့ ရောက် ၏။ လူဖြစ်ခဲ့စဉ်က သင်သည် အဘယ်ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော် ရှိသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်း တောက်ပဘိ သနည်း။

၉၆။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၉၇။ အကျွန်ုပ်သည် လူဖြစ်ခဲ့စဉ်က လင့်အပေါ်၌ ကျင့်ရာသော ဝတ်နှင့် ပြည့်စုံခဲ့ပါ၏။ ယောက်ျား တစ်ပါး၌ ဖောက်ပြန်လိုစိတ် မရှိခဲ့ပါ။ အမိသည် သားကို အစဉ် စောင့်ရှောက်သကဲ့သို့ အစဉ် စောင့်ရှောက်လေ့ ရှိပါ၏။ အကျွန်ုပ်သည် အမျက်ပင် ထွက်ငြားသော်လည်း ကြမ်းကြုတ်သော စကားကို မပြောဆိုပါ။

၉၈။ မဟုတ်မမှန်သော စကား ပြောဆိုခြင်းကို ပယ်စွန့်၍ ဟုတ်မှန်သော စကား၌ တည်ခဲ့ပါ၏။ အလှူပေးခြင်း၌ မွေ့လျော်ခဲ့ပါ၏။ သူတစ်ပါးတို့အား ချီးမြှောက်သော အလေ့ရှိပါ၏။ ကြည်လင်သော စိတ် ရှိသည်ဖြစ်၍ ဆွမ်းကို လည်းကောင်း၊ အဖျော်ကို လည်းကောင်း၊ (အခြား) များစွာသော အလှူကို လည်းကောင်း ရိုသေစွာ ပေးလှူခဲ့ဖူးပါပြီ။

၉၉။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ ထိုကုသိုလ်ထူး ကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏။ ထိုကုသိုလ်ထူးကြောင့် အကျွန်ုပ် အား စိတ်နှစ်သက်ဖွယ် စည်းစိမ် အားလုံးတို့ ဖြစ်ပေါ်ရပါကုန်၏။

၁၀၀။ တန်ခိုးအာနုဘော် ကြီးတော်မူသော အရှင်ရဟန်း အရှင်အား အကျွန်ုပ် ဖြေကြားပါ၏။ လူဖြစ်ခဲ့စဉ်က အကျွန်ုပ်သည် အကြင် (ဒါနသီလစသော) ကောင်းမှုကို ပြုခဲ့ဖူးပါ၏။ ထိုကုသိုလ်ထူး ကြောင့် အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု (ဖြေကြား၏)။

တစ်ဆယ့်တစ်ခုမြောက်သော ပဌမပတိဗ္ဗတာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ဝိဋ္ဌဝဂ္ဂ ===

၁၂ - ဒုတိယပတိဗ္ဗတာဝိမာနဝတ္ထု

ရှေးလူဖြစ်စဉ်က မြတ်စွာဘုရား၏ ဥပါသိကာ မဖြစ်လျက် ကျင့်ဝတ်သီလ ပြည့်စုံစွာ လင်ကို ပြုစုခဲ့သဖြင့် ၎င်းအလှူ ဒါန ပြုခဲ့သောကြောင့်၎င်း ကြောင်မျက်ရွဲတိုင်တို့ဖြင့် ဆန်းကြယ်သော ဘုံဗိမာန်ဝယ် ကခြင်း သီခြင်း အစုံအလင်တို့ဖြင့် ပျော်ရွှင်စွာ စံစားရသော နတ်သမီး

၁၀၁။ အာနုဘော်ကြီးသော နတ်သမီး သင်သည် ကြောင်မျက်ရွဲဖြင့် ပြီးသော တိုင်ရိုသော နှစ်သက် စဖွယ် ပြီးပြီးပြတ် အရောင်အဆင်းရှိသော အမျိုးမျိုး ဆန်းကြယ်သော ဗိမာန်သို့ တက်၍ ထိုဗိမာန်ထက်၌ အထူးထူး အပြားပြားသော တန်ခိုးတို့ကို ဖန်ဆင်းလျက် နေဘိ၏။ ဤနတ်သမီးတို့သည်လည်း သင်၏ ထက်ဝန်းကျင်၌ ကလည်း ကကြကုန်၏။ သီဆို လည်း သီဆိုကြကုန်၏။ ဝမ်းမြောက်ရွှင်လန်းခြင်းကိုလည်း ဖြစ်စေကြကုန်၏။

၁၀၂။ အာနုဘော်ကြီးသော နတ်သမီး သင်သည် နတ်တန်ခိုး အာနုဘော်နှင့် ပြည့်စုံခြင်းသို့ ရောက်၏။ လူဖြစ်ခဲ့စဉ်က သင်သည် အဘယ်ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော်ရှိသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်းတောက်ပဘိသနည်း။

၁၀၃။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြားလျှောက်ထား၏။

၁၀၄။ အကျွန်ုပ်သည် လူတို့ပြည်ဝယ် လူဖြစ်စဉ်အခါက စက္ခုငါးပါး ရှိတော်မူသော မြတ်စွာဘုရား၏ ဥပါသိကာမ ဖြစ်ခဲ့ဖူးပါ၏။ အသက်သတ်ခြင်းမှ ရှောင်ကြဉ်ခဲ့ပါ၏။ လောက၌ မပေးသည်ကို ယူခြင်းမှ ကြဉ်ရှောင်ခဲ့ပါ၏။

၁၀၅။ သေအရက်စသော ယစ်မျိုးကို မသောက်ခဲ့ပါ။ မဟုတ်မမှန်သော စကားကို မပြောဆိုခဲ့ပါ။ မိမိလင်ဖြင့်သာ ရောင့်ရဲခဲ့ပါ၏။ နှစ်သက်သော စိတ်ရှိသည်ဖြစ်၍ ဆွမ်းကို လည်းကောင်း၊ အဖျော်ကို လည်းကောင်း၊ အခြားများစွာသော အလှူကို လည်းကောင်း ရိုသေစွာ ပေးလှူခဲ့ဖူးပါပြီ။

၁၀၆။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ ထိုကုသိုလ်ထူးကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏။ ထိုကုသိုလ်ထူးကြောင့် အကျွန်ုပ်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ် ရပါကုန်၏။

၁၀၇။ တန်ခိုးအာနုဘော်ကြီးသော အရှင်ရဟန်း အရှင့်အား အကျွန်ုပ် ဖြေကြားပါ၏။ လူဖြစ်ခဲ့စဉ်က အကျွန်ုပ်သည် အကြင် (သရဏဂုံယူခြင်း၊ သီလဆောက်တည်၍ ကျင့်ခြင်းစသော) ကောင်းမှုကို ပြုခဲ့ဖူးပါပြီ။ ထိုကုသိုလ်ထူးကြောင့် အကျွန်ုပ်သည် ဤသို့ တောက်ပသော အာနုဘော်ရှိပါ၏။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ ဟု (ဖြေကြား၏)။

တစ်ဆယ့်နှစ်ခုမြောက်သော ဒုတိယပတိဗ္ဗတာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ပိဋကေ ===

၁၃ - ပဌမသုဏိသာဝိမာနဝတ္ထု

ရှေးလူဖြစ်စဉ်က ယောက္ခမအိမ်၌ ချွေးမဖြစ်ရစဉ် ရဟန္တာအရှင်မြတ်ကို ဖူးမြင်ကာ မဲ့ခဲဖွယ်ကို လှူဒါန်းခဲ့သောကြောင့် နန္ဒဝန်ဥယျာဉ်၌ အရောင်အဝါ တောက်ပသော အဆင်းနှင့် ပြည့်စုံသူ နတ်သမီး

၁၀၈။ နတ်သမီး သောက်ရှူးကြွယ်သည် အရပ်မျက်နှာအားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန် နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်းစေလျက် တည်နေဘိ၏။

၁၀၉။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ် ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံရသနည်း၊ အဘယ်ကုသိုလ်ထူး ကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ကုန်သနည်း။

၁၁၀။ အာနုဘော်ကြီးသော နတ်သမီး သင့်ကို ငါ မေးပါ၏။ လူဖြစ်ခဲ့စဉ်က သင်သည် အဘယ် ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော်ရှိသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပဘိသနည်း။

၁၁၁။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၁၁၂။ အကျွန်ုပ်သည် လူတို့ပြည်ဝယ် လူဖြစ်စဉ်အခါက ယောက္ခမအိမ်၌ ချွေးမ ဖြစ်ခဲ့ဖူးပါ၏။

၁၁၃။ (ထိုအခါ) အကျွန်ုပ်သည် ကိလေသာမြူကင်းသော အထူးသဖြင့် ကြည်လင်၍ မနောက်ကျ သော စိတ်ရှိသော ရဟန္တာကို ဖူးမြင်ခဲ့ရပါပြီ။ အကျွန်ုပ်သည် ကြည်ညိုသော စိတ်ရှိသည်ဖြစ်၍ ရဟန္တာ အား မုန့်ကို ကိုယ်ထိလက်ရောက် ပေးလှူခဲ့ဖူးပါပြီ။ အကျွန်ုပ်ရသော အဖို့မှ ထက်ဝက် အဖို့ကို ပေးလှူ ခြင်းကြောင့် နန္ဒဝန်ဥယျာဉ်၌ မွေ့လျော်ရပါ၏။

၁၁၄။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ရပါ၏။ ထိုကုသိုလ် ထူးကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏။ ထိုကုသိုလ်ထူးကြောင့် အကျွန်ုပ်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ရပါကုန်၏။

၁၁၅။ တန်ခိုးအာနုဘော် ကြီးတော်မူသော အရှင်ရဟန်း အရှင်အား အကျွန်ုပ် ဖြေကြားပါ၏။ လူဖြစ်ခဲ့စဉ်က အကျွန်ုပ်သည် အကြင် (မုန့်လှူခြင်း) ကောင်းမှုကို ပြုခဲ့ဖူးပါ၏။ ထိုကုသိုလ်ထူးကြောင့် အကျွန်ုပ်သည် ဤသို့ တောက်ပသော အာနုဘော်ရှိပါ၏။ ထိုကုသိုလ်ထူးကြောင့် အကျွန်ုပ်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု (ဖြေကြား၏)။

တစ်ဆယ့်သုံးခုမြောက်သော ပဌမသုဏိသာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ဝိဋ္ဌဝဂ္ဂ ===

၁၄ - ဒုတိယသုဏ်သာဝိမာနဝတ္ထု

ရှေးနည်းအတူ လူဖြစ်စဉ်က ရဟန္တာအရှင်မြတ်အား မုယောမုံကို လှူဒါန်းခဲ့သောကြောင့် နန္ဒဝန် ဥယျာဉ်၌ မွေ့လျော်ခံစားရသော နတ်သမီး

၁၁၆။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန် နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်းစေလျက် တည်နေဘိ၏။

၁၁၇။ အဘယ် ကုသိုလ်ထူးကြောင့် သင့်အား ထိုသို့သော အရောင်အဆင်း ဖြစ်သနည်း၊ အဘယ် ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံရသနည်း၊ အဘယ်ကုသိုလ်ထူး ကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ကုန်သနည်း။

၁၁၈။ အာနုဘော်ကြီးသော နတ်သမီး သင့်ကို ငါ မေးပါ၏။ လူဖြစ်ခဲ့စဉ်က သင်သည် အဘယ် ကုသိုလ်ထူးကို ပြုခဲ့ဖူး သနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော်ရှိသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပဘိသနည်း။

၁၁၉။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၁၂၀။ အကျွန်ုပ်သည် လူတို့ပြည်ဝယ် လူဖြစ်စဉ်အခါက ယောက္ခမအိမ်၌ ချွေးမ ဖြစ်ခဲ့ဖူးပါ၏။

၁၂၁။ (ထိုအခါ) အကျွန်ုပ်သည် ကိလေသာမြူကင်းသော အထူးသဖြင့် ကြည်လင်၍ မနောက်ကျ သော စိတ်ရှိသော ရဟန္တာကို ဖူးမြင်ခဲ့ရပါပြီ၊ အကျွန်ုပ်သည် ကြည်ညိုသော စိတ်ရှိ သည်ဖြစ်၍ အကျွန်ုပ် ၏ အဖို့ဖြစ်သော မုယောမုံကို ထိုရဟန္တာအား ကိုယ်ထိလက်ရောက် ပေးလှူခဲ့ဖူးပါပြီ၊ မုယောမုံကို ပေးလှူခဲ့ခြင်းကြောင့် အကျွန်ုပ်သည် နန္ဒဝန်ဥယျာဉ်၌ မွေ့ လျော်ရ၏။

၁၂၂။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ရပါ၏၊ ထိုကုသိုလ် ထူးကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏၊ ထိုကုသိုလ်ထူးကြောင့် အကျွန်ုပ်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်လာရပါကုန်၏။

၁၂၃။ တန်ခိုးအာနုဘော် ကြီးတော်မူသော အရှင်ရဟန်း အရှင်အား အကျွန်ုပ် ဖြေကြားပါ၏။ လူဖြစ်ခဲ့စဉ်က အကျွန်ုပ်သည် အကြင် (မုယောမုံကို ပေးလှူသော) ကောင်းမှုကို ပြုခဲ့ဖူးပါ၏။ ထိုကုသိုလ်ထူးကြောင့် အကျွန်ုပ်သည် ဤသို့ တောက်ပသော အာနုဘော်ရှိပါ၏၊ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပပါ၏ဟု (ဖြေကြား၏)။

တစ်ဆယ့်လေးခုမြောက်သော ဒုတိယသုဏ်သာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ဝိဋ္ဌဝဂ္ဂ ===

၁၅ - ဥတ္တရာဝိမာနဝတ္ထု

ရှေးလူဖြစ်စဉ်က သူတပါးကို ငြူစူခြင်း၊ ဂုဏ်ပြိုင်ခြင်း၊ ဝန်တိုခြင်းမရှိ ဥပုသ်နေ့တိုင်း ဥပုသ်စောင့်သုံး၍ လင့်အလိုသို့ လိုက်ခြင်း၊ လှူဒါန်းပေးကမ်းခြင်း၊ သိက္ခာပုဒ်ငါးပါးကို လုံခြုံစေခြင်းတို့ကြောင့် အခြံအရံ ဂုဏ်သတင်း ကျော်စောခြင်းနှင့် ပြည့်စုံသော အဖြစ်သို့ ရောက်ရသော နတ်သမီး

၁၂၄။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်း စေလျက် တည်နေဘိ၏။

၁၂၅။ အဘယ်ကုသိုလ်ထူးကြောင့် သင့်အား ထိုသို့သော အရောင်အဆင်း ဖြစ်သနည်း၊ အဘယ် ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံရသနည်း၊ အဘယ်ကုသိုလ်ထူး ကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ကုန်သနည်း။

၁၂၆။ အာနုဘော်ကြီးသော နတ်သမီး သင့်ကို ငါ မေးပါ၏၊ လူဖြစ်ခဲ့စဉ်က သင်သည် အဘယ် ကုသိုလ်ထူးကို ပြုခဲ့ဖူး သနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော်ရှိသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပဘိသနည်း။

၁၂၇။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၁၂၈။ အကျွန်ုပ်သည် အိမ်၌နေသူ ဖြစ်ပါလျက်လည်း ငြူစူမှု (ဣဿာ)၊ ဝန်တိုမှု (မစ္ဆရိယ)၊ ဂုဏ် ပြိုင်မှု (ပဠာသ) မဖြစ်ခဲ့ပါ။ အကျွန်ုပ်သည် အမျက်မထွက်ခဲ့ပါ။ လင့်အလိုသို့ လိုက်၍ ကျင့်ခဲ့ပါ၏။ ဥပုသ်စောင့်သုံးမှု၌ အမြဲမပြတ် မမေ့ မလျော့ခဲ့ပါ။

၁၂၉။ အကျွန်ုပ်သည် လဆန်းပက္ခ လဆုတ်ပက္ခ၏ တစ်ဆယ့်လေးရက်မြောက်သော နေ့၌ လည်း ကောင်း၊ တစ်ဆယ့် ငါးရက်မြောက်သော နေ့၌ လည်းကောင်း၊ ရှစ်ရက်မြောက်သော နေ့၌ လည်း ကောင်း၊ ဥပုသ်နေ့တို့၏ အကြိုနေ့ (အပိုနေ့)၌ လည်းကောင်း အင်္ဂါရှစ်ပါးရှိသော ဥပုသ်နှင့် ပြည့်စုံခဲ့ပါ ၏။

၁၃၀။ ဥပုသ်ကို ကျင့်သုံးခဲ့ပါ၏။ အခါခပ်သိမ်း သီလတို့ကို ကောင်းစွာ စောင့်ထိန်းခဲ့ပါ၏။ (ကိုယ် နှုတ်ကို) စောင့်စည်း ခဲ့ပါ၏။ ခွဲဝေလှူဒါန်းခဲ့ပါ၏။ (ထိုကုသိုလ်ကြောင့်) ဝိမာန်၌ အကျွန်ုပ် နေရပါ၏။

၁၃၁။ အကျွန်ုပ်သည် အသက် သတ်ခြင်းမှလည်း ရှောင်ကြဉ်ခဲ့ပါ၏။ မမှန်စကား ပြောဆိုခြင်းမှ လည်းကောင်း၊ မပေး သည်ကို ခိုးယူခြင်းမှ လည်းကောင်း၊ လင်ကို ကျော်လွန်၍ ယောက်ျား တစ်ပါးနှင့် သွားလာ လွန်ကျူး၍ ကျင့်ခြင်းမှ လည်းကောင်း၊ သေရည်သေရက် သောက်ခြင်းမှ လည်းကောင်း ဝေးစွာ ရှောင်ကြဉ်ခဲ့ပါ၏။

၁၃၂။ အကျွန်ုပ်သည် သိက္ခာပုဒ်ငါးပါး၌ မွေ့လျော်ခဲ့ပါ၏။ အရိယသစ္စာတို့၌ လိမ္မာခဲ့ပါ၏။ စက္ခု ငါးပါးရှိတော်မူ၍ အကျော်အစော အခြံအရံ ရှိတော်မူသော ဂေါတမမြတ်စွာဘုရား၏ တပည့် ဥပါသိကာမ ဖြစ်ခဲ့ပါ၏။

၁၃၃။ အကျွန်ုပ်သည် မိမိသီလဖြင့် လည်းကောင်း၊ အခြံအရံများခြင်းဖြင့် လည်းကောင်း ဂုဏ်သတင်း ကျော်စောခြင်း ရှိခဲ့ပါ၏။ မိမိကောင်းမှု (အကျိုး)ကိုလည်း သုံးဆောင် ခံစားရပါ၏။ အနာရောဂါ မရှိမူ၍ ချမ်းသာခြင်းသို့ ရောက်သူလည်း ဖြစ်ပါ၏။

၁၃၄။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ ထိုကုသိုလ်ထူးကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏။ ထိုကုသိုလ်ထူးကြောင့် အကျွန်ုပ်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ရပါကုန်၏။

၁၃၅။ တန်ခိုးအာနုဘော်ကြီးတော်မူသော အရှင်ရဟန်း အရှင်အား အကျွန်ုပ် ဖြေကြားပါ၏။ လူဖြစ်ခဲ့စဉ်က အကျွန်ုပ်သည် အကြင် ကုသိုလ်ထူးကို ပြုခဲ့ဖူးပါ၏။ ထိုကုသိုလ်ထူးကြောင့် အကျွန်ုပ်သည် ဤသို့ တောက်ပသော အာနုဘော် ရှိပါ၏။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပ ပါ၏ဟု (ဖြေကြား၏)။

၁၃၆။ အရှင်ဘုရား ဥတ္တရာအမည်ရှိသော ဥပါသိကာမသည် မြတ်စွာဘုရား၏ ခြေတော်တို့ကို ဦးခိုက်လိုက်ပါ၏ဟု အကျွန်ုပ်၏ စကားဖြင့်ပင် မြတ်စွာဘုရား၏ ခြေတော်တို့ကို ဦးခိုက်ပါလေလော့။ အရှင်ဘုရား မြတ်စွာဘုရားသည် အကျွန်ုပ်ကို သာမညဖိုလ်တစ်ခု၌ တည်သူဟု မိန့်ကြားတော်မူခြင်းသည် အံ့ဖွယ်ရာ မဟုတ်တော့ပါဟု (လျှောက်ဆို၏)။

ထိုဥတ္တရာကို မြတ်စွာဘုရားသည် သကဒါဂါမိဖိုလ်၌ မိန့်ကြားတော်မူခဲ့ဖူး၏။

တစ်ဆယ့်ငါးခုမြောက်သော ဥတ္တရာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ဝိဋ္ဌဝဂ္ဂ ===

၁၆ - သိရိမာဝိမာနဝတ္ထု

ရှေးလူဖြစ်စဉ်က မြတ်စွာဘုရား ဟောကြားတော်မူသော သစ္စာလေးပါးတရားကို ကြားနာရ၍ သီလကို ကောင်းစွာ ဆောက်တည် လောကုတ္တရာသမာဓိတည်လျက် အရိယမဂ်သို့ ဆိုက်ရောက်ခဲ့သောကြောင့် လူအများတို့ အပူဇော်ကို ခံကာ သောတာပန်အဖြစ်ဖြင့် ကွယ်လွန်ပြီးနောက် နိဗ္ဗာနရတိ နတ်ပြည်သို့ ရောက်ရသော နတ်သမီး

၁၃၇။ မြတ်သော တန်ဆာတို့ဖြင့် တန်ဆာဆင်အပ်ကုန်သော (နတ်ပြည်မှ သက်ဆင်းသည်၏ အစွမ်းဖြင့်) အောက်သို့ မျက်နှာ ရှေးရှုကုန်သော ကောင်းကင်၌ သွားစွမ်းနိုင်သော ခွန်အားရှိကုန်သော အဟုန်နှင့်လည်း ပြည့်စုံကုန်သော မြင်းတို့ကို သင်၏ ရထား၌ ကအပ်ကုန်ပြီ၊ ရထားထိန်း မောင်းနှင်သကဲ့သို့သော မြင်းရှိကုန်သော သင် ဖန်ဆင်းအပ်သည့် ရထား ငါးရာတို့သည် သင် နတ်သမီးသို့ အစဉ်လိုက်ကုန်၏။

၁၃၈။ တန်ဆာဆင်အပ်သော ကိုယ်ရှိသော သင်နတ်သမီးသည် ထွန်းလင်းတောက်ပသော ဆီမီးရောင်ကဲ့သို့ တပြောင်ပြောင် တောက်ပလျက် မြတ်သော ရထား၌ တည်နေဘိ၏။ မြတ်သော အဆင်းကို ဆောင်၍ ရှုချင်ဖွယ်ရှိသော နတ်သမီး သင့်ကို ငါ မေးပါ၏။ သင်သည် အဘယ်နတ်ပြည်မှ မြတ်စွာဘုရားထံသို့ ဆည်းကပ်လာသနည်း။

၁၃၉။ အရှင်ဘုရား ကာမဂုဏ် အသုံးအဆောင်တို့ဖြင့် မြတ်သည်၏ အဖြစ်သို့ ရောက်ကုန်သော နတ်တို့၏ အကြင် နတ်ပြည်ကို မြတ်၏ဟူ၍ ဆိုကြပါကုန်၏။ ထိုနတ်ပြည်၌ နတ်တို့သည် ဖန်ဆင်း၍ ဖန်ဆင်း၍ မွေ့လျော်ကြပါကုန်၏။ အလိုရှိရာ အဆင်းကို ဆောင်နိုင်သော အကျွန်ုပ် နတ်သမီးသည်ထို (နိမ္မာနရတီ) နတ်ပြည်မှ မြတ်စွာဘုရားကို ရှိခိုးခြင်းငှါ ဤလူ့ပြည်သို့ လာရောက်ခဲ့ပါ၏။

၁၄၀။ ရှေးဘဝ၌ သင်သည် အဘယ် (သုစရိုက်တရား)ကို ဆည်းပူးခဲ့သနည်း၊ အဘယ်ကုသိုလ် ကြောင့် သင်သည် မရေတွက်နိုင်သည့် အခြံအရံရှိသည် ဖြစ်၍ ချမ်းသာစွာဖြင့် ကြီးပွားလျက် ဤနတ် ပြည်၌ နေရသနည်း၊ သင့်အား မိမိထက် လွန်ကဲသူ မရှိမူ၍ ကောင်းကင်၌ သွားစွမ်းနိုင်သော တန်ခိုးရှိ သနည်း၊ သင်၏ အရောင်အဆင်းသည်လည်း အရပ်ဆယ် မျက်နှာတို့၌ ထွန်းလင်းတောက်ပဘိသနည်း။

၁၄၁။ နတ်သမီး သင်သည် နတ်တို့ ခြံရံအပ်သူ၊ အရိုအသေ ပြုအပ်သူ ဖြစ်ခဲ့၏။ သင်သည် အဘယ်ဘဝမှ စုတေခဲ့၍ ကောင်းသော လားရာ နိမ္မာနရတီနတ်ပြည်သို့ ရောက်ရသနည်း၊ သင်သည် အဘယ်ဆရာ၏ အဆုံးအမစကားကို လိုက်နာသနည်း၊ သင်သည် မြတ်စွာဘုရား၏ တပည့်ဥပါသိကာ မဖြစ်ခဲ့ပါမူ ငှါအား ဖြေကြားပါလော့။

၁၄၂။ တောင်တို့၏ အလယ် ကောင်းစွာ ဖန်ဆင်းထားသော (ရာဇဂြိုဟ်) ပြည်မြတ်၌ ကျက်သရေ ရှိသော (ဗိမ္ဗိသာရ) မင်းမြတ်၏ အလုပ်အကျွေး ဖြစ်ခဲ့ဖူးပါပြီ၊ အကျွန်ုပ်သည် ကခြင်း၊ သီဆိုခြင်းတို့ကို အလွန်ကောင်းမွန်စွာ သင်ယူပြီး ဖြစ်ခဲ့ပါပြီ၊ ရာဇဂြိုဟ်ပြည်၌ အကျွန်ုပ်ကို သီရိမာဟူ၍ သိကြပါကုန်၏။

၁၄၃။ ရဟန်းမြတ် ဖြစ်တော်မူသော ဆုံးမတော်မူတတ်သော မြတ်စွာဘုရားသည်လည်း အကျွန်ုပ် အား ဒုက္ခသစ္စာ၊ သမုဒယသစ္စာ နှစ်ပါးတို့၏ မမြဲသည်၏ အဖြစ်ကို လည်းကောင်း၊ မပြုပြင်အပ်သော ဆင်းရဲချုပ်ရာ နိရောဓသစ္စာ၏ မြဲသည်၏ အဖြစ်ကို လည်းကောင်း၊ မကွေ့မကောက်သော ခရီးဖြစ်သော အေးချမ်းစွာသော ဤမဂ္ဂသစ္စာကို လည်းကောင်း ဟောတော်မူခဲ့ပါ၏။

၁၄၄။ အကျွန်ုပ်သည် ရှေးဘုရားတို့ကဲ့သို့ လာခြင်း ကောင်းတော်မူသော မြတ်စွာဘုရား၏ အဆုံး အမဖြစ်သော သေခြင်းကင်းသော မပြုပြင်အပ်သော နိဗ္ဗာန်ရောက်ကြောင်း တရားကို ကြားနာရ၍ သီလ တို့၌ ကောင်းစွာ စောင့်စည်းခဲ့ ပါ၏။ နတ်လူတို့ထက် မြတ်တော်မူသော မြတ်စွာဘုရား ဟောအပ်သော တရား၌ တည်ခဲ့ပါ၏။

၁၄၅။ အကျွန်ုပ်သည် ရှေးဘုရားတို့ကဲ့သို့ လာခြင်း ကောင်းတော်မူသော မြတ်စွာဘုရားသည် ဟောတော်မူအပ်သော ကိလေသာမြူ ကင်းသော မပြုပြင်အပ်သော နိဗ္ဗာန်ရောက်ကြောင်းတရားကို သိရပါ၍ ထိုခဏ၌ပင်လျှင် ဆန့်ကျင်ဘက် တရားတို့ကို ငြိမ်းစေတတ်သော (လောကုတ္တရာ) သမာဓိသို့ ရောက်ခဲ့ပါ၏။ ထိုသမာဓိကို ရခြင်းသည်ပင်လျှင် အကျွန်ုပ်အား မြတ်သည် မြဲသည်၏ အဖြစ် (အရိယာမဂ်) သည် ဖြစ်ခဲ့ပါ၏။

၁၄၆။ အကျွန်ုပ်သည် ပုထုဇဉ်တို့ထက် ထူးအောင်ပြုတတ်သော အမြိုက်နိဗ္ဗာန်ကို ရပြီး၍ ထိုးထွင်း သိအပ်သော မဂ်ဉာဏ်၌ အထူးသို့ ရောက်လျက် အမှန်ယူခြင်း ရှိပါ၏။ ယုံမှား သံသယလည်း ကင်းပါ၏။ အကျွန်ုပ်သည် လူအများတို့ အပူဇော်ကို ခံယူလျက် များပြားလှစွာသော မြူးထူးမွေ့လျော်ခြင်းကို ခံစား ရပါ၏။

၁၄၇။ ဤနည်းဖြင့် အကျွန်ုပ်သည် အမြိုက်နိဗ္ဗာန်ကို သိမြင်ရသူ နတ်သမီး ဖြစ်ပါ၏။ ရှေးဘုရားတို့ ကဲ့သို့ လာခြင်း ကောင်းတော်မူသော မြတ်စွာဘုရား၏ တပည့်မ ဖြစ်ခဲ့ပါ၏။ (သစ္စာလေးပါး) တရားတို့ကို မြင်ခြင်းရှိပါ၏။ သောတာပတ္တိ ဖိုလ်၌ တည်သူ သောတာပန်လည်း ဖြစ်ပါ၏။ အကျွန်ုပ်အား မကောင်း သော လားရာဂတိ မရှိတော့ပါ။

၁၄၈။ ထိုအကျွန်ုပ်သည် မြတ်စွာဘုရားကို ရှိခိုးခြင်းငှါ လည်းကောင်း၊ ကြည်ညိုဖွယ် ဆောင်ကုန် သော အပြစ်မရှိသော (နိဗ္ဗာန်) တရား၌ မွေ့လျော်ကုန်သော ရဟန်းတို့ကိုလည်း ရှိခိုးခြင်းငှါ လည်း

ကောင်း ဘေးမရှိမူ၍ မကောင်းမှုကို ငြိမ်းစေပြီးသော မြတ်စွာဘုရားနှင့် မြတ်စွာဘုရား တပည့်တို့၏ အစည်းအဝေးသို့ ချဉ်းကပ်ခဲ့ပါ၏။ ဘုန်းကျက်သရေ ရှိတော်မူသော တရားမင်း ဖြစ်တော်မူသော မြတ်စွာဘုရား၌ ရိုသေလေးမြတ်ခြင်း ရှိခဲ့ပါ၏။

၁၄၉။ အကျွန်ုပ်သည် ရှေးဘုရားတို့ ကဲ့သို့ လာခြင်း ကောင်းတော်မူသော၊ ဆုံးမထိုက်သူတို့ကို ဆုံးမတော်မူတတ်သည့် ယောက်ျားမြတ်လည်း ဖြစ်တော်မူသော၊ တဏှာကို ဖြတ်တော်မူပြီးသော၊ ပြစ် မရှိသော (နိဗ္ဗာန်) တရား၌ မွေ့လျော်တော် မူတတ်သော၊ နတ်လူတို့၏ ရှေ့သွား ဖြစ်တော်မူသော မြတ်စွာဘုရားကို ဖူးမြင်ရ၍ ဝမ်းမြောက်သော စိတ်ရှိလျက် နှစ်သက်ခဲ့ရပါ၏။ အကျွန်ုပ်သည် မြတ်သော အစီးအပွားဖြင့် (သတ္တဝါအားလုံးတို့ကို) သနား စောင့်ရှောက်တော်မူသော မြတ်စွာဘုရားကို ရှိခိုးပါ၏။

တစ်ဆယ့်ခြောက်ခုမြောက်သော သီရိမာနဝတ္ထု ပြီး၏။

ဝိမာနဝတ္ထုပါဠိတော်

=== ၁ - ပိဋကေ ===

၁၇ - ကေသကာရိဝိမာနဝတ္ထု

ဗာရာဏသီပြည်၌ ကေသကာရိအမည်ဖြင့် မိန်းမဖြစ်စဉ်က ရတနာသုံးပါး၌ ယုံကြည် သီလ၌တည် ကာ သောတာပန် ဖြစ်၍ ဘဝပြောင်းသောအခါ ရွှေသစ်ပင်တို့ဖြင့် ဝိုင်းရံသော ဝိမာန်တွင် နတ်သမီး အပေါင်းတို့ကို လွှမ်းမိုးနိုင်သော အရောင်အဆင်းကို ရရှိသူ နတ်သမီး

၁၅၀။ နှစ်သက်ဖွယ်ရှိ၍ ပြုံးပြုံးပြက်ထွက်သော အရောင်အဆင်းလည်းရှိသော ကြောင်မျက်ရွဲဖြင့် ပြီးသော တိုင်လည်း ရှိသော အလွန်ကျယ်ပြန့်သော ကောင်းစွာ ဖန်ဆင်းအပ်သော ရွှေသစ်ပင်တို့ဖြင့် ထက်ဝန်းကျင်မှလည်း ဖုံးလွှမ်းအပ်သော ကံ၏ အကျိုးနှင့်တကွ ဖြစ်သော ဤဝိမာန်သည် ငါ၏နေရာ ဝိမာန်ပေတည်း။

၁၅၁။ ထိုငါ၏ ဝိမာန်၌ ဖြစ်ကုန်သော ဤနတ်သမီးဟောင်းတို့သည် တစ်သိန်းမျှ ရှိကုန်၏။ မိမိကံ ကြောင့် ယခုအခါ၌ ရောက်လာသော သင်သည် အခြံအရံနှင့် ပြည့်စုံသူ ဖြစ်၏။ (ထိုမိမိကံ အာနုဘော် ကြောင့်သာလျှင်) ရှေးနတ်သမီးတို့ထက် ထွန်းလင်းတောက်ပလျက် တည်နေဘိ၏။

၁၅၂။ ယုန်ရေးတံဆိပ်ရှိသော နက္ခတ်တာရာ ကြယ်တကာတို့၏ မင်းဖြစ်သော လသည် ကြယ်တာရာ အပေါင်းကို လွှမ်းမိုး၍ တင့်တယ်သကဲ့သို့ ထိုအတူသာလျှင် သင်သည် ဤနတ်သမီး အပေါင်းကို လွှမ်းမိုး၍ အခြံအရံဖြင့် အလွန် ထွန်းလင်းတောက်ပလျက် တင့်တယ်ပါ၏။

၁၅၃။ အလုံးစုံသော ကိုယ်အင်္ဂါတို့ဖြင့် ရှုချင်ဖွယ်ရှိသော နတ်သမီး သင်သည် အဘယ်ဘဝမှ လာခဲ့ ၍ ဤငါ၏ ဘုံဝိမာန်သို့ ရောက်လာဘိသနည်း၊ သိကြားမင်းနှင့်တကွ တာဝတိံသာနတ်တို့သည် ပြုဟော မင်းကို ကြည့်ရှုရသဖြင့် မရောင့်ရဲနိုင် သကဲ့သို့ အလုံးစုံသော ငါတို့သည် သင့်ကို ကြည့်ရှုရခြင်းဖြင့် မရောင့်ရဲနိုင်ကြပါကုန် (ဟု သိကြားမင်းက မေး၏)။

၁၅၄။ သိကြားမင်း “အဘယ်အရပ်မှ စုတေ၍ ဤငါ့ဝိမာန်သို့ သင် လာရောက်သနည်း” ဟူသော အမေးကို အကျွန်ုပ်အား မေးဘိ၏။ သိကြားမင်း အကျွန်ုပ်သည် ကာသီတိုင်း ဗာရာဏသီမည်သော ပြည်ရှိ၏။ ရှေးဘဝက ထိုဗာရာဏသီပြည်၌ ကေသကာရိမည်သော မိန်းမ ဖြစ်ခဲ့ဖူးပါ၏။

၁၅၅။ အကျွန်ုပ်သည် ဘုရား၌ လည်းကောင်း၊ တရား၌ လည်းကောင်း၊ သံဃာ၌ လည်းကောင်း ကြည်ညိုစိတ် ရှိခဲ့ပါ ၏။ အမှန်ဟု ယူခြင်း ရှိပါ၏။ ယုံမှား (သံသယ) မရှိခဲ့ပါ။ သိက္ခာပုဒ် တို့ကိုလည်း မကျိုးမပေါက်စေခဲ့ပါ။ ဗသာတာပတ္တိဖိုလ်သို့လည်း ရောက်ခဲ့ပါ၏။ သစ္စာလေးပါးတို့ကို သိတတ်သော မဂ်ဉာဏ်၌ အနှောက်အယှက် ကင်း၍ မြဲသော သဘောရှိပါ ၏။

၁၅၆။ “ဘုရား၌ လည်းကောင်း၊ တရား၌ လည်းကောင်း၊ သံဃာ၌ လည်းကောင်း ကြည်ညိုစိတ် ရှိခဲ့ပါ၏။ အမှန်ဟု ယူခြင်းရှိပါ၏။ ယုံမှား (သံသယ) မရှိခဲ့ပါ။ သိက္ခာပုဒ်တို့ကိုလည်း မကျိုးမပေါက် စေခဲ့ပါ။ သောတာပတ္တိဖိုလ်သို့လည်း ရောက်ခဲ့ပါ၏။ သစ္စာလေးပါးတို့ကို သိတတ်သော မဂ်ဉာဏ်၌ အနှောက်အယှက် ကင်း၍ မြဲသော သဘောရှိပါ၏” ဟု ပြောဆိုသော နတ်သမီး သင်၏ ထို (ကောင်းမှု ပြည့်စုံခြင်း၊ နတ်စည်းစိမ် ပြည့်စုံခြင်းနှစ်ပါး)ကို ငါတို့ နှစ်သက် ဝမ်းမြောက်ပါကုန်၏။ သင်၏ လာခြင်း သည် ကောင်းသော လာခြင်းလည်း ဖြစ်ပါ၏။ သင်သည် တရားဖြင့် လည်းကောင်း၊ အခြံအရံဖြင့် လည်း ကောင်း တင့်တယ်ပါပေ၏။

တစ်ဆယ့်ခုနစ်ခုမြောက်သော ကေသကာရိဝိမာနဝတ္ထု ပြီး၏။

ဣတ္ထိဝိမာနဝဂ်၌ ရှေးဦးစွာသော ပိဋဝဂ် ပြီး၏။

ဝိမာနဝတ္ထုပါဠိတော်

=== ၂ - စိတ္တလတာဝန် ===

၁ - ဒါသိဝိမာနဝတ္ထု

ရှေးလူဖြစ်စဉ်အခါ သူတပါး၏ အစေခံကျွန်မ ဖြစ်ရသော်လည်း ဂေါတမမြတ်စွာဘုရား၏ ဥပါသိကာမဖြစ်၍ ခန္ဓာကိုယ်ကို မငဲ့ကွက် အရိယမဂ်သို့ ရောက်အောင် အားထုတ်ကာ အရိယာ အဖြစ်ဖြင့် ကွယ်လွန်၍ တာဝတိံသာ စိတ္တလတာ ဥယျာဉ်အတွင်း ကိုယ်ရောင်ကိုယ်ဝါ ထွန်းလင်းလျက် တူရိယာ ခြောက်သောင်းတို့ဖြင့် တီးမှုတ်ဖျော်ဖြေခြင်း ခံယူကာ ဝမ်းမြောက်ပျော်ရွှင်စွာ နေရသော နတ်သမီး

၁၅၇။ (နတ်သမီး သင်သည်) နတ်တို့အရှင် သိကြားမင်းကဲ့သို့ နတ်သမီးအပေါင်း ခြံရံလျက် နှလုံး မွေ့လျော်ဖွယ် ကောင်းသော၊ စိတ္တလတာ အမည်ရှိသော ဥယျာဉ်အတွင်းဝယ် သောက်ရှူးကြယ်ကဲ့သို့ အရပ်မျက်နှာ အားလုံးတို့ကို ထွန်းလင်းစေလျက် ထက်ဝန်းကျင်မှ လှည့်လည်ဘိ၏။

၁၅၈။ အဘယ်ကုသိုလ်ထူးကြောင့် သင့်အား ထိုသို့ သဘောရှိသော အရောင်အဆင်း ဖြစ်သနည်း၊ အဘယ်ကုသိုလ် ထူးကြောင့် ဤအရပ်၌ သင့်အား ကောင်းကျိုး ပြည့်စုံသနည်း၊ အဘယ်ကုသိုလ်ထူး ကြောင့် စိတ်နှစ်သက်ဖွယ် စည်းစိမ် အားလုံးတို့ ဖြစ်ပေါ်ကုန်သနည်း။

၁၅၉။ အာနုဘော်ကြီးသော နတ်သမီး သင့်ကို ငါ မေးပါ၏၊ လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော် ရှိသနည်း၊ အဘယ် ကုသိုလ်ထူးကြောင့် သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပဘိသနည်း။

၁၆၀။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၁၆၁။ အကျွန်ုပ်သည် လူ့ဘဝဝယ် လူဖြစ်ခဲ့စဉ်က သူတစ်ပါးတို့ အိမ်၌ အစေခံကျွန်မ ဖြစ်ခဲ့ဖူးပါပြီ။

၁၆၂။ (စက္ခု) ငါးပါးရှိတော်မူသော အခြံအရံ အကျော်အစောနှင့် ပြည့်စုံတော်မူသော ဂေါတမ မြတ်စွာဘုရား၏ တပည့်ဥပါသိကာမ ဖြစ်ခဲ့ပါ၏။ တာဒိလက္ခဏာနှင့် ပြည့်စုံတော်မူသော ထိုမြတ်စွာ ဘုရား၏ သာသနာတော်၌ အကျွန်ုပ် အား ကိလေသာတရားတို့မှ ထွက်မြောက်ကြောင်း လုံ့လရှိခဲ့ပါ၏။

၁၆၃-၄။ ဤခန္ဓာကိုယ်သည် ပျက်လိုမူလည်း ပျက်ပါစေ၊ ဤကမ္မဋ္ဌာန်းကို အားထုတ်ရာ၌ လျော့ လျော့ပြုမှု မရှိသည် သာလျှင်တည်း၊ သိက္ခာပုဒ်ငါးပါးတို့ (ပြည့်စုံကြောင်းဖြစ်သော) ချမ်းသာစေတတ် သော၊ ငြိမ်းချမ်းသော၊ ရာဂစသော ဆူးငြောင့် မရှိသော၊ ကိလေသာ မိစ္ဆာအယူ ခြံလည်း မရှိသော ဖြောင့်မတ်သော သဘောရှိသော၊ ဘုရား အစရှိကုန်သော သူတော်မြတ်တို့ ဟောကြားအပ်သော အရိယာမဂ်သည် ရှိပါ၏။ မိန်းမသားမျှပင် ဖြစ်ပါလျက် ဤအရိယာမဂ်သို့ ရောက်ခဲ့ပါပြီ၊ အားထုတ်မှု လုံ့လ၏ အကျိုးကို ရှုတော်မူပါလော့။

၁၆၅-၈။ အကျွန်ုပ်သည် မိမိအလိုသို့ လိုက်စေတတ်သော သိကြားမင်း၏ အတိုင်ပင်ခံ နတ်သမီး ဖြစ်ခဲ့ပါ၏။ အာလမ္မ တူရိယာ၊ ဂဂ္ဂရတူရိယာ၊ ဘိမတူရိယာ၊ သာဓုဝါဒီတူရိယာ၊ သံသယတူရိယာ၊ ပေါက္ခရတူရိယာ၊ သုဖဿတူရိယာ စသော ခြောက်သောင်းကုန်သော တူရိယာတို့သည် အကျွန်ုပ်၏ နှစ်သက် ဝမ်းမြောက်မှုကို နိုးကြားစေပါကုန်၏။ ဝိဏာမောက္ခနတ်သမီး၊ နန္ဒာနတ်သမီး၊ သုနန္ဒာ

နတ်သမီး၊ သောဏဒိန္နာနတ်သမီး၊ သုစိမ္ပိတာနတ်သမီး၊ အလမ္ပုသာနတ်သမီး၊ မိဿကေသီနတ်သမီး၊ ပုဏ္ဏရိကာနတ်သမီး၊ အတိဒါရုဏီနတ်သမီး၊ ဧကီဖဿာနတ်သမီး၊ သုဖဿာနတ်သမီး၊ သုဘဒ္ဒါနတ်သမီး၊ မုဒုဝါဒိနီနတ်သမီး ဤဆိုခဲ့ပြီးသော နတ်သမီးတို့နှင့် နတ်သမီးတို့တွင် အထူးသဖြင့် ချီးမွမ်းအပ်ကုန်သော အခြားနတ်သမီးတို့သည် အကျွန်ုပ်၏ နှစ်သက်ဝမ်းမြောက်မှုတို့ကို ကြားစေပါကုန်၏။

၁၆၉။ ထိုနတ်သမီးတို့သည် လျှောက်ပတ်သော အခါ၌ အကျွန်ုပ်ထံသို့ ချဉ်းကပ်ကုန်၍ “ယခုအခါ အကျွန်ုပ်တို့သည် ကခုန်ကြပါကုန်အံ့ သီချင်း သီဆိုကြပါကုန်အံ့ သင့်ကို မွေ့လျော်စေကြပါကုန်အံ့” ဟု ပြောဆိုကြပါကုန်၏။

၁၇၀။ စိုးရိမ်ခြင်းမရှိသော နှစ်သက်ခြင်းကို ဖြစ်စေတတ်သော နှလုံးမွေ့လျော် ပျော်ဖွယ်ရာဖြစ်သော တာဝတိံသာ နတ်တို့၏ ကြီးမြတ်သော ဥယျာဉ်ဖြစ်သော ဤအရပ်ဌာနသည် ကောင်းမှုကို မပြုကုန်သော သူတို့အတွက် မဟုတ်ပါ။ ကောင်းမှုကို ပြုပြီးသူတို့အတွက် သာလျှင် ဖြစ်ပါ၏။

၁၇၁။ ကောင်းမှုကို ပြုလေ့မရှိကုန်သော သူတို့အား ဤဘဝ၌ လည်းကောင်း၊ တမလွန်ဘဝ၌ လည်းကောင်း ချမ်းသာမှု မရှိပါ။ ကောင်းမှုကို ပြုပြီးကုန်သော သူတို့အားသာလျှင် ဤဘဝ၌ လည်းကောင်း၊ တမလွန်ဘဝ၌ လည်းကောင်း ချမ်းသာမှု ရှိနိုင်ပါ၏။

၁၇၂။ ထိုတာဝတိံသာနတ်တို့၏ အပေါင်းအသင်း အဖြစ်ကို အလိုရှိကုန်သော သူတို့သည် ကုသိုလ်ကို များစွာ ပြုအပ်၏။ ထိုစကားမှန်၏။ ကောင်းမှုကို ပြုပြီးသူတို့သည် နတ်ပြည်၌ နတ်စည်းစိမ်နှင့် ပြည့်စုံကုန်သည်ဖြစ်၍ မွေ့လျော်ရကုန်၏။

ရှေးဦးစွာသော ဒါသိဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၂ - စိတ္တလတာဝဂ် ===

၂ - လခုမာဝိမာနဝတ္ထု

လူ့ဘဝ၌ဖြစ်စဉ် ရဟန်းတို့အား ဆွမ်း၊မုယောမဲ့ ဟင်းရွက်ဟင်း လှူဒါန်းကာ သောဝီရက အဖျော်ကို ဆက်ကပ်ခဲ့ခြင်း၊ ဥပုသ်သီလ ကျင့်သုံးခြင်းတို့ကြောင့် သကဒါဂါမ် ဖြစ်ကာ ဘဝပြောင်းသောအခါ ပတ်ဝန်းကျင် အရောင်အဝါ ထွန်းပသော ရုပ်အသွင်နှင့် ပြည့်စုံသူ နတ်သမီး

၁၇၃။ နတ်သမီးသောက်ရှူးကြယ်သည် အရပ်မျက်နှာအားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်းစေလျက် တည်နေဘိ၏။

၁၇၄။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ်ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံသနည်း၊ အဘယ်ကုသိုလ်ထူးကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ကုန်သနည်း။

၁၇၅။ အာနုဘော်ကြီးသော နတ်သမီး သင့်ကို ငါ မေးပါ၏။ လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော်ရှိသနည်း၊ အဘယ်

ကုသိုလ်ထူးကြောင့် သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပဘိသနည်း။

၁၇၆။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက် ဝမ်းသာ ဤ(မျက်မှောက်၌ ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြားလျှောက်ထား၏။

၁၇၇-၈။ အကျွန်ုပ်၏အိမ်သည် ကေဝဠုအမည်ရှိသော တံခါးမှ ထွက်ရာအရပ်၌ ဖြစ်ပါ၏။ ထိုကေဝဠုအမည်ရှိသော တံခါး၌ ထွက်ဝင်သွားလာကုန်သော မြတ်သော သီလက္ခန္ဓစသောဂုဏ်ကို ရှာမှီး လေ့ ရှိကုန်သော ဘုရားသားတော် ရဟန်းတို့အား ဆွမ်းကို လည်းကောင်း၊ မုယောမုန့်ကို လည်းကောင်း၊ ဆန်ဖြင့် ရောနှောချက်သော ဟင်းရွက်ဟင်းကို လည်းကောင်း ပေးလှူခဲ့ဖူးပါပြီ။ ဖြောင့်မတ်ခြင်းသို့ ရောက်ကုန်သော ရဟန်းတို့၌ အထူးကြည်ညိုသော စိတ်ဖြင့် လောဏ သောဝီရက^၁ အဖျော်ကိုလည်း ပေးလှူခဲ့ဖူးပါ၏။

၁၇၉။ အကျွန်ုပ်သည် လဆန်းပက္ခ လဆုတ်ပက္ခ၏ တစ်ဆယ့်လေးရက်မြောက်သော နေ့၌ လည်းကောင်း၊ တစ်ဆယ့် ငါးရက်မြောက်သော နေ့၌ လည်းကောင်း၊ ရှစ်ရက်မြောက်သော နေ့၌ လည်းကောင်း၊ ဥပုသ်နေ့တို့၏ အကြိုနေ့ (အပိုနေ့) ၌ လည်းကောင်း အင်္ဂါရှစ်ပါးရှိသော ဥပုသ်နှင့် ပြည့်စုံခဲ့ဖူးပါ၏။

၁၈၀။ ဥပုသ်ကို ကျင့်သုံးခဲ့ပါ၏။ အခါခပ်သိမ်း သီလတို့ကို ကောင်းစွာ စောင့်ထိန်းခဲ့ပါ၏။ (ကိုယ် နှုတ်ကို) စောင့်စည်း ခဲ့ပါ၏။ ခွဲဝေလှူဒါန်းခဲ့ပါ၏။ (ထိုကုသိုလ်ကြောင့်) ဗိမာန်၌ အကျွန်ုပ် နေရပါ၏။

၁၈၁။ အကျွန်ုပ်သည် အသက်သတ်ခြင်းမှလည်း ရှောင်ကြဉ်ခဲ့ပါ၏။ မမှန်စကား ပြောဆိုခြင်းမှ လည်းကောင်း၊ မပေးသည်ကို ခိုးယူခြင်းမှ လည်းကောင်း၊ လင်ကို ကျော်လွန်၍ ယောက်ျားတစ်ပါးနှင့် သွားလာလွန်ကျူး၍ ကျင့်ခြင်းမှ လည်းကောင်း၊ သေရည်သေရက် သောက်ခြင်းမှ လည်းကောင်း ဝေးစွာ ရှောင်ကြဉ်ခဲ့ပါ၏။

၁၈၂။ အကျွန်ုပ်သည် သိက္ခာပုဒ်ငါးပါး၌ မွေ့လျော်ခဲ့ပါ၏။ အရိယသစ္စာတို့၌ လိမ္မာခဲ့ပါ၏။ စက္ခု ငါးပါး ရှိတော်မူ၍ အကျော်အစော အခြံအရံ ရှိတော်မူသော ဂေါတမမြတ်စွာဘုရား၏ တပည့် ဥပါသိကာမ ဖြစ်ခဲ့ပါ၏။

၁၈၃။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ပါ၏။ပ။ အကျွန်ုပ်၏ အရောင်အဆင်း သည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏။

၁၈၄။ အရှင်ဘုရား “လခုမာအမည်ရှိသော ဥပါသိကာမသည် မြတ်စွာဘုရား၏ ခြေတော်တို့ကို ဦးခိုက်လိုက်ပါ၏” ဟု အကျွန်ုပ် စကားဖြင့်ပင် မြတ်စွာဘုရား၏ ခြေတော်တို့ကို ဦးခိုက်ပါလေလော့၊ အရှင်ဘုရား မြတ်စွာဘုရားသည် အကျွန်ုပ်ကို သာမညဖိုလ်တစ်ခု၌ တည်သူဟု မိန့်ကြားတော်မူခြင်း သည် အံ့ဩဖွယ်ရာ မဟုတ်တော့ပါဟု (လျှောက်ဆို၏)။

ထိုလခုမာကို မြတ်စွာဘုရားသည် သကဒါဂါမိဖိုလ်၌ မိန့်ကြားတော်မူခဲ့ဖူး၏။

နှစ်ခုမြောက်သော လခုမာဝိမာနဝတ္ထု ပြီး၏။

၁။ ‘လောဏသောဝီရကအဖျော်’ ဟူသည် စပါးတို့၏ အရည်အစရှိသော များစွာသော အဆောက်အဦ တို့ဖြင့် ပြီးစေအပ် သော အဖျော်တည်း။ (အဋ္ဌကထာ။)

ဝိမာနဝတ္ထုပါဠိတော်

=== ၂ - စိတ္တလတာဝန် ===

၃ - အာစာမဒါယိကာဝိမာနဝတ္ထု

ရှေးလူဖြစ်စဉ် ဆွေမျိုးပျက်စီး အထီးကျန်သော သူဆင်းရဲမဖြစ်ကာ သူတစ်ပါးအိမ် အဖိုကို အမှီပြု နေရသူ ဖြစ်ပါလျက် အသျှင်မဟာကဿပအား ထမင်းချိုးကို ကိုယ်ထိလက်ရောက် လှူဒါန်းခဲ့သော ကြောင့် ကွယ်လွန်သောအခါ နိမ္မာနရတီ နတ်ပြည်၌ ချမ်းသာပျော်ရွှင်စွာ ဖြစ်ရသော နတ်သမီး

၁၈၅-၆။ (စည်းစိမ်ဥစ္စာ ဆွေမျိုးပြုန်းတီး၍) အထီးကျန်သော ဆင်းရဲသော သူတစ်ပါးအိမ် အဖိုကို မှီ၍ နေရသော မိန်းမသည် ဆွမ်းအလို့ငှါ လှည့်လည်လျက် ဆိတ်ဆိတ်နေကာ ရပ်တည်သော အရှင်ဘုရားအား ကြည်ညိုစိတ်ရှိသည်ဖြစ်၍ ထမင်းချိုးကို ကိုယ်ထိလက်ရောက် ပေးလှူဖူးပါပြီ။ ထိုမိန်းမ သည် လူ့ကိုယ်ခန္ဓာကို စွန့်၍ အဘယ်ဘဝသို့ လားရောက်ရ လေသနည်း (ဟု သိကြားမင်းကမေး၏)။

၁၈၇-၉။ (စည်းစိမ်ဥစ္စာ ဆွေမျိုးပြုန်းတီး၍) အထီးကျန်သော ဆင်းရဲသော သူတစ်ပါးအိမ် အဖိုကို မှီ၍ နေရသော မိန်းမသည် ဆွမ်းအလို့ငှါ လှည့်လည်လျက် ဆိတ်ဆိတ်နေကာ ရပ်တည်သော ငှါအား ကြည်ညိုစိတ် ရှိသည်ဖြစ်၍ ထမင်းချိုးကို ကိုယ်ထိလက်ရောက် ပေးလှူခဲ့ဖူး၏။ ထိုမိန်းမသည် လူ့ကိုယ်ခန္ဓာကို စွန့်၍ ဤလူ့ဘဝမှ ကင်းလွတ် စုတေသောအခါ တန်ခိုးကြီးသော နတ်တို့ရှိရာ နိမ္မာနရတီနတ်ပြည်၌ ချမ်းသာခြင်းသို့ ရောက်၍ မွေ့လျော်စံပျော် နေရ၏ဟု (အသျှင်မဟာကဿပ မိန့်တော်မူ၏)။

၁၉၀။ အသျှင်မဟာကဿပ၌ ကောင်းစွာ တည်စေသော အထီးကျန်သော မိန်းမ၏ အလှူသည် အံ့ဖွယ်ရှိပေစွာ သူတစ်ပါးတို့ အိမ်မှ ဆောင်လာသော ထမင်းချိုးဟူသော လှူဖွယ်ဝတ္ထုဖြင့် ပေးလှူအပ် သော အလှူသည် ပြည့်စုံပေစွာ တကား။

၁၉၁။ အချင်းတို့ အင်္ဂါကြီးငယ် အလုံးစုံ ကောင်းခြင်းရှိသော လင်၏ ရှုမငြီးသော မိန်းမသည် စကြာမင်း၏ မိဖုရား ဖြစ်သော်လည်း ထိုမိဖုရားအဖြစ်သည် ဤသူဆင်းရဲမ ပေးလှူသော ထမင်းချိုး အလှူ၏ (အကျိုးကို) တစ်ဆယ့်ခြောက်စိတ် စိတ်၍ တစ်စိတ်လောက်မျှ တန်ဖိုး မရှိပေ။

၁၉၂။ ရွှေစင်နိက္ခတစ်သိန်း၊ မြင်းတစ်သိန်း၊ အဿထိုရ်မြင်းကသော ရထားတစ်သိန်း၊ ပတ္တမြား နားတောင်း ဝတ်ဆင်ကုန်သော သမီးကညာတစ်သိန်း (ဤအလုံးစုံတို့သည်လည်း) ဤသူဆင်းရဲ မပေးလှူ သော ထမင်းချိုးအလှူ၏ (အကျိုးကို) တစ်ဆယ့်ခြောက်စိတ် စိတ်၍ တစ်စိတ်လောက်မျှ တန်ဖိုး မရှိကြ ပေကုန်။

၁၉၃။ ဟိမဝန္တာတောင်၌ ဖြစ်ကုန်သော စဉ်းငယ်ညွတ်သော အစွယ်ရှိကုန်သော ကြီးစွာသော စစ်ထိုးခြင်းကို ရွက်ဆောင်နိုင်ကုန်သော ရွှေကကြိုး တပ်အပ်ကုန်သော ရွှေတန်ဆာတို့ဖြင့် ဖွဲ့အပ်သော ကိုယ်ရှိကုန်သော မာတင်္ဂါမျိုး၌ ဖြစ်ကုန်သော ဆင်အကောင်တစ်ရာတို့သည် ဤသူဆင်းရဲမ ပေးလှူသော ထမင်းချိုး အလှူ၏ (အကျိုးကို) တစ်ဆယ့် ခြောက်စိတ် စိတ်၍ တစ်စိတ်လောက်မျှ တန်ဖိုးမရှိကြပေ။

၁၉၄။ ဤလောက၌ အကြင်သူသည် ကျွန်းကြီးလေးကျွန်းတို့ကို အစိုးရခြင်းကို ပြုရာ၏။ ထိုသူ၏ ထိုစကြာဝတေးမင်း စည်းစိမ်သည် ဤသူဆင်းရဲမ ပေးလှူသော ထမင်းချိုး အလှူ၏ (အကျိုးကို) တစ်ဆယ့်ခြောက်စိတ် စိတ်၍ တစ်စိတ်လောက်မျှ တန်ဖိုးမရှိပေ။

သုံးခုမြောက်သော အာစာမဒါယိကာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၂ - စိတ္တလတာဝန် ===

၄ - စက္ကာလီဝိမာနဝတ္ထု

လူဖြစ်စဉ်အခါ ဒွန်းစက္ကာအမျိုး၌ ဖြစ်ရ၍ အောက်တန်းကျသူ ဖြစ်ရစေကာမူ အသျှင်မဟာ မောဂ္ဂလ္လာန်၏ တိုက်တွန်းမှုကြောင့် မြတ်စွာဘုရား၏ ခြေတော်တို့ကို ဦးတိုက် ရှိခိုးခဲ့လေရာ ကွယ်လွန် သောအခါ တာဝတိံသာနတ်ပြည်၌ အလုံးစုံ ကောင်းမြတ်တင့်တယ်သော ဗိမာန်တွင် ခံစားရသော နတ်သမီး

၁၉၅။ စက္ကာလီဒါယိကာမကြီး အခြံအရံ အကျော်အစော ရှိတော်မူသော ဂေါတမမြတ်စွာဘုရား ၏ ခြေတော်တို့ကို ရှိခိုးလော့၊ အမြတ်ဆုံး ဣသိ ဖြစ်တော်မူသော မြတ်စွာဘုရားသည် သင့်ကိုသာလျှင် ချီးမြှောက်တော်မူခြင်းငှါ ရပ်တည်တော်မူ၏။

၁၉၆။ တာဒိဂုဏ်နှင့် ပြည့်စုံတော်မူသော၊ ပူဇော်အထူးကို ခံတော်မူထိုက်သော မြတ်စွာဘုရား၌ စိတ်ကို ကြည်လင် စေလော့၊ လျင်မြန်စွာ လက်အုပ်ချီ၍ ရှိခိုးလိုက်လော့၊ သင်၏ အသက်သည် အလွန် တိုတောင်းလှ၏ (ဟု အသျှင် မောဂ္ဂလ္လာန် မိန့်တော်မူ၏)။

၁၉၇။ ပွားအပ်ပြီးသော စိတ်ရှိသော အဆုံးဖြစ်သော ကိုယ်ခန္ဓာကို ဆောင်သော အသျှင်မောဂ္ဂလ္လာန် က တိုက်တွန်းသဖြင့် စက္ကာလီဒါယိကာမကြီးသည် အခြံအရံ အကျော်အစော ရှိတော်မူသော ဂေါတမ မြတ်စွာဘုရား၏ ခြေတော်တို့ကို ရှိခိုးလေ၏။

၁၉၈။ အမိုက်တိုက် လောက၌ ဉာဏ်အလင်းကို ပြုတော်မူတတ်သော မြတ်စွာဘုရားကို လက်အုပ် ချီမိုး ရှိခိုးလျက် တည်သော ထိုစက္ကာလီဒါယိကာမကြီးကို နွားမသည် ဝှေ့သတ်လေ၏။

၁၉၉။ နတ်တန်ခိုးအာနုဘော်နှင့် ပြည့်စုံခြင်းသို့ ရောက်သော စက္ကာလီနတ်သမီးသည် အာသဝေါ ကုန်ပြီး၍ ကိလေသာမြူ ကင်းသော တဏှာမရှိသော ဆိတ်ငြိမ်ရာ တောအရပ်၌ တစ်ယောက်ထီးတည်း နေသော အသျှင်မောဂ္ဂလ္လာန်ထံသို့ ချဉ်းကပ်၍ ကြီးသော လုံ့လရှိသော အရှင်ဘုရား အာနုဘော်ကြီး တော်မူသော အရှင်ဘုရားကို အကျွန်ုပ် ရှိခိုးပါ၏ (ဟု လျှောက်၏)။

၂၀၀။ တင့်တယ်ခြင်းဂုဏ်နှင့် ပြည့်စုံသော နတ်သမီး ရွှေအဆင်းနှင့်တူသော အဆင်းရှိသော ထွန်းလင်းတောက်ပ၍ များသော အခြံအရံရှိသော အမျိုးမျိုးသော ဆန်းကြယ်ခြင်း ရှိသည်ဖြစ်၍ နတ်သမီးအပေါင်း ခြံရံလျက် ဗိမာန်မှ သက်ဆင်းကာ ငါ့အား ရှိခိုးသော သင်သည် အဘယ်သူနည်း (ဟုအသျှင်မောဂ္ဂလ္လာန်မေး၏)။

၂၀၁။ အရှင်ဘုရား အကျွန်ုပ်သည် စက္ကာလီပါတည်း၊ ကြီးမြတ်သော လုံ့လရှိသော အရှင်သည် တိုက်တွန်း နှိုးဆော် အပ်သောကြောင့် ပူဇော်အထူးကို ခံတော်မူထိုက်သော အခြံအရံ အကျော်အစော ရှိတော်မူသော ဂေါတမမြတ်စွာဘုရား၏ ခြေတော်တို့ကို ရှိခိုးခဲ့ပါ၏။

၂၀၂။ အရှင်ဘုရား ထိုအကျွန်ုပ်သည် မြတ်စွာဘုရား၏ ခြေတော်တို့ကို ရှိခိုးခြင်းကြောင့် ဒွန်းစက္ကာ အမျိုးစုမှ စုတေ ခဲ့သည်ရှိသော် နှစ်သက်စဖွယ် တာဝတိံသာနတ်ပြည်ဝယ် အလုံးစုံ ကောင်းမြတ် တင့်တယ်သော ဗိမာန်၌ ဖြစ်ရပါ၏။

၂၀၃။ နတ်သမီး တစ်သိန်းတို့သည် အကျွန်ုပ်ကို ခြံရံ၍ တည်ပါကုန်၏၊ အကျွန်ုပ်သည် ထိုနတ်သမီး တစ်သိန်းတို့ ထက် အရောင်အဆင်းအားဖြင့် လည်းကောင်း၊ အခြံအရံအားဖြင့် လည်းကောင်း၊ အသက် အားဖြင့် လည်းကောင်း မြတ်ပါ ၏၊ အထူးသဖြင့် ချီးမွမ်းအပ်ပါ၏။

၂၀၄။ အရှင်ဘုရား လောက၌ အကျွန်ုပ်သည် ပြုအပ်ပြီးသော ကုသိုလ်အများ ရှိပါ၏။ ပညာ အဆင်အခြင်နှင့် ပြည့်စုံ ပါ၏။ အောက်မေ့မှု သတိနှင့် ပြည့်စုံပါ၏။ မုနိဖြစ်တော်မူသော၊ သနားခြင်း ရှိတော်မူသော ထိုအရှင်ဘုရားကို ရှိခိုးခြင်းငှါ လာရောက်ပါ၏။

၂၀၅။ သူတစ်ပါးကျေးဇူးကို သိတတ်သော သူတစ်ပါး ကျေးဇူးကို ထင်စွာပြုတတ်သော စက္ကာလီ နတ်သမီးသည် ဤစကားကို ဆိုပြီး၍ ကိလေသာတို့မှ ကင်းဝေးစေခြင်းစသော ဂုဏ်နှင့်ပြည့်စုံသော အသျှင်မောဂ္ဂလ္လာန်၏ ခြေတို့ကို ရှိခိုးပြီးလျှင် ထိုအရပ်၌ပင် လျှင်ကွယ်ပျောက်လေ၏။

လေးခုမြောက်သော စက္ကာလီဝိမာနဝတ္ထု ပြီး၏။

၁။ တာဒိဂုဏ်= လောကံနှင့် ကြိုသော်လည်း တုန်လှုပ်ခြင်း မရှိ၊ သည်းခံနိုင်သော ဂုဏ်။

ဝိမာနဝတ္ထုပါဠိတော်

=== ၂ - စိတ္တလတာဝဂ် ===

၅ - ဘဒ္ဒိတ္ထိဝိမာနဝတ္ထု

ရှေးလူဖြစ်စဉ် သဒ္ဓါသီလနှင့် ပြည့်စုံ၍ ရဟန်းမြတ်များအား ဆွမ်းသင်္ကန်း အိပ်ရာနေရာ ဆီမီးတို့ကို ပူဇော်လှူဒါန်း ခြင်း အရိယာအဖြစ်သို့ ရောက်ရခြင်း အဂ္ဂသာဝက အရှင်မြတ်အား လုပ်ကျွေးခဲ့ခြင်းတို့ ကြောင့် တာဝတိံသာနတ်ပြည်၌ မိမိ အရောင်အဝါဖြင့် ထွန်းပလျက် လှည့်လည် နေထိုင်ရသော နတ်သမီး

၂၀၆-၇။ ညိုသော အဆင်းတို့ လည်းကောင်း၊ ရွှေသော အဆင်းတို့ လည်းကောင်း၊ မည်းသော အဆင်းတို့ လည်း ကောင်း၊ မောင်းသော အဆင်းတို့ လည်းကောင်း၊ နီသော အဆင်းတို့ လည်းကောင်း ထိုမှတစ်ပါး (ဖြူသော အဆင်း စသည်တို့ လည်းကောင်း) ဤသို့ အဆင်းအမျိုးမျိုး ရှိကုန်သော ဝတ်ဆံဝတ်မှုန်တို့ဖြင့် ခြံရံအပ်ကုန်သော မန္ဒာရဝ အမည်ရှိသော နတ်ပန်းတို့ဖြင့် သီကုံးအပ်သော ပန်းကုံးကို ဦးထိပ်၌ ပန်ဆင်ဘိ၏။ ကောင်းသော ပညာရှိသော နတ်သမီး ဤသို့သော အဆင်းသဏ္ဍာန် တို့နှင့် စပ်ယှဉ်ကုန်သော သစ်ပင်တို့သည် တစ်ပါးသော နတ်ပြည်တို့၌ မရှိကုန်။

၂၀၈။ များသော အခြံအရံရှိသော နတ်သမီး အဘယ်ကုသိုလ်ထူးကြောင့် တာဝတိံသာနတ်ပြည်၌ ဖြစ်ရသနည်း၊ ဤအကျိုးထူးသည် အဘယ်ကုသိုလ်၏ အကျိုးနည်း၊ ငါ မေးအပ်သည်ဖြစ်၍ သင်သည် ဖြေကြားလော့ (ဟု မြတ်စွာဘုရား က မေးတော်မူ၏)။

၂၀၉။ ကိမိလမြို့တွင် ဘဒ္ဒိတ္ထိကာအမည်ရှိသော ဥပါသိကာမဟူ၍ အကျွန်ုပ်ကို လူများ သိကြပါ ကုန်၏။ ယုံကြည်မှု ‘သဒ္ဓါ’၊ စောင့်ထိန်းမှု ‘သီလ’ နှင့် ပြည့်စုံခဲ့ပါ၏။ အခါခပ်သိမ်း ခွဲဝေ ပေးကမ်းမှု၌ မွေ့လျော်ခဲ့ပါ၏။

၂၁၀။ ဖြောင့်မတ်ခြင်းသို့ ရောက်ကုန်သော ရဟန်းတို့၌ အထူးသဖြင့် ကြည်လင်သော စိတ်ဖြင့် အဝတ်အရုံကို လည်း ကောင်း၊ ဆွမ်းကို လည်းကောင်း၊ ဆီမီးတန်ဆောင်ကို လည်းကောင်း ပေးလှူခဲ့ပါ ၏။

၂၁၁။ အကျွန်ုပ်သည် လဆန်းပက္ခ လဆုတ်ပက္ခ၏ တစ်ဆယ့်လေးရက်မြောက်သော နေ့၌ လည်းကောင်း၊ တစ်ဆယ့် ငါးရက်မြောက်သော နေ့၌ လည်းကောင်း၊ ရှစ်ရက်မြောက်သော နေ့၌ လည်းကောင်း၊ ဥပုသ်နေ့တို့၏ အကြိုနေ့ (အပိုနေ့) ၌လည်းကောင်း အင်္ဂါရှစ်ပါးရှိသော ဥပုသ်နှင့် ပြည့်စုံခဲ့ပါ၏။

၂၁၂။ ဥပုသ်ကို ကျင့်သုံးခဲ့ပါ၏။ အခါခပ်သိမ်း သီလတို့ကို ကောင်းစွာ စောင့်ထိန်းခဲ့ပါ၏။ (ကိုယ်နှင့် နှုတ်ကို) စောင့်စည်းခဲ့ပါ၏။ ခွဲဝေလှူဒါန်းခဲ့ပါ၏။ (ထိုကုသိုလ်ကြောင့်) ဗိမာန်၌ အကျွန်ုပ်နေရပါ၏။

၂၁၃။ အကျွန်ုပ်သည် အသက်သတ်ခြင်းမှလည်း ရှောင်ကြဉ်ခဲ့ပါ၏။ မမှန်စကား ပြောဆိုခြင်းမှ လည်းကောင်း၊ မပေး သည်ကို ခိုးယူခြင်းမှ လည်းကောင်း၊ လင်ကို ကျော်လွန်၍ ယောက်ျားတစ်ပါးနှင့် သွားလာ လွန်ကျူး၍ ကျင့်ခြင်းမှ လည်းကောင်း၊ သေရည်သေရက် သောက်ခြင်းမှ လည်းကောင်း ဝေးစွာ ရှောင်ကြဉ်ခဲ့ပါ၏။

၂၁၄။ အကျွန်ုပ်သည် သိက္ခာပုဒ်ငါးပါး၌ မွေ့လျော်ခဲ့ပါ၏။ အရိယသစ္စာတို့၌ လိမ္မာခဲ့ပါ၏။ စက္ခုငါးပါးရှိတော်မူ၍ မြတ်စွာဘုရား၏ တပည့်ဥပါသိကာမ ဖြစ်ခဲ့ပါ၏။ (ကုသိုလ်တရားတို့၌) မမေ့မလျော့ နေခဲ့ပါ၏။ ပြုပြီးသော ချမ်းသာ၏ တည်ရာ သုစရိုက်၊ ပြုပြီးသော ကုသိုလ် ရှိသည်ဖြစ်၍ ထိုဘဝမှ စုတေလတ်သော် မိမိအရောင်အဝါဖြင့် ထွန်းပလျက် နှစ်သက်ဖွယ်ရာ တာဝတိံသာနတ်ပြည်၌ လှည့်လည်နေထိုင်ရပါ၏။

၂၁၅။ မြတ်သော အစီးအပွားတို့ဖြင့် သနားစောင့်ရှောက်တတ်ကုန်သော ရဟန်းတို့ကို လည်းကောင်း၊ ကိလေသာတို့ ကို ပူပန်စေတတ်သော၊ အကျင့်မြတ်ရှိသော၊ အဂ္ဂသာဝက အစုံဖြစ်သော ရဟန်း မြတ်ကို လည်းကောင်း လုပ်ကျွေးခဲ့ဖူးပါ၏။ ပြုပြီးသော ချမ်းသာ၏တည်ရာ သုစရိုက်၊ ပြုပြီးသော ကုသိုလ် ရှိသည်ဖြစ်၍ ထိုဘဝမှ စုတေလတ်သော် မိမိ အရောင်အဝါဖြင့် ထွန်းပလျက် နှစ်သက်ဖွယ်ရာ တာဝတိံသာနတ်ပြည်၌ လှည့်လည် နေထိုင်ရပါ၏။

၂၁၆။ အကျွန်ုပ်သည် အတိုင်းအရှည် မရှိမူ၍ ချမ်းသာကို ဆောင်နိုင်သည့် အင်္ဂါရှစ်ပါးရှိသော ဥပုသ်ကို အမြဲ မပြတ် စောင့်သုံးခဲ့ပါ၏။ ပြုပြီးသော ချမ်းသာ၏တည်ရာ သုစရိုက်၊ ပြုပြီးသော ကုသိုလ် ရှိသည်ဖြစ်၍ ထိုဘဝမှ စုတေလတ်သော် မိမိ အရောင်အဝါဖြင့် ထွန်းပလျက် နှစ်သက်ဖွယ်ရာ တာဝတိံသာ နတ်ပြည်၌ လှည့်လည် နေထိုင်ရပါ၏။

ငါးခုမြောက်သော ဘဒ္ဒိတ္ထိဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၂ - စိတ္တလတာဝန် ===

၆ - သောဏဒိန္နာဝိမာနဝတ္ထု

ရှေးလူဖြစ်စဉ် ဒါနသီလ ကုံလုံကြွယ်ဝ၍ အရိယသစ္စာတို့၌ လိမ်မာသူဖြစ်ကာ ဂေါတမ မြတ်စွာ ဘုရား၏ ဥပါသိကာမ ဖြစ်ပြီးနောက် တာဝတိံသာနတ်ပြည်၌ စိတ်နှစ်သက်ဖွယ် အရောင်အဆင်း တင့်တယ်ခြင်းနှင့် ပြည့်စုံစွာ ဖြစ်လာရသူ နတ်သမီး

၂၁၇။ နတ်သမီး သောက်ရှူးကြွယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်း စေလျက် တည်နေဘိ၏။

၂၁၈။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ် ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံပါသနည်း၊ အဘယ်ကုသိုလ်ထူး ကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ကုန်သနည်း။

၂၁၉။ အာနုဘော်ကြီးသော နတ်သမီး သင့်ကို ငါ မေးပါ၏။ လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ဖူးပါသနည်း၊ အဘယ်ကုသိုလ်ထူးကြောင့် ဤသို့တောက်ပသော အာနုဘော် ရှိသနည်း၊ အဘယ် ကုသိုလ်ထူးကြောင့် သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပသနည်း။

၂၂၀။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၂၂၁။ နာဠန္ဒာမြို့၌သော ဇာဒိန္နာအမည်ရှိသော ဥပါသိကာမဟူ၍ အကျွန်ုပ်ကို လူများ သိကြပါ ကုန်၏။ အကျွန်ုပ် သည် ယုံကြည်မှု (သဒ္ဓါ), စောင့်ထိန်းမှု (သီလ) နှင့် ပြည့်စုံခဲ့ပါ၏။ အခါခပ်သိမ်း ခွဲဝေ ပေးကမ်းမှု၌ မွေ့လျော်ခဲ့ပါ၏။

၂၂၂။ ဖြောင့်မတ်ခြင်းသို့ ရောက်ကုန်သော ရဟန်းတို့၌ အထူးသဖြင့် ကြည်လင်သော စိတ်ဖြင့် အဝတ်အရုံကို လည်းကောင်း, ဆွမ်းကို လည်းကောင်း, ဆီမီးတန်ဆောင်ကို လည်းကောင်း ပေးလှူခဲ့ပါ ၏။

၂၂၃။ အကျွန်ုပ်သည် လဆန်းပက္ခ လဆုတ်ပက္ခ၏ တစ်ဆယ့်လေးရက်မြောက်သော နေ့၌ လည်း ကောင်း, တစ်ဆယ့် ငါးရက်မြောက်သော နေ့၌ လည်းကောင်း, ရှစ်ရက်မြောက်သော နေ့၌ လည်း ကောင်း, ဥပုသ်နေ့တို့၏ အကြိုနေ့ (အပိုနေ့)၌ လည်းကောင်း အင်္ဂါရက်ပါးရှိသော ဥပုသ်နှင့် ပြည့်စုံခဲ့ပါ ၏။

၂၂၄။ ဥပုသ်ကို ကျင့်သုံးခဲ့ပါ၏။ အခါခပ်သိမ်း သီလတို့ကို ကောင်းစွာ စောင့်ထိန်းခဲ့ပါ၏။ (ကိုယ်နှင့် နှုတ်ကို) စောင့်စည်းခဲ့ပါ၏။ ခွဲဝေလှူဒါန်းခဲ့ပါ၏။ (ထိုကုသိုလ်ကြောင့်) ဗိမာန်၌ အကျွန်ုပ်နေရပါ၏။

၂၂၅။ အကျွန်ုပ်သည် အသက်သတ်ခြင်းမှလည်း ရှောင်ကြဉ်ခဲ့ပါ၏။ မမှန်စကား ပြောဆိုခြင်းမှ လည်းကောင်း, မပေး သည်ကို ခိုးယူခြင်းမှ လည်းကောင်း, လင်ကို ကျော်လွန်၍ ယောက်ျားတစ်ပါးနှင့် သွားလာ လွန်ကျူး၍ ကျင့်ခြင်းမှ လည်းကောင်း, သေရည်သေရက် သောက်ခြင်းမှ လည်းကောင်း ဝေးစွာ ရှောင်ကြဉ်ခဲ့ပါ၏။

၂၂၆။ အကျွန်ုပ်သည် သိက္ခာပုဒ်ငါးပါး၌ မွေ့လျော်ခဲ့ပါ၏။ အရိယသစ္စာတို့၌ လိမ္မာခဲ့ပါ၏။ စက္ခုငါးပါး ရှိတော်မူ၍ အကျော်အစော အခြံအရံ ရှိတော်မူသော ဂေါတမမြတ်စွာဘုရား၏ တပည့် ဥပါသိကာမ ဖြစ်ခဲ့ပါ၏။

၂၂၇။ ထိုကုသိုလ်ထူးကြောင့် အကျွန်ုပ်အား ထိုသို့ သဘောရှိသော အရောင်အဆင်း ဖြစ်ခဲ့ပါ၏။ပ။ ထိုကုသိုလ် ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပပါ၏။

ခြောက်ခုမြောက်သောသော ဣဒိန္နာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၂ - စိတ္တလတာဝန် ===

၇ - ဥပေါသထာဝိမာနဝတ္ထု

လူဖြစ်စဉ်အခါ သဒ္ဓါသီလနှင့်ပြည့်စုံ၍ ဥပုသ်နေ့တိုင်း ဥပုသ်စောင့်သုံးခဲ့ခြင်း နေ့စဉ် ငါးပါးသီလ မြဲခဲ့ခြင်း အရိယသစ္စာ၌ လိမ္မာမာခဲ့ခြင်းတို့ကြောင့် တသဝတိသာနတ်ပြည် နန္ဒဝန်ဥယျာဉ်၌ စိတ်ဆန္ဒ အတိုင်းဖြစ်ကာ ဥပေါသထာဟူသော အမည် ဖြင့် ထင်ရှားသော နတ်သမီး

၂၂၉။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်း စေလျက် တည်ဘိ၏။

၂၃၀။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း။ပ။ အဘယ် ကုသိုလ်ထူးကြောင့် သင်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်းတောက်ပ သနည်း။

၂၃၂။ ထိုနတ်သမီးသည် (အသျှင်မောဂ္ဂလ္လာန်က မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤအကျိုး၏ အကြောင်းကံ ပြဿနာကို (မေးသည်အားလျော်စွာ) ဖြေကြားလျှောက်ထား၏။

၂၃၃။ သာဓကတမြို့၌ ဥပေါသထာအမည်ရှိသော ဥပါသိကာမဟူ၍ အကျွန်ုပ်ကို လူများ သိကြပါကုန်၏။ အကျွန်ုပ် သည် ယုံကြည်မှု (သဒ္ဓါ), စောင့်ထိန်းမှု (သီလ) နှင့် ပြည့်စုံခဲ့ပါ၏။ အခါခပ် သိမ်း ခွဲဝေပေးကမ်းမှု၌ မွေ့လျော်ခဲ့ပါ၏။

၂၃၄။ ဖြောင့်မတ်ခြင်းသို့ ရောက်ကုန်သော ရဟန်းတို့၌ အထူးသဖြင့် ကြည်လင်သော စိတ်ဖြင့် အဝတ်အရုံကို လည်းကောင်း, ဆွမ်းကို လည်းကောင်း, ကျောင်းအိပ်ရာနေရာကို လည်းကောင်း, ဆီမီး တန်ဆောင်ကို လည်းကောင်း ပေးလှူခဲ့ပါ၏။

၂၃၅။ အကျွန်ုပ်သည် လဆန်းပက္ခ လဆုတ်ပက္ခ၏ တစ်ဆယ့်လေးရက်မြောက်သော နေ့၌ လည်းကောင်း, တစ်ဆယ့် ငါးရက်မြောက်သော နေ့၌ လည်းကောင်း, ရှစ်ရက်မြောက်သော နေ့၌ လည်းကောင်း, ဥပုသ်နေ့တို့၏ အကြိုနေ့ (အပိုနေ့) ၌ လည်းကောင်း အင်္ဂါရှစ်ပါးရှိသော ဥပုသ်နှင့် ပြည့်စုံခဲ့ပါ၏။

၂၃၆။ ဥပုသ်ကို ကျင့်သုံးခဲ့ပါ၏။ အခါခပ်သိမ်း သီလတို့ကို ကောင်းစွာ စောင့်ထိန်းခဲ့ပါ၏။ (ကိုယ်နှင့် နှုတ်ကို) စောင့်စည်းခဲ့ပါ၏။ ခွဲဝေ လှူဒါန်းခဲ့ပါ၏။ (ထိုကုသိုလ်ကြောင့်) ဗိမာန်၌ အကျွန်ုပ်နေရပါ၏။

၂၃၇။ အကျွန်ုပ်သည် အသက် သတ်ခြင်းမှလည်း ရှောင်ကြဉ်ခဲ့ပါ၏။ မမှန်စကား ပြောဆိုခြင်းမှ လည်းကောင်း၊ မပေး သည်ကို ခိုးယူခြင်းမှ လည်းကောင်း၊ လင်ကို ကျော်လွန်၍ ယောက်ျားတစ်ပါးနှင့် သွားလာ လွန်ကျူး၍ ကျင့်ခြင်းမှ လည်းကောင်း၊ သေရည်သေရက် သောက်ခြင်းမှ လည်းကောင်း ဝေးစွာ ရှောင်ကြဉ်ခဲ့ပါ၏။

၂၃၈။ အကျွန်ုပ်သည် သိက္ခာပုဒ်ငါးပါး၌ မွေ့လျော်ခဲ့ပါ၏။ အရိယသစ္စာတို့၌ လိမ္မာခဲ့ပါ၏။ စကျ ငါးပါး ရှိတော်မူ၍ အကျော်အစော အခြံအရံ ရှိတော်မူသော ဂေါတမမြတ်စွာဘုရား၏ တပည့် ဥပါသိကာမ ဖြစ်ခဲ့ပါ၏။

၂၃၉။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ ထိုကုသိုလ် ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ ၏။

၂၄၀။ နန္ဒဝန်ဥယျာဉ် (သတင်း) ကို မပြတ် ကြားရခြင်းကြောင့် အကျွန်ုပ်အား ထိုနန္ဒဝန် ဥယျာဉ်၌ ဖြစ်လိုမှု ဆန္ဒ ဖြစ်ခဲ့ပါ၏။ အကျွန်ုပ်သည် နန္ဒဝန်ဥယျာဉ်၌ စိတ်၏ တောင့်တခြင်းကြောင့် ထိုနန္ဒဝန် ဥယျာဉ်ရှိသော တာဝတိံသာနတ်ပြည် ၌ ဖြစ်ရပါ၏။

၂၄၂။ သစ္စာလေးပါးကို သိတော်မူသော နေမင်း၏ အဆွေ ဖြစ်တော်မူသော မြတ်စွာဘုရား၏ (ရဟန်းတို့ ငါသည် အနည်းငယ်သော ဘဝကိုမျှ တပ်မက်ခြင်းကိုလည်း မချီးမွမ်းစသော) စကားတော်ကို မလိုက်နာခဲ့မိပါ။ ထိုအကျွန်ုပ်သည် ယုတ်သော ဘဝ၌ စိတ်၏ တောင့်တခြင်းကြောင့် နောက်မှ နောင်တရသူ ဖြစ်ရပါ၏ (ဟု လျှောက်၏)။

၂၄၃။ ဥပေါသထာမည်သော နတ်သမီး သင်သည် ဤဗိမာန်၌ အဘယ်မျှလောက် ကြာမြင့်စွာ နေရလိမ့်မည်နည်း၊ အသက်ကို အကယ်၍ သိပါမူ ငါ မေးအပ်သော သင်သည် ငါ့အား ဖြေကြားလော့ (ဟု အသျှင်မောဂ္ဂလ္လာန်က မေးတော် မူ၏)။

၂၄၄။ ရဟန်းမြတ် အကျွန်ုပ်သည် အနှစ်သုံးကုဋေခြောက်သန်းတို့ပတ်လုံး ဤနတ်ပြည်၌ တည်၍ ဤနတ်ပြည်မှ စုတေသည်ရှိသော် လူတို့၏ အသင်းဝင် အဖြစ်သို့ ရောက်ရလတ္တံ့ (ဟုလျှောက်၏)။

၂၄၅။ ဥပေါသထာမည်သော နတ်သမီး သင် မကြောက်ပါလင့်၊ ထူးသော သောတာပန်အဖြစ်သို့ ရောက်၏ဟု မြတ်စွာဘုရား ဟောကြားတော်မူ၏။ သင်သည် ဒုဂ္ဂတိဘဝကို ပယ်ပြီးဖြစ်၏ဟု (မိန့်တော် မူ၏)။

ခုနစ်ခုမြောက်သော ဥပေါသထာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၂ - စိတ္တလတာဝန် ===

၈ - နိဒ္ဒါဝိမာနဝတ္ထု

ရာဇဂြိုဟ်ပြည်၌ နိဒ္ဒါဟူသော ဥပါသိကာမဖြစ်စဉ် သဒ္ဓါတရားဖြင့် အခါမပြတ် လှူဒါန်းခဲ့ခြင်း ဥပုသ် ပဉ္စသီကို နေ့ရက် အလိုက် စောင့်သုံးခဲ့ခြင်း အရိယသစ္စာ၌ လိမ္မာခဲ့ခြင်းတို့ကြောင့် နတ်ပြည်တွင် သောက်ရှူးကြယ်အသွင် ထင်ရှားသော နတ်သမီးဖြစ်လာရသူ

၂၄၆။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်း စေလျက် တည်နေဘိ၏။

၂၄၇။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း။ပ။ အဘယ်ကုသိုလ် ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပသနည်း။

၂၄၉။ ထိုနတ်သမီးသည် (အသျှင်မောဂ္ဂလ္လာန်က မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤအကျိုး၏ အကြောင်းကံ ပြဿနာကို (မေးသည်အားလျော်စွာ) ဖြေကြားလျှောက်ထား၏။

၂၅၀။ ရာဇဂြိုဟ်ပြည်၌ နိဒ္ဒါအမည်ရှိသော ဥပါသိကာမဟူ၍ အကျွန်ုပ်ကို လူများ သိကြပါကုန်၏။ ယုံကြည်မှု (သဒ္ဓါ), စောင့်ထိန်းမှု (သီလ) နှင့် ပြည့်စုံခဲ့ပါ၏။ အခါခပ်သိမ်း ခွဲဝေ ပေးကမ်းမှု၌ မွေ့လျော် ခဲ့ပါ၏။

၂၅၁။ ဖြောင့်မတ်ခြင်းသို့ ရောက်ကုန်သော ရဟန်းတို့၌ အထူးသဖြင့် ကြည်လင်သော စိတ်ဖြင့် အဝတ်အရုံကို လည်း ကောင်း, ဆွမ်းကို လည်းကောင်း, ကျောင်းအိပ်ရာနေရာကို လည်းကောင်း, ဆီမီးတန်ဆောင်ကို လည်းကောင်း ပေးလှူ ခဲ့ပါ၏။

၂၅၂။ အကျွန်ုပ်သည် လဆန်းပက္ခ လဆုတ်ပက္ခ၏ တစ်ဆယ့်လေးရက်မြောက်သော နေ့၌ လည်းကောင်း, တစ်ဆယ့် ငါးရက်မြောက်သော နေ့၌ လည်းကောင်း, ရှစ်ရက်မြောက်သော နေ့၌ လည်းကောင်း, ဥပုသ်နေ့တို့၏ အကြိုနေ့ (အပိုနေ့) ၌ လည်းကောင်း အင်္ဂါရှစ်ပါးရှိသော ဥပုသ်နှင့် ပြည့်စုံခဲ့ပါ၏။

၂၅၃။ ဥပုသ်ကို ကျင့်သုံးခဲ့ပါ၏။ အခါခပ်သိမ်း သီလတို့ကို ကောင်းစွာ စောင့်ထိန်းခဲ့ပါ၏။ (ကိုယ်နှင့် နှုတ်ကို) စောင့်စည်းခဲ့ပါ၏။ ခွဲဝေလှူဒါန်းခဲ့ပါ၏။ (ထိုကုသိုလ်ကြောင့်) ဝိမာန်၌ အကျွန်ုပ်နေရပါ၏။

၂၅၄။ အကျွန်ုပ်သည် အသက်သတ်ခြင်းမှလည်း ရှောင်ကြဉ်ခဲ့ပါ၏။ မမှန်စကား ပြောဆိုခြင်းမှ လည်းကောင်း, မပေး သည်ကို ခိုးယူခြင်းမှ လည်းကောင်း, လင်ကို ကျော်လွန်၍ ယောက်ျားတစ်ပါးနှင့် သွားလာ လွန်ကျူး၍ ကျင့်ခြင်းမှ လည်းကောင်း, သေရည်သေရက် သောက်ခြင်းမှ လည်းကောင်း ဝေးစွာ ရှောင်ကြဉ်ခဲ့ပါ၏။

၂၅၅။ အကျွန်ုပ်သည် သိက္ခာပုဒ်ငါးပါး၌ မွေ့လျော်ခဲ့ပါ၏။ အရိယသစ္စာတို့၌ လိမ္မာခဲ့ပါ၏။ စက္ခုငါးပါး ရှိတော်မူ၍ အကျော်အစော အခြံအရံ ရှိတော်မူသော ဂေါတမမြတ်စွာဘုရား၏ တပည့် ဥပါသိကာမ ဖြစ်ခဲ့ပါ၏။

၂၃၉။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်းသည် ဖြစ်ပါ၏။ပ။
ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာအားလုံးတို့၌ ထွန်းလင်း
တောက်ပပါ၏။

ရှစ်ခုမြောက်သော နိဒ္ဒါဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၂ - စိတ္တလတာဝန် ===

၉ - သုနိဒ္ဒါဝိမာနဝတ္ထု

ရှေးနိဒ္ဒါဥပါသိကာမကဲ့သို့ ဒါနသီလအခြေခံ၍ အရိယသစ္စာ၌ လိမ္မာသူ ဖြစ်သောကြောင့်
နတ်ပြည်၌ သောက်ရှူးကြယ်အလား ထင်ရှားစွာ ဖြစ်လာရသော နတ်သမီး

၂၅၈။ နတ်သမီး သောက်ရှူးကြယ်သည်။ပ။ ထွန်းလင်းစေဘိ သကဲ့သို့ ထို့အတူ သင်သည် အလွန်
နှစ်သက်ဖွယ်သော အရောင်အဆင်းဖြင့်။ပ။ တည်ဘိ၏။

၂၅၉။ အဘယ်ကုသိုလ်ထူးကြောင့် သင့်အား ထိုသို့သော အရောင်အဆင်း ဖြစ်သနည်း။ပ။ အဘယ်
ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း
တောက်ပသနည်း။

၂၆၀။ ထိုနတ်သမီးသည် (အသျှင်မောဂ္ဂလ္လာန်က မေးအပ်သည်ဖြစ်၍) ဝမ်းမြောက်ဝမ်းသာ။ပ။
ဤအကျိုး၏ အကြောင်းကံ ပြဿနာကို (မေးသည်အားလျော်စွာ) ဖြေကြားလျှောက်ထား၏။

၂၆၁။ ရာဇဂြိုဟ်ပြည်၌ သုနိဒ္ဒါအမည်ရှိသော ဥပါသိကာမဟူ၍ အကျွန်ုပ်ကို လူများ သိကြပါကုန်
၏။ အကျွန်ုပ်သည် ယုံကြည်မှု (သဒ္ဓါ), စောင့်ထိန်းမှု (သီလ) နှင့် ပြည့်စုံခဲ့ပါ၏။ အခါခပ်သိမ်း ခွဲဝေ
လှူဒါန်းမှု၌ မွေ့လျော်ခဲ့ပါ၏။

၂၆၂။ (နိဒ္ဒါဝိမာနဝတ္ထုကို အကျယ်ပြသကဲ့သို့ သုနိဒ္ဒါဝိမာနဝတ္ထုကို အကျယ်ချဲ့အပ်၏။)

၂၆၃။ အကျွန်ုပ်သည် သိက္ခာပုဒ်ငါးပါး၌ မွေ့လျော်ခဲ့ပါ၏။ အရိယသစ္စာတို့၌ လိမ္မာခဲ့ပါ၏။ စက္ခု
ငါးပါး ရှိတော်မူ၍ အကျော်အစော အခြံအရံ ရှိတော်မူသော ဂေါတမမြတ်စွာဘုရား၏ တပည့်
ဥပါသိကာမ ဖြစ်ခဲ့ပါ၏။

၂၆၄။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်းသည် ဖြစ်ပါ၏။ပ။
ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း
တောက်ပပါ၏။

ကိုးခုမြောက်သော သုနိဒ္ဒါဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၂ - စိတ္တလတာဝန် ===

၁၀ - ပဌမဘိက္ခာဒါယိကာဝိမာနဝတ္ထု

ရှေးလူဘဝက မြတ်စွာဘုရားအား ကိုယ်ထိလက်ရောက် ဆွမ်းလှူခဲ့သောကြောင့် နတ်ပြည်၌ အရပ် မျက်နှာဝန်းကျင် ကြည်လင်တောက်ပသော ကိုယ်ရောင်ကိုယ်ဝါဖြင့် ဖြစ်လာရသော နတ်သမီး

၂၇၀။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်သက်ဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်းစေလျက် တည်ဘိ၏။

၂၇၁။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း။ပ။ အဘယ် ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပသနည်း။

၂၇၂။ ထိုနတ်သမီးသည် (အသျှင်မောဂ္ဂလ္လာန်က မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤအကျိုး၏ အကြောင်းကံ ပြဿနာကို (မေးသည်အားလျော်စွာ) ဖြေကြားလျှောက်ထား၏။

၂၇၄။ အကျွန်ုပ်သည် ရှေးဘဝ လူ့လောကဝယ် လူဖြစ်ခဲ့စဉ်က။

၂၇၅။ ကိလေသာမြူ ကင်းတော်မူသော အထူးသဖြင့် ကြည်လင်၍ မနောက်ကျသော စိတ်ရှိ တော်မူသော မြတ်စွာဘုရားကို ဖူးမြင်ခဲ့ရပါ၏။ အကျွန်ုပ်သည် ကြည်ညိုသော စိတ်ရှိသည်ဖြစ်၍ ထိုမြတ်စွာဘုရားအား ဆွမ်းကို ကိုယ်ထိလက်ရောက် ပေးလှူခဲ့ပါ၏။

၂၇၆။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ ထိုကုသိုလ် ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပ ပါ၏။

ဆယ်ခုမြောက်သော ဘိက္ခာဒါယိကာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၂ - စိတ္တလတာဝန် ===

၁၁ - ဒုတိယဘိက္ခာဒါယိကာဝိမာနဝတ္ထု

ရဟန္တာအရှင်မြတ်အား ဖူးမြင်ရ၍ ကြည်ညိုသော စိတ်ဖြင့် ဆွမ်းလှူခဲ့သောကြောင့် အလွန်နှစ်သက် ဖွယ်သော အရောင်အဆင်းဖြင့် နတ်ပြည်၌ ဖြစ်လာရသော နတ်သမီး

၂၇၈။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်သက်ဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်း စေလျက် တည်ဘိ၏။

၂၇၉။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း။ပ။ အဘယ် ကုသိုလ်ထူးကြောင့် သင်၏ အရောင်အဆင်းသည် အရပ်မျက်နှာအားလုံးတို့၌ ထွန်းလင်းတောက်ပ သနည်း။

၂၈၀။ ထိုနတ်သမီးသည် (အသျှင်မောဂ္ဂလ္လာန်က မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤအကျိုး၏ အကြောင်းကံ ပြဿနာကို (မေးသည်အားလျော်စွာ) ဖြေကြားလျှောက် ထား၏။

၂၈၂။ အကျွန်ုပ်သည် ရှေးဘဝ လူ့လောကဝယ် လူဖြစ်ခဲ့စဉ်က။

၂၈၃။ ကိလေသာမြူ ကင်းသော အထူးသဖြင့် ကြည်လင်သော မနောက်ကျသော စိတ်ရှိတော် မူသော ရဟန္တာကို ဖူးမြင်ခဲ့ရပါ၏။ အကျွန်ုပ်သည် ကြည်ညိုသော စိတ်ရှိသည်ဖြစ်၍ ထိုရဟန်းအား ဆွမ်း ကို ကိုယ်ထိလက်ရောက် ပေးလှူခဲ့ပါ၏။

၂၈၄။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ ထိုကုသိုလ် ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပ ပါ၏။

တစ်ဆယ့်တစ်ခုမြောက်သော ဒုတိယဘိက္ခာဒါယိကာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၁ - ဥဋ္ဌာရဝိမာနဝတ္ထု

သီလမရှိသော အမျိုး၌ ချွေးမ ဖြစ်ခဲ့ရသော်လည်း ရတနာသုံးပါး၏ ဂုဏ်ကို ယုံကြည်သက်ဝင်၍ သီလဆောက်တည် ခြင်း ဆွမ်းခံရဟန်းအား အိုးကင်းမဲ့ကို လှူခဲ့ခြင်းတို့ကြောင့် ဤသို့ လှူရမည်လားဟု ယောက္ခမက ရိုက်နှက်၍ အသက် သေဆုံးကာ သာဝတီသာနတ်ပြည်ဝယ် တင့်တယ်တောက်ပ လိုတိုင်း ရသော နတ်သမီး ဖြစ်လာရသူ

၂၈၆။ သင်၏ အခြံအရံသည် များမြတ်လှ၏။ အရောင်အဆင်းသည်လည်း ကောင်းမြတ်လှ၏။ အရပ်မျက်နှာ အားလုံးတို့၌ ထွန်းလင်းတောက်ပပါ၏။ တန်ဆာဆင်ယင်အပ်သော နတ်သမီးတို့သည် လည်းကောင်း၊ နတ်သားတို့သည် လည်းကောင်း ကလည်း ကကြကုန်၏ သီလည်း သီဆိုကြကုန်၏။

၂၈၇။ နတ်သမီး သင့်ကို ပူဇော်ခြင်းဖြင့် ဝမ်းမြောက်ကုန်၏။ သင့်ကို ပူဇော်ရန် ခြံရံကုန်၏။ ရှုချင် စဖွယ် ဖြစ်သော နတ်သမီး သင်၏ ဤဗိမာန်တို့သည် ရွှေအတိ ဖြစ်ကုန်၏။

၂၈၈။ အလိုရှိအပ်သော ဝတ္ထုခပ်သိမ်းတို့နှင့် ပြည့်စုံသော သင်သည် ထိုနတ်သမီး နတ်သားတို့ကို အစိုးရသူ ဖြစ်၏။ ကောင်းသော နတ်ပြည်၌ ဖြစ်လာ၍ ကြီးမြတ်သော အာနုဘော်ရှိသူလည်း ဖြစ်၏။ နတ်ပြည်၌ မြတ်သော ဝမ်းမြောက်ခြင်း ဖြင့် ဝမ်းမြောက်ရသူလည်း ဖြစ်၏။ နတ်သမီး ဤအကျိုးသည် အဘယ်ကုသိုလ်ကံ အကျိုးနည်း၊ သင့်ကို ငါ မေးပါ၏။ သင် ဖြေကြားပါလော့ (ဟုအသျှင်မောဂ္ဂလ္လာန်က မေးတော်မူ၏)။

၂၈၉-၂၉၀။ အကျွန်ုပ်သည် လူတို့ပြည်ဝယ် လူဖြစ်ခဲ့စဉ်က သီလမရှိသော အမျိုး၌ ချွေးမ ဖြစ်ခဲ့ပါပြီ။ အကျွန်ုပ်သည် ရတနာသုံးပါး၏ဂုဏ်၊ ကံ-ကံ၏ အကျိုးကို ယုံကြည်မှု (သဒ္ဓါ) မရှိ ကုန်သော နှမြောစေးနွဲသော ယောက္ခမစသည်တို့တွင် ယုံကြည်မှု (သဒ္ဓါ)၊ စောင့်ထိန်းမှု (သီလ)နှင့် ပြည့်စုံခဲ့ပါ၏။ အခါခပ်သိမ်း ခွဲဝေလှူဒါန်းမှု၌ မွေ့လျော်ခဲ့ပါ၏။ အကျွန်ုပ် သည် ဆွမ်းခံကြွလာသော အရှင်မြတ်အား အိုးကင်းမုန့်ကို ပေးလှူခဲ့ပါ၏။

၂၉၁။ အကျွန်ုပ်သည် ထိုအခါ ယောက္ခမ (မိန်းမသူ) အား “ဤအိမ်သို့ ရဟန်းသည် ကြွရောက် လာပါ၏။ အကျွန်ုပ်သည် ထိုရဟန်းအား ကြည်ညိုသော စိတ်ရှိသည်ဖြစ်၍ အိုးကင်းမုန့်ကို ကိုယ်ထိ လက်ရောက် ပေးလှူလိုက်ပါပြီ” ဟု ပြောကြားပါ၏။

၂၉၂။ ဤသို့ ပြောကြားသောအခါ ယောက္ခမ (မိန်းမသူ)သည် “ဟယ် ချွေးမ ‘အကျွန်ုပ်သည် ရဟန်းအား ပေးလှူ လို၏’ ဟု ငါ့ကို ကြားလိုစိတ် မရှိခဲ့၊ သင်သည် (လူကြီးမိဘ) အဆုံးအမ ခံခဲ့ရသူ မဟုတ်” ဟု ဆိုမြည်ကြိမ်းမောင်း၏။

၂၉၃။ ထိုသို့ ဆိုမြည်ကြိမ်းမောင်းပြီးနောက် ယောက္ခမ (မိန်းမသူ) သည် အမျက်ထွက်၍ ကျည်ပွေ့ ဖြင့် အကျွန်ုပ်ကို ရိုက်ပါ၏။ ပခုံးရိုးကျိုးသည် တိုင်အောင် အကျွန်ုပ်ကို ရိုက်နှက်ညှဉ်းဆဲပါ၏။ အကျွန်ုပ် သည် ကြာမြင့်စွာ အသက်ရှည်ခြင်းငှါ မတတ်နိုင်တော့ပါ။

၂၉၄။ ထိုအကျွန်ုပ်သည် ခန္ဓာကိုယ် ပျက်စီးခြင်းကြောင့် ထိုသို့သော ဆင်းရဲမှလွတ်၍ သေသည်ရှိ သော် တာဝတီသာနတ်တို့၏ အသင်းဝင် အဖြစ်သို့ ရောက်ရပါ၏။

၂၉၅။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ပါ၏။ပ။ ထိုကုသိုလ် ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာအားလုံးတို့၌ ထွန်းလင်းတောက်ပပါ ၏။

ရှေးဦးစွာသော ဥဠာရဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၂ - ဥဠာဒါယိကာဝိမာနဝတ္ထု

ရာဇဂြိုဟ်ပြည် ယောက္ခမဆိုးအိမ်၌ နေရစဉ် ဆွမ်းခံကြွလာသော အရှင်မြတ်အား ဝမ်းမြောက် ဝမ်းသာ ကြံပိုင်းကို လှူဒါန်းရာ ယောက္ခမဖြစ်သူက မနှစ်သက် ရိုက်နှက်သောကြောင့် ကွယ်လွန်ပြီးလျှင် သာဝတိံသာနတ်ပြည်၌ ရွှေအဆင်းကဲ့သို့ ဝါဝင်းသော အဆင်းနှင့် ပြည့်စုံစွာ မွေ့လျော်ခံစားရသော နတ်သမီး

၂၉၆။ လ၊ နေတို့သည် ကောင်းကင်နှင့်တကွ ဤမြေကြီးကို ထွန်းပစေကုန်လျက် အလွန်တင့်တယ် ကြကုန်သကဲ့သို့ သင် နတ်သမီးသည် အလွန်တင့်တယ်ဘိ၏။ ဗြဟ္မာမင်းသည် တာဝတိံသာနတ်ပြည်၌ နေကုန်သော သိကြားမင်းနှင့်တကွ နတ်တို့ကို သာလွန်၍ တင့်တယ်သကဲ့သို့ သင်သည် အသရေဖြင့် လည်းကောင်း၊ အရောင်အဆင်းဖြင့် လည်းကောင်း၊ အခြံအရံများခြင်းဖြင့် လည်းကောင်း၊ တန်ခိုးအာနု ဘော်ဖြင့် လည်းကောင်း သာလွန်၍ တင့်တယ်၏။

၂၉၇။ ကြာပန်းတို့ကို ပန်ဆင်သော (ရတနာဖြင့်ပြုသော) ဦးဆောက်ပန်းလည်းရှိသော ရွှေစင်ရောင် ကဲ့သို့ ပြောင်ပြောင်ထွန်းပသည့် ကိုယ်ရေအဆင်းလည်း ရှိသော၊ တန်ဆာတို့ဖြင့် ဆင်ယင်သော ကိုယ် ရှိသော၊မြတ်သော အဝတ်အရုံတို့ကိုလည်း ဝတ်ရုံသော၊ တင့်တယ်သော နတ်သမီး သင့်ကို ငါ မေးပါ၏။ ငါ့ကို ရှိခိုးသော သင်ကား အဘယ်သူနည်း။

၂၉၈။ နတ်သမီး သင်သည် ရှေးက အဘယ်ကံကို ကိုယ်တိုင် ပြုခဲ့သနည်း၊ သင်သည် ရှေးဘဝ လူဖြစ်ခဲ့စဉ်က အလှူပေးလှူမှုကိုလည်း လေ့ကျက်ခဲ့သလော၊ သို့မဟုတ် သီလ စောင့်စည်းမှုကိုလည်း ပြုခဲ့ဖူးသလော၊ အဘယ်ကုသိုလ် ထူးကြောင့် သင်သည် နတ်ရွာသုဂတိ ဘုံ၌ ပဋိသန္ဓေအားဖြင့် ဖြစ်၍ များသော အခြံအရံ ရှိပါသနည်း၊ ဤအကျိုးသည် အဘယ်ကုသိုလ်၏ အကျိုးပါနည်း၊ နတ်သမီး သင့်ကို ငါ မေးပါ၏။ ဖြေကြားပါလော့။

၂၉၉။ အရှင်ဘုရား ယခုအခါ ဤရာဇဂြိုဟ်ပြည်၌ပင်လျှင် (အရှင်ဘုရားသည်) ဆွမ်းခံခြင်းငှါ အကျွန်ုပ်တို့၏ အိမ်သို့ ကပ်ရောက်ခဲ့ပါ၏။ ထိုသို့ ကပ်ရောက်ခြင်းကြောင့် အကျွန်ုပ်သည် ကြည်ညိုသော စိတ်ရှိသည်ဖြစ်၍ အတိုင်းအရှည် မရှိသော နှစ်သက်ခြင်းဖြင့် ကြံပိုင်းကို အရှင်ဘုရားအား ပေးလှူခဲ့ပါ ၏။

၃၀၀။ အရှင်ဘုရား နောင်အခါ ယောက္ခမ (မိန်းမသူ)သည်လည်း “ချွေးမငယ် ကြံကို အဘယ် အရပ်၌ စွန့်ပစ်လိုက်သနည်း” ဟု အကျွန်ုပ်ကို မေးစိစစ်ခဲ့ပါ၏။ ထိုသို့မေးသော် “အရှင်မ အကျွန်ုပ်သည်

ထိုကြံပိုင်းကို စွန့်လည်း မစွန့်ပစ်ပါ။ ခဲစားလည်း မခဲစားပါ။ ကိလေသာ ငြိမ်းပြီးသော ရဟန်းအား အကျွန်ုပ်ကိုယ်တိုင် ပေးလှူလိုက်ပါ၏” (ဟု ပြောကြားပါ၏)။

၃၀၁။ အရှင်ဘုရား ယောက္ခမ (မိန်းမသူ) သည် “ဟယ် ချွေးမ ဤအိမ်ကို အစိုးရသူသည် သင် ဖြစ်သလော၊ သို့မဟုတ် ငါ ဖြစ်သလော” ဟု အကျွန်ုပ်ကို ဆိုမြည်ကြိမ်းမောင်းပါ၏။ ထိုယောက္ခမ (မိန်းမသူ)သည် အင်းပျဉ်ကို ယူ၍ အကျွန်ုပ်အား ပုတ်ခတ်ပါ၏။ အကျွန်ုပ်သည် ထိုလူ့ဘဝမှ စုတေ၍ ကွယ်လွန်သည်ရှိသော် နတ်သမီး ဖြစ်ပါ၏။

၃၀၂။ အကျွန်ုပ်သည် အပြစ်မရှိသော ကောင်းကျိုးကို ပေးခြင်းလက္ခဏာရှိသော ထိုကြံပိုင်းလှူသော ကံကို သာလျှင် ပြုခဲ့ပါ၏။ ချမ်းသာသော ကုသိုလ်ကံ၏ အကျိုးကိုလည်း ကိုယ်တိုင် သုံးဆောင် ခံစားရ ပါ၏။ အကျွန်ုပ်သည် အပေါင်းအဖော် နတ်တို့နှင့်တကွ စမ္မယ်ရပါ၏။ အကျွန်ုပ်သည် ကာမဂုဏ်ငါးပါးတို့ ဖြင့် မွေ့လျော်စံပျော်ရပါ၏။

၃၀၃။ အရှင်ဘုရား အကျွန်ုပ်သည် အပြစ်မရှိ ကောင်းကျိုးကို ပေးခြင်း လက္ခဏာရှိသော ထိုကြံပိုင်း လှူသော ကုသိုလ်ကံကို သာလျှင် ပြုခဲ့ပါ၏။ ချမ်းသာသော ကုသိုလ်ကံ၏ အကျိုးကိုလည်း ကိုယ်တိုင် သုံးဆောင်ခံစားရပါ၏။ အကျွန်ုပ်သည် တာဝတိံသာနတ်တို့ စောင့်ရှောက်အပ်သည်ဖြစ်၍ သိကြားမင်း ကဲ့သို့ လုံခြုံပါ၏။ ကာမဂုဏ်ငါးပါးတို့နှင့် လည်း ပြည့်စုံပါ၏။

၃၀၄။ ဤသို့သော ကောင်းမှု၏ အကျိုးသည် များလှပါ၏။ အကျွန်ုပ်၏ ကြံပိုင်းအလှူသည် များမြတ် သော အကျိုးရှိပါ၏။ အကျွန်ုပ်သည် အပေါင်းအဖော်တို့နှင့်တကွ စမ္မယ်ရပါ၏။ ကာမဂုဏ်ငါးပါးတို့ဖြင့် မွေ့လျော်စံပျော်ရပါ၏။

၃၀၅။ ဤသို့သော ကောင်းမှု၏ အကျိုးသည် များလှပါ၏။ အကျွန်ုပ်၏ ကြံပိုင်းအလှူသည် ကြီးသော အာနုဘော် ရှိပါ၏။ တာဝတိံသာနတ်တို့ စောင့်ရှောက်အပ်သည်ဖြစ်၍ သိကြားမင်းကဲ့သို့ လုံခြုံ ပါ၏။ အရှင်ဘုရား မျက်စိတစ်ထောင် အမြင်ဆောင်သော သိကြားမင်းသည် နန္ဒဝန်ဥယျာဉ်၌ မွေ့လျော် စံပျော်သကဲ့သို့ (အကျွန်ုပ်) စံပျော်ရပါ၏။

၃၀၆။ အရှင်ဘုရား အကျွန်ုပ်သည် သနားခြင်းနှင့်ယှဉ်သော ပညာရှိသော အရှင်ဘုရားကိုလည်း ဆည်းကပ်၍ ရှိခိုးခဲ့ပါ၏။ အရှင်ဘုရား၏ အနာရောဂါ မရှိခြင်းကို မေးခဲ့ပါ၏။ ထိုပြင် အကျွန်ုပ်သည် ကြည်ညိုသော စိတ်ရှိသည်ဖြစ်၍ အတိုင်းအရှည် မရှိသော နှစ်သက်ခြင်းဖြင့် အရှင်ဘုရားအား ကြံပိုင်း ကို ပေးလှူခဲ့ပါ၏။

နှစ်ခုမြောက်သော ဥစ္ဆူဒါယိကာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု) ===

၃ - ပလ္လင်္ကဝိမာနဝတ္ထု

လူဖြစ်စဉ်အခါ သီလငါးပါးနှင့်တကွ အကြိုအပို့ နေ့ပါမကျန် ဥပုသ်ကို စောင့်သုံး၍ လင်ယောက်ျားကို ကောင်းစွာ လုပ်ကျွေးကာ မြတ်စွာဘုရား၏ သာဝိကာမ တပည့် ဖြစ်ခဲ့ရပြီးနောက် ကွယ်လွန်သော အခါ ကျောက်မျက်ရတနာတို့ဖြင့် ဆန်းကြယ်သော အိပ်ရာနေရာ ပလ္လင်ဘုံနန်း အခန်းခန်းကို ရရှိသော နတ်သမီး

၃၀၇။ အာနုဘော်ကြီးသော နတ်သမီး ကျောက်မျက်ရတနာ ရွှေစင်တို့ဖြင့် ဆန်းကြယ်၍ ပန်းတို့ဖြင့် လည်း ပြွမ်းသော အိပ်ရာနေရာဖြစ်သော ပြန့်ပြောကြီးကျယ်သော ထိုပလ္လင်မြတ်၌ တန်ခိုးအမျိုးမျိုး ဖန်ဆင်းလျက် နေဘိ၏။

၃၀၈။ ဤနတ်သမီးတို့သည်လည်း သင်၏ ထက်ဝန်းကျင်မှ ကလည်း ကကြကုန်၏။ သီဆိုလည်း သီဆိုကြကုန်၏။ ဝမ်းမြောက်လည်း ဝမ်းမြောက်ကုန်၏။ အာနုဘော်ကြီးသော နတ်သမီး (သင်သည်) နတ်တန်ခိုးတို့၏ အာနုဘော်နှင့် ပြည့်စုံ ခြင်းသို့ ရောက်၏။ လူဖြစ် ခဲ့စဉ်က အဘယ်ကုသိုလ်ထူးကြောင့် သင်သည် ဤသို့ တောက်ပသော အာနုဘော် ရှိပါသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ သနည်း။

၃၀၉။ အကျွန်ုပ်သည် လူတို့ပြည်ဝယ် လူဖြစ်ခဲ့စဉ်က စည်းစိမ်ကြွယ်ဝသောအမျိုး၌ ချွေးမ ဖြစ်ခဲ့ဖူးပါ၏။ အမျက်မထွက်တတ်ပါ။ လင်၏ အလိုသို့ လိုက်ခဲ့ပါ၏။ ဥပုသ်စောင့်ခြင်း၌ မမေ့မလျော့ခဲ့ပါ။

၃၁၀။ အကျွန်ုပ်သည် လူဖြစ်စဉ်အခါက ငယ်ရွယ်သူပင် ဖြစ်သော်လည်း ယုတ်မာမှု မရှိခဲ့ပါ။ ကြည်လင်သောစိတ် ရှိသည်ဖြစ်၍ လင်ကို နှစ်သက်စေခဲ့ပါ၏။ နေ့၌ဖြစ်စေ၊ ည၌ဖြစ်စေ နှစ်ခြိုက်ဖွယ် ကိုသာ ကျင့်လေ့ရှိသူ ဖြစ်ခဲ့ပါ၏။ သီလ ရှိသူ ဖြစ်ခဲ့ပါ၏။

၃၁၁။ အသက်ကို သတ်ခြင်းမှ ရှောင်ကြဉ်ခဲ့ပါ၏။ ခိုးယူခြင်းမှ ကင်းခဲ့ပါ၏။ စင်ကြယ်သော ကာယ ကံ ရှိခဲ့ပါ၏။ စင်ကြယ်သော အကျင့်မြတ် ရှိခဲ့ပါ၏။ သေရည်သေရက်ကို သောက်စားခြင်း မရှိခဲ့ပါ။ မမှန်သော စကားကိုလည်း မပြောဆို ခဲ့ပါ။ သိက္ခာပုဒ်ငါးပါးတို့၌ ဖြည့်ကျင့်လေ့ ရှိခဲ့ပါ၏။

၃၁၂-၃။ အကျွန်ုပ်သည် ရှေးဘဝက ကြည်လင်သော စိတ်ရှိသည်ဖြစ်၍ လဆန်းပက္ခ လဆုတ်ပက္ခ၏ တစ်ဆယ့် လေးရက်မြောက်သော နေ့၌ လည်းကောင်း၊ တစ်ဆယ့်ငါးရက်မြောက်သော နေ့၌ လည်းကောင်း၊ ရှစ်ရက်မြောက်သော နေ့၌ လည်းကောင်း၊ ဥပုသ်နေ့တို့၏ အကြိုနေ့ (အပိုနေ့) ၌ လည်းကောင်း တရားအားလျော်စွာ ကျင့်လေ့ရှိသည်ဖြစ်၍ နှစ်သိမ့်သော စိတ်ရှိသည် ဖြစ်လျက် အင်္ဂါ ရှစ်ပါးနှင့် ပြည့်စုံသော ဥပုသ်ကို စောင့်သုံးခဲ့ပါ၏။ အပြစ်မရှိ၍ ချမ်းသာကို ပွားစေတတ်သော မြတ်သော အင်္ဂါရှစ်ပါးတို့နှင့် ပြည့်စုံသော ဤဥပုသ်ကိုလည်း ကောင်းစွာ ဆောက်တည်၍ လင်၌ ကောင်းစွာ ကျင့်သော ဂုဏ်၌ ပြည့်စုံခဲ့ပါ၏။ လင်၏ အလိုသို့ လိုက်ခဲ့ပါ၏။ မြတ်စွာဘုရား၏ တပည့်သာဝိကာမ ဖြစ်ခဲ့ပါ၏။

၃၁၄။ သက်ရှိလောက လူ့ဘဝ၌ ဤသို့ သဘောရှိသော ကုသိုလ်ကံကို ပြုခဲ့ခြင်းကြောင့် ထူးသော အဖို့ရှိခဲ့ပါ၏။ ခန္ဓာကိုယ် ပျက်စီးသည်မှ နောက်တမလွန်လောက၌ နတ်တန်ခိုးနှင့် ပြည့်စုံခြင်းသို့ ရောက်၍ ကောင်းသော လားရာ သုဂတိသို့ လားရောက်ခဲ့ပါ၏။

၃၁၅။ နှလုံးမွေ့လျော်ဖွယ်ရှိ၍ မြတ်သော ဝိမာန်ပြာသာဒ်၌ အကျွန်ုပ်ကို နတ်သမီး အပေါင်း ခြံရံ အပ်ပါ၏။ နတ်တို့၏ ဝိမာန်သို့ ရောက်၍ အသက်ရှည်သော အကျွန်ုပ်ကို မိမိတို့ အရောင်အဝါဖြင့် ထွန်းလင်းကုန်သော နတ်အပေါင်းတို့သည် မွေ့လျော်စေကြပါကုန်၏။

သုံးခုမြောက်သော ပလ္လင်္ကဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု) ===

၄ - လတာဝိမာနဝတ္ထု

ရှေးလူဖြစ်စဉ် စည်းစိမ်ကြွယ်ဝသော ယောက္ခမအိမ်၌နေလျက် မိဖ ယောက္ခမ ခဲအို လင်ယောက်ျား တို့ကို ရိုသေလေးစားခဲ့သည့်ပြင် ကောင်းမှုအမျိုးမျိုးကို ပြုစုခဲ့သဖြင့် နတ်ပြည်ဝယ် ဝေဿဝဏ်နတ်မင်း၏ သမီးငါးယောက်အနက် လတာမည်သော နတ်သမီးဖြစ်ရ၍ အခြားနတ်သမီးတို့ထက် အကြောင်းလေးပါး ဖြင့် ထူးကဲသာလွန်သော အကျိုးကို ရရှိသူ

၃၁၆။ တင့်တယ်ထွန်းပသည်ဖြစ်၍ ပညာရှိသော လတာနတ်သမီးသည် လည်းကောင်း၊ သဇ္ဇာ နတ်သမီးသည် လည်းကောင်း၊ ပဝရာနတ်သမီးသည် လည်းကောင်း၊ အစွိမတီနတ်သမီးသည် လည်း ကောင်း၊ သုတာနတ်သမီးသည် လည်းကောင်း ဘုန်းကျက်သရေရှိသော မင်းမြတ်ဖြစ်သော ဝေဿဝဏ် နတ်မင်း၏ သမီးတော်တို့ပါတည်း။ ဟုတ်မှန်တိုင်း သော ဂုဏ်တို့ဖြင့် တင့်တယ်ကြပါကုန်၏။

၃၁၇။ ဤဟိမဝန္တာတော၌ အေးမြသော ရေရှိသော၊ ကြာတောရှိသော၊ ဘေးမရှိသော (အနောတတ္ထ အိုင်မှ စီးဆင်းသော) မြစ်သို့ နတ်သမီးငါးယောက်တို့သည် ရေချိုးရန် လာရောက်ကြပါကုန်၏။ ထိုနတ်သမီးတို့သည် ထိုမြစ်၌ ရေချိုးကြ ကုန်ပြီးလျှင် မွေ့လျော် ပျော်ပါးကြကာ ကကုန် သီချင်း ဆိုကုန် ပြီး လတ်သော် သုတာနတ်သမီးသည် လတာနတ်သမီးကို မေးမြန်းပြောဆို၏။

၃၁၈။ ကြာပန်းတို့ကို ပန်ဆင်ထားသော ဦးဆောက်ပန်းလည်းရှိသော ရွှေစင်ရောင်ကဲ့သို့ ပြောင်ပြောင်ထွန်းပသည့် ကိုယ်ရောင် အဆင်းလည်းရှိသော၊ နီနီတွေးတွေး မျက်ရေးတို့နှင့် ပြည့်စုံသည့် မျက်စိလည်းရှိသော၊ ထက်ကောင်းကင်ဘုံ ဝိမာန်ဝယ် တင့်တယ်သော၊ ရှည်သော အသက်ရှိသော အစ်မကြီးလတာ သင့်ကို အကျွန်ုပ် မေးပါ၏။ အဘယ်သို့သော ကုသိုလ်ကံက သင့်အား ကျော်စောခြင်း အခြံအရံများခြင်းကို ပြုပါသနည်း။

၃၁၉။ ကောင်းမြတ်သော အစ်မကြီးလတာ အဘယ်ကုသိုလ်ထူးကြောင့် သင်သည် လင်၏ အထူးချစ်မြတ်နိုးခြင်း ခံရသူ ဖြစ်ရပါသနည်း။ အဆင်းအားဖြင့် အလွန်အကျူး အထူးကောင်း မြတ်ခြင်း ရှိသူဖြစ်ပါသနည်း။ ကခြင်း၊ သီခြင်း၊ တီးမှုတ်ခြင်း၌ လိမ္မာသူဖြစ်သနည်း။ နတ်သား၊ နတ်သမီးတို့က (လတာ အဘယ်မှာနည်းစသည်ဖြင့်) အမေးအမြန်း ခံနေရသော သင်သည် အကျွန်ုပ်တို့အား ဖြေကြားပါ လော့ (ဟု သုတာနတ်သမီးက မေး၏)။

၃၂၀။ အကျွန်ုပ်သည် လူတို့ပြည်ဝယ် လူဖြစ်ခဲ့စဉ်အခါက များမြတ်သော စည်းစိမ်ရှိသော အမျိုး၌ ချွေးမ ဖြစ်ခဲ့ဖူးပါ ၏။ အမျက်မထွက်တတ်ပါ။ လင်၏ အလိုသို့ လိုက်ခဲ့ပါ၏။ ဥပုသ် စောင့်သုံးခြင်း၌ မမေ့မလျော့ခဲ့ပါ။

၃၂၁။ အကျွန်ုပ်သည် လူဖြစ်စဉ်အခါက ငယ်ရွယ်သူပင် ဖြစ်သော်လည်း ယုတ်မာမှု မရှိခဲ့ပါ။ ကြည်လင်သောစိတ် ရှိသည်ဖြစ်၍ ခဲအံ့၊ မတ်၊ ယောက္ခမ (ယောကျ်ားသူ) ကျွန်ယောကျ်ား ကျွန်မိန်းမတို့ နှင့်တကွသော လင်ကို နှစ်သက်စေခဲ့ပါ၏။ ထိုချွေးမဖြစ်စဉ်အခါ၌ အကျွန်ုပ်သည် အကျော်အစော အခြံ အရံ ပြည့်စုံကြောင်း ကောင်းမှုကို ပြုခဲ့ပါ၏။

၃၂၂။ အကျွန်ုပ်သည် ထိုကုသိုလ်ကံကြောင့် အကြောင်းလေးပါးတို့ဖြင့် အခြားသောနတ် သမီးတို့ ထက် ထူးကဲ သာလွန်သော အသက်ရှည်ခြင်းကို လည်းကောင်း၊ အဆင်းလှခြင်းကို လည်းကောင်း၊ ချမ်းသာကြီးခြင်းကို လည်းကောင်း၊ ခွန်အားကြီးခြင်းကို လည်းကောင်း ရပါ၏။ အတိုင်းမသိသော ပျော်မြူး မွေ့လျော်ခြင်းကိုလည်း ခံစားရပါ၏ (ဟု လတာ နတ်သမီးက ပြော၏)။

၃၂၃။ ဤအစ်မကြီးလတာ ပြောဆိုသော စကားကို သင်တို့ ကြားကြပြီ မဟုတ်ပါလော၊ အကျွန်ုပ်တို့ သည် အကြင် စကားကို မေးကုန်၏။ ထိုစကားကို အကျွန်ုပ်တို့အား ဖြေကြား၏။ လင်တို့မည်သည်ကား မိန်းမဖြစ်ကုန်သော အကျွန်ုပ်တို့၏ ထူးကဲသော ကိုးကွယ်ရာလည်း ဖြစ်ကြပါကုန်၏။ ထိုအကျွန်ုပ်တို့၏ မြတ်သော နတ်လည်း ဖြစ်ကြပါကုန်၏။

၃၂၄။ အကြင် လင်တို့၌ (ကျင့်ရာသောဝတ်နှင့် ပြည့်စုံအောင် ကျင့်သည်ရှိသော်) မိန်းမတို့သည် လင်ကို ရိုသေသူ မိန်းမ (ပတိဗ္ဗတာ) မည်ကုန်၏။ အကျွန်ုပ်တို့အားလုံးသည် လင်တို့၌ ကျင့်အပ်သော တရားကို ကျင့်ကြပါကုန်စို့၊ အကျွန်ုပ် တို့ အားလုံးသည် လင်တို့၌ ကျင့်အပ်သော တရားကို ကျင့်ခြင်းကြောင့် ဤအစ်မကြီးလတာ ပြောဆိုသော စည်းစိမ်မျိုးကို ရကြပါကုန်လတ္တံ့။

၃၂၅။ တောင်စဉ် တောအုပ်တို့၌ ကျက်စားလေ့ရှိသော အသားစား ခြင်္သေ့သည် မဟိန္ဒရမည်သော တောင်၌ နေလျက် အခြေလေးချောင်းရှိကုန်၊ ငယ်ကုန်သော သားကောင်တို့ကို နှိမ်နင်း သတ်ဖြတ်၍ စားသကဲ့သို့-

၃၂၆။ ထို့အတူသာလျှင် ဤလောက၌ ယုံကြည်မှု (သဒ္ဓါ) ရှိသော အရိယာတပည့်မသည် လင်ကို အမှီပြု၍ လင်အား လျော်သော အကျင့်ရှိသည် ဖြစ်လျက် အမျက်ဒေါသကို ပယ်စွန့်ကာ ဝန်တိုမှု (မစ္ဆရိယ) ကို နှိမ်နင်းပြီးလျှင် တရားကို ကျင့်လေ့ရှိ၏။ ထိုမိန်းမသည် နတ်ပြည်၌ မွေ့လျော်ရ၏။

လေးခုမြောက်သော လတာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၁ - ဝတ္ထုတ္တမဒါယိကာဝိမာနဝတ္ထု

သူတပါးတို့ နှစ်သက်ဖွယ် အဝတ်အထည် ဝတ္ထုပစ္စည်းတို့ကို လှူဒါန်းခဲ့သောကြောင့် နတ်ပြည်၌ နှစ်သက်ဖွယ် စည်းစိမ်ချမ်းသာနှင့် ပြည့်စုံစွာ ဖြစ်လာရသော နတ်သမီး

၃၂၇။ ကောသိယအနွယ်ဖြစ်သော သိကြားမင်း ညို့ခုနစ်ချောင်းရှိသော အလွန်သာယာသော အသံ ရှိသော နှလုံး မွေ့လျော်ဖွယ်ရှိသော စောင်းအတတ်ကို (မုသိလအား) သင်ကြားပေးခဲ့၏။ ထိုမုသိလသည်

အကျွန်ုပ်ကို မင်းရင်ပြင်၌ (လာခဲ့ အတတ်ကို ပြလှည့်ဟု) ခေါ်နေပါ၏။ (သိကြားမင်းသည်) အကျွန်ုပ်၏ ကိုးကွယ်ရာဖြစ်ပါလော့။

၃၂၈။ ဆရာဂုတ္တိလ ငါသည် သင်၏ ကိုးကွယ်ရာ ဖြစ်အံ့၊ ငါသည် ဆရာသမားတို့အား ပူဇော် တတ်သော သူတည်း၊ သင့်ကို တပည့် (မုသိလ) သည် အနိုင်မရလတ္တံ့၊ သင်သည်သာလျှင် တပည့်ကို နိုင်ရလတ္တံ့။

၃၂၉။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်း စေလျက် တည်နေဘိ၏။

၃၃၀။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ် ကုသိုလ်ထူးကြောင့် ဤအရပ်၌ သင့်အား (ကောင်းကျိုးချမ်းသာ) ပြည့်စုံသနည်း၊ အဘယ်ကုသိုလ်ထူး ကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်လာရကုန်သနည်း။

၃၃၁။ အာနုဘော်ကြီးသော နတ်သမီး သင့်ကို ငါ မေးပါ၏၊ လူဖြစ်ခဲ့စဉ်က သင်သည် အဘယ် ကုသိုလ်ထူးကို ပြုခဲ့ဖူး ပါသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော် ရှိပါသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့ ၌ ထွန်းလင်းတောက်ပပါသနည်း။

၃၃၂။ ထိုနတ်သမီးသည် (အသျှင်မောဂ္ဂလ္လာန်က မေးအပ်သည်ဖြစ်၍) ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးမြန်းသည်အားလျော်စွာ) ဖြေကြား လျှောက်ထား၏။

၃၃၃။ ကောင်းမြတ်သော အဝတ်ကို ပေးလှူတတ်သော မိန်းမသည် ယောက်ျားတို့တွင် လည်း ကောင်း၊ မိန်းမတို့တွင် လည်းကောင်း မြတ်၏၊ ဤနည်းအတိုင်းပင် ချစ်မြတ်နိုးဖွယ် ဝတ္ထုကို ပေးလှူတတ် သော ထိုမိန်းမသည် နတ်ပြည်ဌာနသို့ ရောက်၍ နှစ်ခြိုက်ဖွယ်ကို ရ၏။

၃၃၄။ ထိုအကျွန်ုပ်၏ ဗိမာန်ကို ရှုတော်မူပါလော့၊ အကျွန်ုပ်သည် အလိုရှိအပ်သော အဆင်းနှင့် ပြည့်စုံသော နတ်သမီး ဖြစ်ပါ၏၊ အကျွန်ုပ်သည် အခြံအရံ နတ်သမီးတစ်ထောင် ထက်မြတ်ပါ၏၊ ကောင်းမှုတို့၏ အကျိုးကို ရှုတော် မူပါလော့။

၃၃၅။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏၊ ထိုကုသိုလ် ထူးကြောင့် ဤအရပ်၌ အကျွန်ုပ်အား (ကောင်းကျိုးချမ်းသာ) ပြည့်စုံရပါ၏၊ ထိုကုသိုလ်ထူးကြောင့် အကျွန်ုပ်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ရပါကုန်၏။

၃၃၆။ တန်ခိုးအာနုဘော် ကြီးတော်မူသော အရှင်ရဟန်း အရှင်အား အကျွန်ုပ် ဖြေကြားပါ၏၊ လူဖြစ်ခဲ့စဉ်က အကြင် အဝတ်ပုဆိုး ပေးလှူသော ကောင်းမှုကို ပြုခဲ့ပါ၏၊ ထိုကုသိုလ်ထူးကြောင့် အကျွန်ုပ်သည် ဤသို့ တောက်ပထွန်းလင်းသော အာနုဘော်ရှိပါ၏၊ ထိုကုသိုလ် ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု (ဖြေကြား၏)။

(အခြားမဲ့ဖြစ်သော စတုရဝိမာနဝတ္ထုလေးခုကို ဝတ္ထုဒါယိကာဝတ္ထုကို အကျယ်ပြသကဲ့သို့ ထို့အတူ အကျယ်ပြအပ်၏)။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၂ - ပုပ္ဖုတ္တမဒါယိကာဝိမာနဝတ္ထု (၁)

ကောင်းမြတ်သော ပန်းကို လှူဒါန်းခဲ့သောကြောင့် နတ်ပြည်၌ နတ်သမီးတစ်ထောင် ခြံရံကာ တင့်တယ်တောက်ပစွာ ဖြစ်လာရသော နတ်သမီး

၃၃၇။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်း စေလျက် တည်နေဘိ၏။

၃၃၈။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်ပါသနည်း။ပ။ အဘယ်ကုသိုလ်ထူး ကြောင့် စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ပါကုန်သနည်း။

၃၃၉။ အာနုဘော်ကြီးသော နတ်သမီး သင့်ကို ငါ မေးပါ၏။ပ။ သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါသနည်း။

၃၄၀။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၃၄၁။ ကောင်းမြတ်သော ပန်းကို ပေးလှူတတ်သော မိန်းမသည် ယောက်ျားတို့တွင် လည်းကောင်း၊ မိန်းမတို့တွင် လည်းကောင်း မြတ်၏။ ဤနည်းအတိုင်းပင် ချစ်မြတ်နိုးဖွယ် ဝတ္ထုကို ပေးလှူတတ်သော ထိုမိန်းမသည် နတ်ပြည်ဌာနသို့ ရောက်၍ နှစ်ခြိုက်ဖွယ်ကို ရ၏။

၃၄၂။ ထိုအကျွန်ုပ်၏ ဝိမာန်ကို ရှုတော်မူပါလော့၊ အကျွန်ုပ်သည် အလိုရှိအပ်သော အဆင်းနှင့် ပြည့်စုံသော နတ်သမီး ဖြစ်ပါ၏။ အကျွန်ုပ်သည် အခြံအရံ နတ်သမီးတစ်ထောင်ထက် မြတ်ပါ၏။ ကောင်းမှုတို့၏ အကျိုးကို ရှုတော်မူပါလော့။

၃၄၃-၄။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ပ။ အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၃ - ဂန္ဓုတ္တမဒါယိကာဝိမာနဝတ္ထု (၂)

ကောင်းမြတ်သော နံ့သာကို လျှာဒါန်းခဲ့သောကြောင့် နတ်ပြည်၌ နတ်သမီးတစ်ထောင် ခြံရံကာ တင့်တယ်တောက်ပစွာ ဖြစ်လာရသော နတ်သမီး

၃၄၅။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့။ပ။ သင်သည် အရပ် မျက်နှာအားလုံးတို့ကို ထွန်းလင်းစေလျက် တည်နေဘိ၏။

၃၄၆။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်ပါသနည်း။ပ။ စိတ် နှစ်သက်ဖွယ် စည်းစိမ်အားလုံးတို့သည် ဖြစ်ပေါ်ပါကုန်သနည်း။

၃၄၇။ အာနုဘော်ကြီးသော နတ်သမီး သင့်ကို ငါ မေးပါ၏။ပ။ သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါသနည်း။

၃၄၈။ ထိုနတ်သမီးသည် (အသျှင်မောဂ္ဂလ္လာန်ကမေးအပ်သည်ဖြစ်၍) ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးမြန်းသည်အားလျော်စွာ) ဖြေကြား လျှောက်ထား၏။

၃၄၉။ ကောင်းမြတ်သော နံ့သာကို ပေးလှူတတ်သော မိန်းမသည် ယောက်ျားတို့တွင် လည်း ကောင်း၊ မိန်းမတို့တွင် လည်းကောင်း မြတ်၏။ ဤနည်းအတိုင်းပင် ချစ်မြတ်နိုးဖွယ် ဝတ္ထုကို ပေးလှူတတ် သော ထိုမိန်းမသည် နတ်ပြည်ဌာနသို့ ရောက်၍ နှစ်ခြိုက်ဖွယ်ကို ရ၏။

၃၅၀။ ထိုအကျွန်ုပ်၏ ဝိမာန်ကို ရှုတော်မူပါလော့၊ အကျွန်ုပ်သည် အလိုရှိအပ်သော အဆင်းနှင့် ပြည့်စုံသော နတ်သမီး ဖြစ်ပါ၏။ အကျွန်ုပ်သည် အခြံအရံ နတ်သမီးတစ်ထောင်ထက် မြတ်ပါ၏။ ကောင်းမှုတို့၏ အကျိုးကို ရှုတော် မူပါလော့။

၃၅၁-၂။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ပ။ အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၄ - ဖလုတ္တမဒါယိကာဝိမာနဝတ္ထု (၃)

ကောင်းမြတ်သော သစ်သီးကို ပေးလှူခဲ့သောကြောင့် နတ်ပြည်၌ နတ်သမီးတစ်ထောင် ခြံရံကာ တင့်တယ်တောက်ပစွာ ဖြစ်လာရသော နတ်သမီး

၃၅၃။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့။ပ။ သင်သည် အရပ်မျက်နှာ အားလုံးတို့ကို ထွန်းလင်းစေလျက် တည်နေဘိ၏။

၃၅၄။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း။ပ။ စိတ်နှစ်သက်ဖွယ် စည်းစိမ်အားလုံးတို့သည် ဖြစ်ပေါ်ပါကုန်သနည်း။

၃၅၅။ အာနုဘော်ကြီးသော နတ်သမီး သင့်ကို ငါ မေးပါ၏။ပ။ သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါသနည်း။

၃၅၆။ ထိုနတ်သမီးသည် အသျှင်မောဂ္ဂုလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၃၅၇။ ကောင်းမြတ်သော သစ်သီးကို ပေးလှူတတ်သော မိန်းမသည် ယောက်ျားတို့တွင် လည်း ကောင်း၊ မိန်းမတို့တွင် လည်းကောင်း မြတ်၏။ ဤနည်းအတိုင်းပင် ချစ်မြတ်နိုးဖွယ်ဝတ္ထုကို ပေးလှူတတ် သော ထိုမိန်းမသည် နတ်ပြည်ဌာနသို့ ရောက်၍ နှစ်ခြိုက်ဖွယ်ကို ရ၏။

၃၅၈။ ထိုအကျွန်ုပ်၏ ဝိမာန်ကို ရှုတော်မူပါလော့၊ အကျွန်ုပ်သည် အလိုရှိအပ်သော အဆင်းနှင့် ပြည့်စုံသော နတ်သမီး ဖြစ်ပါ၏။ အကျွန်ုပ်သည် အခြံအရံ နတ်သမီးတစ်ထောင်ထက် မြတ်ပါ၏။ ကောင်းမှုတို့၏ အကျိုးကို ရှုတော်မူပါလော့။

၃၅၉-၃၆၀။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ပ။ အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပ ပါ၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၅ - ရသုတ္တမဒါယိကာဝိမာနဝတ္ထု (၄)

ကောင်းမြတ်သော အရသာကို ပေးလှူခဲ့သောကြောင့် နတ်ပြည်၌ နတ်သမီးတစ်ထောင် ခြံရံကာ တင့်တယ်တောက်ပ စွာ ဖြစ်လာရသော နတ်သမီး

၃၆၁။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့။ပ။ သင်သည် အရပ်မျက်နှာ အားလုံးတို့ကို ထွန်းလင်းစေလျက် တည်နေဘိ၏။

၃၆၂။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း။ပ။ စိတ်နှစ်သက်ဖွယ် စည်းစိမ်အားလုံးတို့သည် ဖြစ်ပေါ်ပါကုန်သနည်း။

၃၆၃။ အာနုဘော်ကြီးသော နတ်သမီး သင့်ကို ငါ မေးပါ၏။ပ။ သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါသနည်း။

၃၆၄။ ထိုနတ်သမီးသည် အသျှင်မောဂ္ဂုလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၃၆၅။ ကောင်းမြတ်သော အရသာကို ပေးလှူတတ်သော မိန်းမသည် ယောက်ျားတို့တွင် လည်း ကောင်း မိန်းမတို့တွင် လည်းကောင်း မြတ်၏။ ဤနည်းအတိုင်းပင် ချစ်မြတ်နိုးဖွယ် ဝတ္ထုကို ပေးလှူတတ် သော ထိုမိန်းမသည် နတ်ပြည်ဌာနသို့ ရောက်၍ နှစ်ခြိုက်ဖွယ်ကို ရ၏။

၃၆၆။ ထိုအကျွန်ုပ်၏ ဝိမာန်ကို ရှုတော်မူပါလော့၊ အကျွန်ုပ်သည် အလိုရှိအပ်သော အဆင်းနှင့် ပြည့်စုံသော နတ်သမီး ဖြစ်ပါ၏။ အကျွန်ုပ်သည် အခြံအရံ နတ်သမီးတစ်ထောင်ထက် မြတ်ပါ၏။ ကောင်းမှုတို့၏ အကျိုးကို ရှုတော်မူ ပါလော့။

၃၆၇။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ပ။ အကျွန်ုပ် ၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၆ - ဂန္ဓပဉ္စင်္ဂလိကဒါယိကာဝိမာနဝတ္ထု

ကဿပမြတ်စွာဘုရား၏ ပုထိုးတော်၌ နံ့သာဖြင့် လက်ငါးချောင်းရာ ပေးခြင်းကို လှူဒါန်းခဲ့သော ကြောင့် ချစ်မြတ်နိုးဖွယ် အစုံအလင်နှင့်တကွ နတ်ပြည်၌ ဖြစ်လာရသော နတ်သမီး

၃၆၉။ နတ်သမီး သောက်ရှူးကြယ်သည် အရပ်မျက်နှာအားလုံးတို့ကို ထွန်းလင်းစေဘိ သကဲ့သို့။ပ။ သင်သည် အရပ် မျက်နှာအားလုံးတို့ကို ထွန်းလင်းစေလျက် တည်နေဘိ၏။

၃၇၀-၁။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်ပါသနည်း။ပ။ သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါသနည်း။

၃၇၂။ ထိုနတ်သမီးသည် အသျှင်မောဂ္ဂလ္လာန်က မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၃၇၃။ အကျွန်ုပ်သည် ကဿပမြတ်စွာဘုရား၏ ပုထိုးတော်၌ နံ့သာဖြင့် လက်ငါးချောင်းရာ ပေးခြင်း ကို ပေးလှူခဲ့ဖူး ပါ၏။ ဤနည်းအတိုင်းပင် ချစ်မြတ်နိုးဖွယ် ဝတ္ထုကို ပေးလှူတတ်သော ထိုမိန်းမသည် နတ်ပြည်ဌာနသို့ ရောက်၍ နှစ်ခြိုက် ဖွယ်ကို ရ၏။

၃၇၄။ ထိုအကျွန်ုပ်၏ ဝိမာန်ကို ရှုတော်မူပါလော့၊ အကျွန်ုပ်သည် အလိုရှိအပ်သော အဆင်းနှင့် ပြည့်စုံသော နတ်သမီး ဖြစ်ပါ၏။ အကျွန်ုပ်သည် အခြံအရံ နတ်သမီးတစ်ထောင်ထက် မြတ်ပါ၏။ ကောင်းမှုတို့၏ အကျိုးကို ရှုတော်မူ ပါလော့။

၃၇၅။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ရပါ၏။ပ။ အကျွန်ုပ် ၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏။

(အခြားမဲ့ဖြစ်သော စတုရဝိမာနဝတ္ထုလေးခုကို ဂန္ဓပဉ္စင်္ဂလိက ဒါယိကာဝတ္ထုကို အကျယ် ပြသကဲ့သို့ ထို့အတူ အကျယ်ပြအပ်၏)။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၇ - ဧကူပေါသထဝိမာနဝတ္ထု (၁)

ခရီးသွား ရဟန်းယောက်ျား ရဟန်းမိန်းမတို့ကို ဖူးမြင်၍ ထိုရဟန်းတို့၏ တရားကို ကြားနာကာ တစ်နေ့မျှ ဥပုသ်စောင့် ကျင့်သုံးခဲ့သောကြောင့် နှစ်သက်ဖွယ် အရုပ်အဆင်းဖြင့် နတ်ပြည်၌ ဖြစ်လာရသော နတ်သမီး

၃၇၇။ အလွန်နှစ်လိုဖွယ်သော အရောင်အဆင်းဖြင့်။ပ။ သင်၏ အရောင်အဆင်းသည်လည်း အရပ်မျက်နှာအားလုံးတို့ကို ထွန်းလင်းတောက်ပစေဘိသနည်း။

၃၈၀။ ထိုနတ်သမီးသည် (အသျှင်မောဂ္ဂလ္လာန်ကမေးအပ်သည်ဖြစ်၍) ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးမြန်းသည်အားလျော်စွာ) ဖြေကြားလျှောက်ထား၏။

၃၈၁။ အကျွန်ုပ်သည် ခရီးသွားကုန်သော ရဟန်းယောက်ျားတို့ကို လည်းကောင်း၊ ရဟန်းမိန်းမတို့ကို လည်းကောင်း ဖူးမြင်ခဲ့ပါ၏။ အကျွန်ုပ်သည် ထိုရဟန်းတို့၏ တရားကို ကြားနာရ၍ တစ်နေ့မျှ ဥပုသ်သုံးခြင်းကို ကျင့်သုံးခဲ့ပါ၏။

၃၈၂။ ထိုအကျွန်ုပ်၏ ဝိမာန်ကို ရှုတော်မူပါလော့၊ အကျွန်ုပ်သည် အလိုရှိအပ်သော အဆင်းနှင့် ပြည့်စုံသော နတ်သမီး ဖြစ်ပါ၏။ အကျွန်ုပ်သည် အခြံအရံ နတ်သမီးတစ်ထောင်ထက် မြတ်ပါ၏။ ကောင်းမှုတို့၏ အကျိုးကို ရှုတော်မူ ပါလော့။

၃၈၃။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ရပါ၏။ပ။ အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၈ - ဥဒကဒါယိကာဝိမာနဝတ္ထု (၂)

ရဟန်းတစ်ပါးအား ကြည်လင်သောစိတ်ဖြင့် သောက်ရေ သုံးဆောင်ရေ လှူဒါန်းခဲ့သောကြောင့် နတ်သမီးတစ်ထောင် ခြံရံလျက် နှစ်သက်ဖွယ် အရုပ်အဆင်းနှင့် ပြည့်စုံစွာ ဖြစ်လာရသော နတ်သမီး

၃၈၅။ အလွန်နှစ်လိုဖွယ်သော အရောင်အဆင်းဖြင့်။ပ။ သင်၏ အရောင်အဆင်းသည်လည်း အရပ် မျက်နှာအားလုံးတို့ကို ထွန်းလင်းတောက်ပစေဘိသနည်း။

၃၈၈။ ထိုနတ်သမီးသည် (အသျှင်မောဂ္ဂလ္လာန်ကမေးအပ်သည်ဖြစ်၍) ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးမြန်းသည်အားလျော်စွာ) ဖြေကြား လျှောက်ထား၏။

၃၈၉။ ရေဆိပ်၌ တည်သော အကျွန်ုပ်သည် အထူးကြည်လင်သော စိတ်ဖြင့် ရဟန်းအား သောက် ရေ သုံးဆောင်ရေကို ပေးလှူခဲ့ပါ၏။ ဤသို့ ချစ်မြတ်နိုးဖွယ်ဝတ္ထုကို ပေးလှူတတ်သော ထိုမိန်းမသည် နတ်ပြည်ဌာနသို့ ရောက်၍ နှစ်ခြိုက် ဖွယ်ကို ရ၏။

၃၉၀။ ထိုအကျွန်ုပ်၏ ဝိမာန်ကို ရှုတော်မူပါလော့၊ အကျွန်ုပ်သည် အလိုရှိအပ်သော အဆင်းနှင့် ပြည့်စုံသော နတ်သမီး ဖြစ်ပါ၏။ အကျွန်ုပ်သည် အခြံအရံ နတ်သမီးတစ်ထောင်ထက် မြတ်ပါ၏။ ကောင်းမှုတို့၏ အကျိုးကို ရှုတော်မူပါလော့။

၃၉၁။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ရပါ၏။ပ။ အကျွန်ုပ် ၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၉ - ဥပဋ္ဌာနဝိမာနဝတ္ထု (၃)

ကြမ်းကြုတ်သော ယောက္ခမ မိန်းမသူ၊ ယောက်ျားသူတို့အား ငြူစူခြင်းမရှိ လုပ်ကျွေး၍ သီလကို ကျင့်သုံးခဲ့ခြင်းကြောင့် နတ်ပြည်၌ နတ်သမီးတစ်ထောင် ခြံရံလျက် နှစ်သက်ဖွယ် အရုပ်အဆင်းနှင့် ပြည့်စုံစွာ ဖြစ်လာရသော နတ်သမီး

၃၉၃။ အလွန်နှစ်လိုဖွယ်သော အရောင်အဆင်းဖြင့်။ပ။ သင်၏ အရောင်အဆင်းသည်လည်း အရပ် မျက်နှာအားလုံးတို့ကို ထွန်းလင်း တောက်ပစေဘိသနည်း။

၃၉၆။ ထိုနတ်သမီးသည် (အသျှင်မောဂ္ဂလ္လာန်ကမေးအပ်သည်ဖြစ်၍) ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးမြန်းသည်အားလျော်စွာ) ဖြေကြား လျှောက်ထား၏။

၃၉၇။ အကျွန်ုပ်သည် ကြမ်းကြုတ်ကုန်သော အမျက်လည်း ထွက်တတ်ကုန်သော ရုန့်ရင်းသော စကားလည်း ရှိကုန်သော ယောက္ခမမိန်းမသူကို လည်းကောင်း၊ ယောက္ခမယောက်ျားသူကို လည်းကောင်း ငြူစူခြင်းကင်းကာ လုပ်ကျွေးခဲ့ပါ၏။ မိမိဥစ္စာဖြစ်သော သီလအားဖြင့် မမေ့မလျော့ ဖြစ်ခဲ့ပါ၏။

၃၉၈။ ထိုအကျွန်ုပ်၏ ဝိမာန်ကို ရှုတော်မူပါလော့၊ အကျွန်ုပ်သည် အလိုရှိအပ်သော အဆင်းနှင့် ပြည့်စုံသော နတ်သမီး ဖြစ်ပါ၏။ အကျွန်ုပ်သည် အခြံအရံ နတ်သမီးတစ်ထောင်ထက် မြတ်ပါ၏။ ကောင်းမှုတို့၏ အကျိုးကို ရှုတော်မူပါလော့။

၃၉၉။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ရပါ၏။ပ။ အကျွန်ုပ် ၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၁၀ - အပရကမ္မကာရိနီဝိမာနဝတ္ထု (၄)

သူတပါးတို့၏ အမှုကြီးငယ်ကို မပျင်းမရိ လုပ်ဆောင်ခဲ့ရသော ကျွန်မပင် ဖြစ်စေကာမူ အမျက်မထွက်၊ မထောင်မလွှား သူတပါးအား ခွဲဝေ ပေးကမ်းတတ်သော အလေ့ရှိသောကြောင့် နတ်ပြည်၌ နတ်သမီးတစ်ထောင် ခြံရံကာ တင့်တယ်လှပစွာ ဖြစ်လာရသော နတ်သမီး

၄၀၁။ အလွန်နှစ်လိုဖွယ်သော အရောင်အဆင်းဖြင့်။ပ။ သင်၏ အရောင်အဆင်းသည်လည်း အရပ်မျက်နှာ အားလုံးတို့ကို ထွန်းလင်း တောက်ပစေဘိသနည်း။

၄၀၄။ ထိုနတ်သမီးသည် (အသျှင်မောဂ္ဂလ္လာန်ကမေးအပ်သည်ဖြစ်၍) ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးမြန်းသည်အားလျော်စွာ) ဖြေကြားလျှောက်ထား၏။

၄၀၅။ အကျွန်ုပ်သည် သူတစ်ပါးတို့၏ အမှုကြီးငယ်ကို လုပ်ဆောင်ရသော အမှုကိစ္စ၌ မပျင်းမရိသော ကျွန်မ ဖြစ်ခဲ့ဖူးပါ၏။ အမျက်မထွက်တတ်ပါ။ အလွန်ထောင်လွှားတတ်သော မာန်မာနလည်း မရှိခဲ့ပါ။ မိမိအဖို့ ဘာဂကို (အလိုရှိကုန် သူတို့အား) ခွဲဝေပေးကမ်းတတ်သော အလေ့ ရှိခဲ့ဖူးပါ၏။

၄၀၆။ ထိုအကျွန်ုပ်၏ ဝိမာန်ကို ရှုတော်မူပါလော့။ အကျွန်ုပ်သည် အလိုရှိအပ်သော အဆင်းနှင့် ပြည့်စုံသော နတ်သမီး ဖြစ်ပါ၏။ အကျွန်ုပ်သည် အခြံအရံ နတ်သမီးတစ်ထောင်ထက် မြတ်ပါ၏။ ကောင်းမှုတို့၏ အကျိုးကို ရှုတော်မူပါလော့။

၄၀၇။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ရပါ၏။ပ။ အကျွန်ုပ်၏ အရောင်အဆင်းသည်လည်း အရပ်မျက်နှာအားလုံးတို့၌ ထွန်းလင်းတောက်ပပါ၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၁၁ - ဒီရောဒနဒါယိကာဝိမာနဝတ္ထု

ဆွမ်းခံရဟန်းအား နို့ဆွမ်းကို လှူဒါန်းခဲ့သောကြောင့် နတ်ပြည်၌ အလိုရှိအပ်သော အဆင်းနှင့် ပြည့်စုံ စွာ ဖြစ်လာရသော နတ်သမီး

၄၀၉။ အလွန်နှစ်လိုဖွယ်သော အရောင်အဆင်းဖြင့်။ပ။ သင်၏ အရောင်အဆင်းသည်လည်း အရပ် မျက်နှာ အားလုံးတို့ကို ထွန်းလင်းတောက်ပစေဘိသနည်း။

၄၁၀။ အဘယ်ကုသိုလ်ထူးကြောင့် သင့်အား ထိုသို့သော အရောင်အဆင်း ဖြစ်သနည်း။ပ။ သင်၏ အရောင်အဆင်းသည်လည်း အရပ်မျက်နှာ အားလုံးတို့ကို ထွန်းလင်း တောက်ပစေဘိသနည်း။

၄၁၂။ ထိုနတ်သမီးသည် (အသျှင်မောဂ္ဂလ္လာန်ကမေးအပ်သည်ဖြစ်၍) ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးမြန်းသည်အားလျော်စွာ) ဖြေကြား လျှောက်ထား၏။

၄၁၃။ အကျွန်ုပ်သည် ဆွမ်းခံလှည့်လည်သော ရဟန်းအား နို့ဆွမ်းကို ပေးလှူခဲ့ဖူးပါ၏။ ဤသို့ နို့ဆွမ်း ပေးလှူသော ကံကို ပြုခဲ့သောကြောင့် နတ်ရွာသုဂတိသို့ ကပ်ရောက်၍ ဝမ်းမြောက်ရပါ၏။

၄၁၄။ ထိုအကျွန်ုပ်၏ ဝိမာန်ကို ရှုတော်မူပါလော့၊ အကျွန်ုပ်သည် အလိုရှိအပ်သော အဆင်းနှင့် ပြည့်စုံသော နတ်သမီး ဖြစ်ပါ၏။ အကျွန်ုပ်သည် အခြံအရံ နတ်သမီးတစ်ထောင်ထက် မြတ်ပါ၏။ ကောင်းမှုတို့၏ အကျိုးကို ရှုတော်မူပါလော့။

၄၁၅။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ရပါ၏။ပ။ အကျွန်ုပ် ၏ အရောင် အဆင်းသည်လည်း အရပ်မျက်နှာအားလုံးတို့၌ ထွန်းလင်းတောက်ပပါ၏။

(အခြားမဲ့ဖြစ်သော နှစ်ဆယ့်ငါးပါးသောဝိမာနဝတ္ထုကို ဒီရောဒနဒါယိကာဝိမာနဝတ္ထုကို အကျယ် ပြသကဲ့သို့ အကျယ်ပြအပ်၏)။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၁၂ - ဖာဏိတဒါယိကာဝိမာနဝတ္ထု (၁)

ဆွမ်းခံရဟန်းအား တင်လဲကို လှူဒါန်းခဲ့သောကြောင့် နတ်ပြည်၌ အလိုရှိအပ်သော အဆင်းနှင့် ပြည့်စုံစွာ ဖြစ်လာရ သော နတ်သမီး

၄၁၇။ အလွန်နှစ်လိုဖွယ်သော အရောင်အဆင်းဖြင့်။ပ။ အရပ်မျက်နှာ အားလုံးတို့ကို ထွန်းလင်း တောက်ပစေဘိ သနည်း။

၄၂၀။ ထိုနတ်သမီးသည်။ပ။ အကျိုး၏ အကြောင်းကံ ပြဿနာကို မေးမြန်းသည်အား လျော်စွာ ဖြေကြား၏။

၄၂၁။ အကျွန်ုပ်သည် ဆွမ်းခံ လှည့်လည်သော ရဟန်းအား တင်လဲကို ပေးလှူခဲ့ဖူးပါ၏။ပ။

၁၃ - ဥစ္ဆူခဏ္ဍိကဒါယိကာဝတ္ထု (၂)

ဆွမ်းခံရဟန်းအား ကြံပိုင်းကို လှူဒါန်းခဲ့သောကြောင့် နတ်ပြည်၌ အလိုရှိအပ်သော အဆင်းနှင့် ပြည့်စုံစွာ ဖြစ်လာရသော နတ်သမီး

၄၂၉။ အကျွန်ုပ်သည် ဆွမ်းခံလှည့်လည်သော ရဟန်းအား ကြံပိုင်းကို ပေးလှူခဲ့ဖူးပါ၏။ပ။

၁၄ - တိမ္မရုသကဒါယိကာဝိမာနဝတ္ထု (၃)

ဆွမ်းခံရဟန်းအား တည်သီးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၄၃၇။ အကျွန်ုပ်သည် ဆွမ်းခံ လှည့်လည်သော ရဟန်းအား တည်သီးကို ပေးလှူခဲ့ဖူးပါ၏။ပ။

၁၅ - ကက္ကာရိကဒါယိကာဝိမာနဝတ္ထု (၄)

ဆွမ်းခံရဟန်းအား သခွါးငဆစ်သီးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၄၄၅။ အကျွန်ုပ်သည် ဆွမ်းခံ လှည့်လည်သော ရဟန်းအား သခွါးငဆစ်သီးကို ပေးလှူခဲ့ဖူး ပါ၏။ပ။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၁၆ - ဧဠာလုကဒါယိကာဝိမာနဝတ္ထု (၅)

ဆွမ်းခံရဟန်းအား သခွါးငကြောင်သီးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၄၅၃။ အကျွန်ုပ်သည် ဆွမ်းခံ လှည့်လည်သော ရဟန်းအား သခွါးငကြောင်သီးကို ပေးလှူခဲ့
ဖူးပါ၏။ပ။

၁၇ - ဝလ္လိဖလဒါယိကာဝိမာနဝတ္ထု (၆)

ဆွမ်းခံရဟန်းအား ဖရုံသီးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၄၆၁။ အကျွန်ုပ်သည် ဆွမ်းခံ လှည့်လည်သော ရဟန်းအား ဖရုံသီးကို ပေးလှူခဲ့ဖူးပါ၏။ပ။

၁၈ - ဖာရုသကဒါယိကာဝိမာနဝတ္ထု (၇)

ဆွမ်းခံရဟန်းအား ဖက်သတ်တရော်သီးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၄၆၉။ အကျွန်ုပ်သည် ဆွမ်းခံ လှည့်လည်သော ရဟန်းအား ဖက်သတ်တရော်သီးကို ပေးလှူခဲ့ဖူးပါ
၏။ ပ။

၁၉ - ဟတ္ထပ္ပတာပကဒါယိကာဝိမာနဝတ္ထု (၈)

ဆွမ်းခံရဟန်းအား မီးအိုးကင်းကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၄၇၇။ အကျွန်ုပ်သည် ဆွမ်းခံလှည့်လည်သော ရဟန်းအား မီးအိုးကင်းကို ပေးလှူခဲ့ဖူးပါ၏။ပ။

၂၀ - သာကမုဋ်ဒါယိကာဝိမာနဝတ္ထု (၉)

ဆွမ်းခံရဟန်းအား ဟင်းရွက်တဆုပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၄၈၅။ အကျွန်ုပ်သည် ခရီးသွားသော ရဟန်းအား လက်တစ်ဆုပ်မျှသော ဟင်းရွက်ကို ပေးလှူခဲ့ဖူးပါ
၏။ ပ။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၂၁ - ပုပ္ဖကမုဋ်ဒါယိကာဝိမာနဝတ္ထု (၁၀)

ဆွမ်းခံရဟန်းအား ပန်းလက်တစ်ဆုပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၄၉၃။ အကျွန်ုပ်သည် ဆွမ်းခံလှည့်လည်သော ရဟန်းအား လက်တစ်ဆုပ်မျှသော ပန်းကို ပေးလှူခဲ့
ဖူးပါ၏။ပ။

၂၂ - မူလကဒါယိကာဝိမာနဝတ္ထု (၁၁)

ဆွမ်းခံရဟန်းအား အမြစ်ခဲဖွယ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၅၀၁။ အကျွန်ုပ်သည် ဆွမ်းခံလှည့်လည်သော ရဟန်းအား အမြစ် (ခဲဖွယ်) ကို ပေးလှူခဲ့ဖူးပါ၏။ပ။

၂၃ - နိမ္မမုဋ်ဒါယိကာဝိမာနဝတ္ထု (၁၂)

ဆွမ်းခံရဟန်းအား တမာရွက် တစ်ဆုပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၅၀၉။ အကျွန်ုပ်သည် ဆွမ်းခံလှည့်လည်သော ရဟန်းအား လက်တစ်ဆုပ်မျှသော တမာရွက်ကို
ပေးလှူခဲ့ဖူးပါ၏။ပ။

၂၄ - အမွကဋ္ဌိကဒါယိကာဝိမာနဝတ္ထု (၁၃)

ဆွမ်းခံရဟန်းအား ပုန်းရည်ချဉ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၅၁၇။ အကျွန်ုပ်သည် ဆွမ်းခံလှည့်လည်သော ရဟန်းအား ပုန်းရည်ချဉ်ကို ပေးလှူခဲ့ဖူးပါ၏။ပ။

၂၅ - မူလကဒါယိကာဝိမာနဝတ္ထု (၁၄)

ဆွမ်းခံရဟန်းအား နှမ်းဆီထွေးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၅၂၅။ အကျွန်ုပ်သည် ဆွမ်းခံလှည့်လည်သော ရဟန်းအား နှမ်းဆီထွေးကို ပေးလှူခဲ့ဖူးပါ၏။ပ။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၂၆ - ကာယဗန္ဓနဒါယိကာဝိမာနဝတ္ထု (၁၅)

ဆွမ်းခံရဟန်းအား ခါးပန်းကြိုးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၅၃၃။ အကျွန်ုပ်သည် ဆွမ်းခံလှည့်လည်သော ရဟန်းအား ခါးပန်းကြိုးကို ပေးလှူခဲ့ဖူးပါ၏။ပ။

၂၇ - အံသဗဒ္ဓကဒါယိကာဝိမာနဝတ္ထု (၁၆)

ဆွမ်းခံရဟန်းအား ပခုံးဖွဲ့ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၅၄၁။ အကျွန်ုပ်သည် ဆွမ်းခံ လှည့်လည်သော ရဟန်းအား ပခုံးဖွဲ့ကို ပေးလှူခဲ့ဖူးပါ၏။ပ။

၂၈ - အာယောဂပဋူဒါယိကာဝိမာနဝတ္ထု (၁၇)

ဆွမ်းခံရဟန်းအား အာယောဂပတ်ကို ပေးလှူခဲ့သောကြောင့် နတ်ပြည်၌ ဖြစ်လာရသော နတ်သမီး
၅၄၉။ အကျွန်ုပ်သည် ဆွမ်းခံ လှည့်လည်သော ရဟန်းအား အာယောဂပတ်ကို ပေးလှူခဲ့ဖူးပါ၏။ပ။

၂၉ - ဝိဇူပနဒါယိကာဝိမာနဝတ္ထု (၁၈)

ဆွမ်းခံရဟန်းအား လေးထောင့်ယပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၅၅၇။ အကျွန်ုပ်သည် ဆွမ်းခံ လှည့်လည်သော ရဟန်းအား လေးထောင့်ယပ်ကို ပေးလှူခဲ့ဖူးပါ၏။

။ပ။

၃၀ - တာလဝဏ္ဏဒါယိကာဝိမာနဝတ္ထု (၁၉)

ဆွမ်းခံရဟန်းအား ထန်းရွက်ယပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး
၅၆၅။ အကျွန်ုပ်သည် ဆွမ်းခံလှည့်လည်သော ရဟန်းအား ထန်းရွက်ယပ်ကို ပေးလှူခဲ့ဖူးပါ၏။ပ။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၃၁ - မောရဟတ္ထဒါယိကာဝိမာနဝတ္ထု (၂၀)

ဆွမ်းခံရဟန်းအား ဥဒေါင်းတောင်ခြင်နှင်ယပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၅၇၃။ အကျွန်ုပ်သည် ဆွမ်းခံ လှည့်လည်သော ရဟန်းအား ဥဒေါင်းတောင်တို့ဖြင့် ပြုအပ်သော ခြင်နှင်ယပ်ကို ပေးလှူခဲ့ဖူးပါ၏။ပ။

၃၂ - ဆတ္တဒါယိကာဝိမာနဝတ္ထု (၂၁)

ဆွမ်းခံရဟန်းအား ထီးကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၅၈၁။ အကျွန်ုပ်သည် ဆွမ်းခံ လှည့်လည်သော ရဟန်းအား ထီးကို ပေးလှူခဲ့ဖူးပါ၏။ပ။

၃၃ - ဥပါဟနဒါယိကာဝိမာနဝတ္ထု (၂၂)

ဆွမ်းခံရဟန်းအား ဖိနပ်ကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၅၈၉။ အကျွန်ုပ်သည် ဆွမ်းခံ လှည့်လည်သော ရဟန်းအား ဖိနပ်ကို ပေးလှူခဲ့ဖူးပါ၏။ပ။

၃၄ - ပူဝဒါယိကာဝိမာနဝတ္ထု (၂၃)

ဆွမ်းခံရဟန်းအား မွဲကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၅၉၇။ အကျွန်ုပ်သည် ဆွမ်းခံ လှည့်လည်သော ရဟန်းအား မွဲကို ပေးလှူခဲ့ဖူးပါ၏။ပ။

၃၅ - မောဒကဒါယိကာဝိမာနဝတ္ထု (၂၄)

ဆွမ်းခံရဟန်းအား ကတွတ်မွဲကို ပေးလှူခဲ့သောကြောင့် နတ်ပြည်၌ ဖြစ်ရသော နတ်သမီး

၆၀၅။ အကျွန်ုပ်သည် ဆွမ်းခံ လှည့်လည်သော ရဟန်းအား ကတွတ်မွဲကို ပေးလှူခဲ့ဖူးပါ၏။ပ။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု) ===

၅ - ဂုတ္တိလဝိမာန

၃၆ - သက္ခလိကာဒါယိကာဝိမာနဝတ္ထု (၂၅)

ဆွမ်းခံရဟန်းအား သကာခဲကို ပေးလှူခဲ့သောကြောင့် နတ်ပြည်၌ အခြံအရံ နတ်သမီး တစ်ထောင် ထက် သာလွန်သော နတ်သမီး ဖြစ်ရသူ

၆၁၃။ အကျွန်ုပ်သည် ဆွမ်းခံ လှည့်လည်သော ရဟန်းအား သကာခဲကို ပေးလှူခဲ့ဖူး ပါ၏။ပ။

၆၁၄။ ထိုအကျွန်ုပ်၏ ဝိမာန်ကို ရှုတော်မူပါလော့၊ အကျွန်ုပ်သည် အလိုရှိအပ်သော အဆင်းနှင့် ပြည့်စုံသော နတ်သမီး ဖြစ်ပါ၏။ အကျွန်ုပ်သည် အခြံအရံ နတ်သမီးတစ်ထောင်ထက် မြတ်ပါ၏။ ကောင်းမှုတို့၏ အကျိုးကို ရှုတော်မူပါလော့။

၆၁၅။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်းသည် ဖြစ်ပါ၏။ပ။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာအားလုံးတို့ကို ထွန်းပပါ ၏။

၆၁၇။ အလိုရှိအပ်သော အဆင်းရှိကုန်သော နတ်သမီးတို့ကို မြင်ရပြီ၊ ထို့ကြောင့် ဤတာဝတိံသာ နတ်ပြည်သို့ အကျွန်ုပ်၏ လာရောက်ခြင်းသည် ကောင်းသော လာရောက်ခြင်းပေတည်း၊ ယနေ့ အကျွန်ုပ်၏ မိုးသောက်ခြင်းသည် ကောင်းသော မိုးသောက်ခြင်းပေတကား၊ ယနေ့ အကျွန်ုပ်၏ အိပ်ရာမှ ထခြင်းသည် ကောင်းသော ထခြင်းပေတကား။

၆၁၈။ ထိုနတ်သမီးတို့၏ ကုသိုလ်တရားကို ကြားနာရ၍ အလှူပေးခြင်းဖြင့် လည်းကောင်း၊ ဣန္ဒြေတို့ကို ဆုံးမခြင်းဖြင့် လည်းကောင်း များစွာသော ကုသိုလ်ကို ပြုပါတော့အံ့၊ အကြင် နိဗ္ဗာန်သို့ ရောက်သည်ရှိသော် မစိုးရိမ်ရကုန်၊ ထိုအကျွန်ုပ် သည် များစွာသော ကုသိုလ်ကို ပြု၍ ထိုမစိုးရိမ်ရရာ နိဗ္ဗာန်အရပ်သို့ သွားပါတော့အံ့ (ဟု ဂုတ္တိလဆရာကဆို၏)။

ငါးခုမြောက်သော ဂုတ္တိလဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု) ===

၆ - ဒဒ္ဒလ္လဝိမာနဝတ္ထု

ရှေးဘဝက သံဃာတော်အား ရှစ်ပါးစာဆွမ်းကို လှူဒါန်းခဲ့ခြင်း အရေအတွက် များလှစွာသော ရဟန်းတို့အား ဆွမ်း အဖျော်ဖြင့် ရောင့်ရဲစေခဲ့ခြင်း သံဃိကဒါနကို ပြုခဲ့ခြင်းတို့ကြောင့် တာဝတိံသာ၌ သိကြားမင်းကပင် ငေးယူရလောက်အောင် ထွန်းတောက်ရောင်ဝါ ကြီးကျယ်စွာနှင့် သုဘဒ္ဒါအမည်ရ သော နတ်သမီး

၆၁၉။ များသော အခြံအရံရှိသော (ဘဒ္ဒါနတ်သမီး) သင်သည် အဆင်းအားဖြင့် လည်းကောင်း၊ အခြံအရံအားဖြင့် လည်းကောင်း ထွန်းလင်းတောက်ပလျက် တာဝတိံသာ နတ်အားလုံးတို့ကို အရောင် အဆင်းဖြင့် လွန်၍ တင့်တယ်ဘိ၏ (ဟု သုဘဒ္ဒါနတ်သမီးက ဆို၏)။

၆၂၀။ အကျွန်ုပ်သည် သင့်ကို မမြင်ဖူးပါ။ ဤယခု မြင်ရခြင်းသည် ရှေးဦးစွာ မြင်ရခြင်းပါတည်း။ အဘယ်နတ်ပြည်မှ လာ၍ အကျွန်ုပ်ကို (ဘဒ္ဒါဟု) အမည်ဖြင့် ခေါ်ဆိုဘိသနည်း (ဟု သုဘဒ္ဒါနတ်သမီး က မေး၏)။

၆၂၁။ အရှင်မဘဒ္ဒါ အကျွန်ုပ်သည် ရှေးလူ့ဘဝက သုဘဒ္ဒါအမည်ဖြင့် ဖြစ်ခဲ့ပါ၏။ သင်နှင့် လင်တူ မယားလည်း ဖြစ်ခဲ့ပါ၏။ သင်၏ ညီမငယ်လည်း ဖြစ်ခဲ့ပါ၏။

၆၂၂။ ထိုအကျွန်ုပ်သည် ခန္ဓာကိုယ်ပျက်စီးခြင်းကြောင့် ထိုလူ့အဖြစ်မှ လွတ်ကင်း၍ သေလွန်သည် ရှိသော် နိမ္မာနရတီပြည်၌ ဖြစ်ရပါ၏ (ဟု သုဘဒ္ဒါနတ်သမီးက ဖြေကြား၏)။

၆၂၃။ သုဘဒ္ဒါ သင်သည် မိမိဖြစ်ရာဘဝကို အကြင် နိမ္မာနရတီနတ်တို့၏ အတွင်းဝယ် ဖြစ်ရပါ၏ ဟု ပြောကြားဘိ၏။ ထိုနိမ္မာနရတီနတ်ဘုံတို့သို့ ကုသိုလ်များစွာပြုသော သတ္တဝါတို့သည် သာဓကရောင်နိုင် ကြကုန်၏။

၆၂၄။ ထိုသို့ဖြစ်လျက် သင်သည် အဘယ်အကြောင်းကြောင့် အဘယ်သူကမူလည်း ဆုံးမသည် ဖြစ်၍ အဘယ်သို့ သော သဘောရှိသော အလှူပေးခြင်းဖြင့် လည်းကောင်း၊ အဘယ်သို့ သဘောရှိသော အကျင့်သီလဖြင့် လည်းကောင်း အခြံအရံ အကျော်အစော ရှိပါသနည်း။

၆၂၅။ သုဘဒ္ဒါနတ်သမီး သင်သည် ဤသို့ သဘောရှိသော အခြံအရံ အကျော်အစောသို့ ရောက်၍ ပြန်ပြော များမြတ်သော အကျိုးထူးကို ရဘိသနည်း။ ဤအကျိုးထူးသည် အဘယ်ကုသိုလ်ကံ၏ အကျိုး ထူးပါနည်း။ သင့်ကို ငါ မေး ၏။ သင် ဖြေကြားပါလော့ (ဟု မေး၏)။

၆၂၆။ ရှေးဘဝက မြတ်သော အလှူကို ခံထိုက်သော သံဃာတော်အား ကြည်ညိုသော စိတ်ရှိသည် ဖြစ်၍ ရှစ်ပါးစာသော ဆွမ်းတို့ကို ကိုယ်ထိလက်ရောက် ပေးလှူခဲ့ပါ၏။

၆၂၇။ ထိုကုသိုလ်ကြောင့် အကျွန်ုပ်အား ထိုသို့ သဘောရှိသော အရောင်အဆင်း ဖြစ်ပါ၏။ပ။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပပါ၏ (ဟုဖြေကြား၏)။

၆၂၈။ ငါသည် ကိုယ်နှုတ်နှလုံး စောင့်စည်းကုန်သော မြတ်သော မဂ်အကျင့်ကို ကျင့်ကုန်သော သင့်ထက် (အရေ အတွက်) များစွာကုန်သော ရဟန်းတို့ကို ကြည်လင်သော စိတ်ရှိသည် ဖြစ်၍ ကိုယ်ထိ လက်ရောက် ဆွမ်းအဖျော်တို့ကို ရောင့်ရဲစေခဲ့ဖူးပါ၏။

၆၃၀။ ငါသည် သင့်ထက် များစွာ ပေးလှူခဲ့ပါလျက် ယုတ်နိမ့်သော (တာဝတိံသာနတ်ဘုံ) ၌ ဖြစ်လာရ၏။ သင်သည်ကား အနည်းငယ်မျှသာ ပေးလှူခဲ့ပါလျက် အဘယ်ကြောင့် ပြန့်ပြောများမြတ် သော အကျိုးထူးကို ရဘိသနည်း၊ သုဘဒ္ဒါ နတ်သမီး ဤအကျိုးသည် အဘယ်ကုသိုလ်ကံ၏ အကျိုးထူး ပါနည်း၊ သင့်ကို ငါ မေးပါ၏။ ဖြေကြားပါလော့ (ဟု မေး၏)။

၆၃၁။ ရှေးဘဝ၌ နှလုံးကို ပွားစေတတ်သော ရေဝတအမည်ရှိသော ရဟန်းသည် အကျွန်ုပ် ဖူးမြင် ဖူးသော ရဟန်း ဖြစ်ပါ၏။ မိမိလျှင် ရှစ်ယောက်မြောက်သော ထိုရေဝတမည်သော ရဟန်းကို ဆွမ်းဖြင့် အကျွန်ုပ် ပင့်ဖိတ်ခဲ့ပါ၏။

၆၃၂။ အကျွန်ုပ်၏ အကျိုးကို ရှေးရှုလိုလားသော ထိုအသျှင်ရေဝတသည် အကျွန်ုပ်ကို သနားသဖြင့် သံဃာတော်အား ပေးလှူလော့ဟု ဆို၏။ အကျွန်ုပ်သည် ထိုအသျှင်ရေဝတ၏ စကားကို လိုက်နာခဲ့ပါ၏။

၆၃၃။ သံဃာသို့ ရောက်သော ထိုအလှူသည် မနှိုင်းယှဉ်အပ်သော အကျိုး၌ တည်၏။ သင်သည် ပုဂ္ဂိုလ်တို့အား ပေးလှူခဲ့၏။ သင်၏ ထိုပုဂ္ဂိုလ်ကအလှူသည် အကျိုးမကြီး (ဟု ဖြေကြား၏)။

၆၃၄။ သံဃာတော်အား ပေးလှူသော ကုသိုလ်သည် အကျိုးကြီးမြတ်၏ဟု ယခုမှသာလျှင် အကျွန်ုပ် သိရပါ၏။ ထိုအကျွန်ုပ်သည် လူအဖြစ်သို့ ရောက်သည်ရှိသော် အလှူခံပုဂ္ဂိုလ်တို့၏ အခြင်း အရာကို သိ၍ ဝန်တိုမှုကင်းလျက် မမေ့မလျော့ဘဲ သံဃာအား လှူဖွယ်ဝတ္ထုတို့ကို အခါခါ ပေးလှူပါ တော့အံ့ (ဟုပြောဆိုခံ၏)။

၆၃၅။ ဘဒ္ဒါ အကြင်နတ်သမီးသည် သင်နှင့်အတူ စကားပြောဆို၏။ တာဝတိံသာနတ် အားလုံးတို့ ထက် အရောင်အဆင်းဖြင့် လွန်၍ တင့်တယ်၏။ ထိုနတ်သမီးသည် အဘယ်မည်သော နတ်သမီးနည်း (ဟု သိကြားမင်းက မေး၏)။

၆၃၆။ နတ်တို့အရှင် သိကြားမင်း (ထိုနတ်သမီးသည်) လူတို့ပြည်ဝယ် လူဖြစ်ခဲ့စဉ်အခါက အကျွန်ုပ် ၏ လင်တူမယားလည်း ဖြစ်ခဲ့ဖူးပါ၏။ ညီမငယ်လည်း ဖြစ်ခဲ့ဖူးပါ၏။ သံဃာအား အလှူဒါနတို့ကို ပေးလှူခြင်းကြောင့် ပြုအပ်ပြီးသော ကောင်းမှု ရှိသည်ဖြစ်၍ အထူးတင့်တယ်ပါ၏ (ဟု ဖြေကြား၏)။

၆၃၇။ ဘဒ္ဒါ ရှေးဘဝ၌ သင့်ညီမသည် မနှိုင်းယှဉ်အပ်သော ဂုဏ်ရှိသော သံဃာ၌ အလှူကို တည်စေသောကြောင့် လျောက်ပတ်သော အကြောင်းဖြင့် သင့်ထက် တင့်တယ်၏။

၆၃၈။ ထိုစကားမှန်၏။ အကြင်အလှူခံပုဂ္ဂိုလ်အား ပေးလှူသော ကုသိုလ်သည် အကျိုးကြီး မြတ်၏။ ထိုအလှူခံ ပုဂ္ဂိုလ်အား ပေးကမ်းခြင်း၏ အကျိုးကို ဂိဇ္ဈကုဋ်တောင်၌ (သီတင်းသုံးနေတော်မူသော) မြတ်စွာဘုရားအား ငါ မေးခဲ့ဖူး၏။

၆၃၉။ ပေးလှူကုန်သော လူတို့၏ လည်းကောင်း၊ ကုသိုလ်ကောင်းမှုကို လိုလားကုန်သည် ဖြစ်၍ ပြည့်စုံမှု တည်ရာ 'ဥပမိ' လျှင် အကျိုးရှိသည့် ကောင်းမှုကို ပြုကုန်သော သတ္တဝါတို့၏ လည်းကောင်း အဘယ် အလှူခံပုဂ္ဂိုလ်အား ပေးလှူ သော အလှူသည် အကျိုးကြီးမြတ်ပါသနည်း (ဟု ငါ မေးခဲ့ဖူး၏)။

၆၄၀။ အကြင် အလှူခံပုဂ္ဂိုလ်အား ပေးလှူသော ကုသိုလ်သည် အကျိုးကြီးမြတ်၏။ ထို အလှူခံ ပုဂ္ဂိုလ်အား ခွဲဝေပေးကမ်းခြင်း၏ အကျိုးကို လည်းကောင်း၊ သတ္တဝါတို့၏ ဥစ္စာဖြစ်သော ကံ၏ အကျိုးနှစ်ပါးကို လည်းကောင်း သိတော်မူသော မြတ်စွာဘုရားသည် ထိုအမေးကို ငါ့အား ဖြေကြားတော် မူ၏။

၆၄၁။ ကျင့်ဆဲ မဂ်ပုဂ္ဂိုလ် လေးယောက်တို့သည် လည်းကောင်း၊ ဖိုလ်၌ တည်ကုန်သော ပုဂ္ဂိုလ်လေး ယောက်တို့သည် လည်းကောင်း ဤပုဂ္ဂိုလ်ရှစ်ယောက် အပေါင်းသံဃာသည် ဖြောင့်မတ်ခြင်းသို့ ရောက် ၏။ ပညာသီလနှင့် ပြည့်စုံ၏။

၆၄၂။ ပေးလှူကုန်သော လူတို့၏ လည်းကောင်း၊ ကုသိုလ်ကောင်းမှုကို လိုလားကုန်သည် ဖြစ်၍ ပြည့်စုံမှု၏ တည်ရာ ‘ဥပဓိ’ လျှင် အကျိုးရှိသည့် ကောင်းမှုကို ပြုကုန်သော သတ္တဝါတို့၏ လည်းကောင်း သံဃာအား ပေးလှူသော ကုသိုလ် သည် အကျိုးကြီးမြတ်၏ (ဟု ဖြေကြားတော်မူ၏)။

၆၄၃။ ထိုသံဃာတော်သည်သာလျှင် ပြန်ပြော၏။ မင်းမြတ်သည့် အဖြစ်သို့ ရောက်၏။ သမုဒ္ဒရာသည် (ရေအားဖြင့်) မရေတွက်နိုင် သကဲ့သို့ ထိုသံဃာတော်သည် မိမိ၏ ဂုဏ်အားဖြင့် မရေတွက်နိုင်။ တရားတော်ကို ညွှန်ပြတတ်ကုန်သော လူတို့တွင် လုံ့လနှင့် ပြည့်စုံတော်မူသည့် မြတ်စွာဘုရား၏ တပည့်သား ဖြစ်ကုန်သော ပညာအလင်းကို ပြုတတ်ကုန်သော ထိုသံဃာတို့သည် သာလျှင် မြတ်ကုန်၏။

၆၄၄။ အကြင်သူတို့သည် သံဃာတော်ကို ရည်မှတ်၍ အလှူကို ပေးလှူကုန်၏။ ထိုသူတို့၏ ပေးလှူခြင်းသည် ကောင်းသော ပေးကမ်းလှူဒါန်း ပူဇော်ခြင်းပင်ဖြစ်၏။ သံဃာ၌ တည်သော ထိုအလှူကို အကျိုးကြီးမြတ်၏ (ဟု) လောက သုံးပါးကို သိတော်မူကုန်သော မြတ်စွာဘုရားတို့သည် ချီးမွမ်းတော် မူအပ်ကုန်၏။

၆၄၅။ လောက၌ အကြင်သူတို့သည် ဝမ်းမြောက်ဝမ်းသာ ဖြစ်ကြကုန်လျက် ဤသို့သဘော ရှိသော (သံဃာကို ရည်မှတ်၍ ပြုသည့်) ကောင်းမှုကို အဖန်တလဲလဲ အောက်မေ့ကုန်သည် ဖြစ်၍ သွားလာ လှည့်လည် နေကုန်၏။ ထိုသူတို့သည် ဝန်တိုမှု အညစ်အကြေးကို အကြောင်း အရင်းနှင့်တကွ ပယ်ဖျောက်ကုန်၍ (ပညာရှိတို့) အကဲ့ရဲ့ မခံရကုန်ဘဲ နတ်ပြည်သို့ ကပ်ရောက်ကြရကုန်၏။

ခြောက်ခုမြောက်သော ဒုဒ္ဒလ္လဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၇ - ပေသဝတီဝိမာနဝတ္ထု

မာဂဓတိုင်း နာဠကရွာ၌ သူကြွယ်အမျိုး၌ ချွေးမဖြစ်ရစဉ် အသျှင်သရီပုတြာမထေရ် မြတ်၏ ဥတုဇရုပ်အလောင်အား ပန်းတို့ဖြင့် ကြဲဖြန့် ပူဇော်ခဲ့ခြင်းကြောင့် ကြာမျိုးငါးအင် ပန်းသစ်ပင် အစုံအလင်တို့ဖြင့် ဝိုင်းရံသော ဝိမာန်၌ ချမ်းသာစွာ ခံစားရသော နတ်သမီး

၆၄၆။ ဖလ်ကျောက်တို့ဖြင့် ပြီးသော နံရံ ရွှေငွေကွန်ရက်တို့ဖြင့် ဖုံးလွှမ်းထားအပ်သော အထူးထူးသော အဆင်းရှိသည်ဖြစ်၍ အထွေထွေ ဆန်းကြယ်သော နေရာအပြင်ရှိသော၊ အလွန်မွေ့လျော်ဖွယ်ရှိသည့် နေရာဖြစ်သော ကုသိုလ်ကံက ဖန်ဆင်းအပ်သော (ရတနာခုနစ်ပါးတို့ဖြင့် ပြီးသော ဆန်းကြယ်သော) တုရိုက်တိုင်နှင့် ပြည့်စုံသော ရွှေသံတို့ဖြင့် ပြွမ်းသော တင့်တယ် ကျယ်ပြန့်သော ဤဝိမာန်ကို ငါမြင်ရ၏။

၆၄၇။ ကောင်းကင်ပြင်ဝယ် တန်ဆောင်မုန်းလအခါ အမိုက်မှောင်ကို ပယ်ဖျောက်တတ်သော ရောင်ခြည်တစ်ထောင် ဆောင်သော နေမင်းသည် အရပ်ဆယ်မျက်နှာတို့၌ ထွန်းလင်းတောက်ပသကဲ့သို့ လည်းကောင်း၊ ညအခါ ကောင်းကင် ထက်၌ တောက်ပသော မီးကဲ့သို့ လည်းကောင်း ထို့အတူသင်၏ ဤဝိမာန်သည် ထွန်းလင်းတောက်ပ၏။

၆၄၈။ လျှပ်စစ်နွယ်ကဲ့သို့ လည်းကောင်း၊ (အရောင်တောက်ပသည်ဖြစ်၍) မျက်စိကို ကျိန်းစပ်စေသကဲ့သို့ လည်းကောင်း ကောင်းကင်ပြင်၌ တည်သော ဤဝိမာန်သည် စိတ်နှလုံးကို နှစ်သက်စေဘိ၏။ စောင်း၊ မုရိုးစည်၊ ကြေးနင်း၊ ခွက်ခွင်း၊ လက်ခုပ်သံတို့ဖြင့် ပဲ့တင်ထပ်သော သင်၏ ဤဝိမာန်သည် သိကြားမြို့ကဲ့သို့ နတ်သမီး နတ်သား စည်းစိမ် ချမ်းသာတို့နှင့် ပြည့်စုံ၏။

၆၄၉။ ဤဝိမာန်၌ ကြာပဒုမ္မာ ကုမုဒြာ ကြာဖြူ ကြာနီ ကြာညိုသည် လည်းကောင်း၊ ဇွန်ပန်း ခေါင်ရမ်းပန်း လိပ်ဆူး ရွှေပန်းတို့သည် လည်းကောင်း၊ (ပင်လုံးကျွတ်) ပွင့်ကုန်သော အင်ကြင်းပင်တို့သည် လည်းကောင်း၊ ပွင့်ကုန်သော သော်ကပင်တို့သည် လည်းကောင်း ရှိကုန်၏။ ဤဝိမာန်သည် အထူးထူးသော မြတ်သော သစ်ပင်တို့၏ မွှေးကြိုင်သော အနံ့တို့ဖြင့် သင်းထုံကြိုင်လျှင်၏။

၆၅၀။ အခြံအရံရှိသော နတ်သမီး သင်၏ ဝိမာန်အနီး၌ တည်သော နှလုံးမွေ့လျော်ဖွယ် ကောင်းသော ရေကန်သည် ထင်းရှူးပင်၊ တောင်ပိန္နဲပင်၊ မွှေးကြိုင်သော ဘုဇကပင်တို့နှင့်လည်း ယှဉ်၏။ ထန်းအုန်းအစရှိသော မြက်မျိုး၊ ကောင်းစွာ ပွင့်၍ တွဲရရွဲကျသော နွယ်မျိုးတို့နှင့်လည်း ယှဉ်၏။ မြကွန်ရက်နှင့် တူသော ရေလည်း ရှိ၏။

၆၅၁။ ရေ၌ပေါက်ကုန်သော အပွင့်မျိုးဖြစ်ကုန်သော ပန်းပင်တို့သည် လည်းကောင်း၊ ကြည်းကုန်း၌ ပေါက်ကုန်သော အပင်မျိုး ဖြစ်ကုန်သော သစ်ပင်တို့သည် လည်းကောင်း၊ လူ့ပြည်၌ ရှိကုန်၊ မရှိကုန်သော သစ်ပင်၊ နတ်ပြည်၌ ဖြစ်ကုန် သော သစ်ပင်အားလုံးတို့သည် လည်းကောင်း သင်၏ နေရာဝိမာန်အနီး၌ ပေါက်ရောက်ကုန်၏။

၆၅၂။ ကော့သော မျက်တောင်ရှိသော နတ်သမီး ဤအကျိုးသည် အဘယ်သို့သော ကိုယ် နှုတ်နှလုံး စောင့်စည်း ခြင်း၊ ဣန္ဒြေကို ဆုံးမခြင်း၏ အကျိုး ဖြစ်ပါသနည်း၊ အကျိုးပေးရန် အားထုတ်အပ်သော အဘယ်ကံ၏ အစွမ်းဖြင့် သင်သည် ဤဝိမာန်၌ ဖြစ်လာရသနည်း၊ အကြင်ကံကြောင့် သင်သည် ဤဝိမာန်ကို ရ၏။ ငါ မေးမြန်းသည် အားလျော်စွာ ထိုကံကို ဖြေကြားပါလော့ (ဟု အသျှင်ဝင်္ဂီသကမေး၏)။

၆၅၃။ အကြင် ကုသိုလ်ကံကြောင့်လည်း ကြီးကြာ၊ ဥဒေါင်း၊ စင်ရော်ငှက် အပေါင်းတို့၏ သွားလာ ရာဖြစ်၍ ရေပေါ်ငှက်၊ ဟင်္သာငှက်မင်းတို့၏ ကျက်စားရာဖြစ်သော စွလီငှက်၊ ဥဩငှက်တို့၏ မြည်တွန် ရာဖြစ်သော ဤဗိမာန်ကို အကျွန်ုပ် ရအပ်ပါ၏။

၆၅၄။ အကြင် ကုသိုလ်ကံကြောင့်လည်း အထူးထူးသော အကိုင်းအခက်တို့ဖြင့် ဆန်းကြယ်သော သခွတ်ပင်၊ သပြေ ပင်၊ သော်ကပင်လည်း ရှိသော ဤဗိမာန်ကို အကျွန်ုပ် ရအပ်ပါ၏။ အရှင်ဘုရား (ဗိမာန်ရကြောင်းဖြစ်သော) ထိုကံကို အရှင်ဘုရားအား လျှောက်ကြားပါအံ့၊ နားထောင်တော်မူပါ။

၆၅၅။ အရှင်ဘုရား မဂဓတိုင်းမြတ်၏ အရှေ့အရပ်မျက်နှာ၌ နာဠကမည်သော ရွာရှိပါ၏။ ထိုရွာ၌ အကျွန်ုပ်သည် ရှေးဘဝက (သူကြွယ်မျိုးဝယ်) ချွေးမ ဖြစ်ခဲ့ဖူးပါ၏။ ထိုရွာ၌ အကျွန်ုပ်ကို ပေသဝတီဟူ၍ လူအများ သိကြပါကုန်၏။

၆၅၆။ အရှင်ဘုရား ထိုအကျွန်ုပ်သည် အကျိုးအကြောင်း၌ လိမ္မာတော်မူသည့် မြတ်စွာဘုရားကို ရှိသေ လေးစားတတ် သော နတ်လူအပေါင်းတို့ ပူဇော်အပ်သော များမြတ်သော ဂုဏ်ကျေးဇူး ရှိတော်မူသော မနှိုင်းယှဉ်အပ်သော ဂုဏ်ရှိသော ပရိနိဗ္ဗာန် စံလွန်တော်မူသော ဥပတိဿအမည်ရသော အသျှင်သာရိပုတ္တရာမထေရ်မြတ်ကို ဝမ်းမြောက်သော စိတ်ရှိသည် ဖြစ်၍ ပန်းတို့ဖြင့် ကြဲဖြန့် ပူဇော်ခဲ့ပါ ၏။

၆၅၇။ အရှင်ဘုရား အလွန်မြတ်သော အနုပါဒိသေသနိဗ္ဗာန်သို့ ကြွသွားတော်မူသော အဆုံးစွန် သော ကိုယ်ခန္ဓာကို ဆောင်သော ပြန့်ပြောကောင်းမြတ်သော ရဟန်းကို ပူဇော်ခြင်းကြောင့် အကျွန်ုပ် သည် လူ၌ဖြစ်သော ခန္ဓာကိုယ်ကို စွန့်ရ သည်ရှိသော် တာဝတိံသာနတ် အဖြစ်သို့ ရောက်၍ ဤနတ် ပြည်ဝယ် ဤဗိမာန်ကို အုပ်စိုးနေရပါ၏ (ဟု ဖြေကြား၏)။

ခုနစ်ခုမြောက်သော ပေသဝတီဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု) ===

၈ - မလ္လိကာဝိမာနဝတ္ထု

ပရိနိဗ္ဗာန်စံတော်မူသော မြတ်စွာဘုရားအား ရွှေ ငွေ ပတ္တမြား ပုလဲတို့ဖြင့် စီခြယ်သော ရွှေကွန်
ယက်ဖြင့် ဖုံးအပ်သဖြင့် သောဝဏ္ဏဇာလ အမည်ရသော မဟာလတာတန်ဆာကို တင်လွှမ်း ပူဇော်
ခဲ့ခြင်းကြောင့် ရွှေဝါရောင် အဆင်တန်ဆာ ရတနာအမျိုးမျိုး ဝတ်ဆင်ကာ တူရိယာအသံ ထွက်သော
ပန်းကုံးတို့ဖြင့် ရှုမဆုံးအောင် ဖြစ်လာရသော နတ်သမီး

၆၅၈။ ရွှေဝါရောင်အဝတ်ကို ဝတ်သော ရွှေဝါရောင် (တံခွန်)ရှိသော ရွှေဝါရောင် တန်ဆာတို့ဖြင့်
တန်ဆာဆင်အပ် သော နတ်သမီး သင်သည် ချောမွေ့ ပြေပြစ်ကုန်သော ရွှေဝါရောင် ကိုယ်ဝတ်တို့ဖြင့်
တန်ဆာမဆင်သော်လည်း (မိမိ ပင်ကိုယ်အဆင်းဖြင့်ပင်) တင့်တယ်လှဘိ၏။

၆၅၉။ ရွှေလက်ကောက်ဝတ်သော ရွှေဦးဆောက်ပန်းကို ပန်ဆင်သော (ရတနာချည်ဖြင့်ချုပ်သည့်)
ရွှေကွန်ရက်ငယ် ဖြင့် ဖုံးလွှမ်းသော ကိုယ်လည်းရှိသော အထူးထူးသော ရတနာပန်းကုံးလည်း ရှိသော
နတ်သမီး (သင်သည်) အဘယ်မည် သော နတ်သမီးနည်း။

၆၆၀။ (နတ်သမီး သင်၏ ကိုယ်၌ ဆင်မြန်းသော ရတနာပန်းကုံးသည်) သိင်္ဂီနိဂ္ဂေစင်ဖြင့်လည်း
ပြီး၏။ ပတ္တမြားနီ ဖြင့်လည်း ပြီး၏။ ပုလဲဖြင့်လည်း ပြီး၏။ ကြောင်မျက်ရွဲဖြင့်လည်း ပြီး၏။ ပတ္တမြားနီ
နှင့်တကွ ပတ္တမြားပြောက်ဖြင့်လည်း ပြီး၏။ ခိုမျက်စိနှင့် တူကုန်သော ပတ္တမြားတို့ဖြင့် ဆန်းကြယ်၏။

၆၆၁။ ဤပန်းကုံးတို့တွင် အချို့ အချို့သော ပန်းကုံးသည် ဥဒေါင်းသံကဲ့သို့ ကောင်းသော အသံ
ရှိ၏။ ဟင်္သာမင်း၏ အသံကဲ့သို့ သာယာသော အသံရှိ၏။ ကရဝိတ်ငှက်သံကဲ့သို့ သာယာ ချိုမြိန်သော
အသံရှိ၏။ အင်္ဂါငါးပါးရှိသော တူရိယာစည်မျိုး၌ ကောင်းစွာ တီးမှုတ်သော အသံကို ကြားရသကဲ့သို့
ထိုပန်းကုံးတို့၏ သာယာသော အသံကို ကြားရ၏။

၆၆၂။ သင်၏ ရထားသည်လည်း တင့်တယ်၏။ နှစ်သက်ဖွယ်ရှိ၏။ အထူးထူးသော ရတနာတို့ဖြင့်
ဆန်းကြယ်၏။ အထူးထူးသော အဆင်းသဏ္ဍာန် ရှိကုန်သော (လှည်းဘီး၊ လှည်းသန်အစရှိသော) ဓာတ်တို့
ဖြင့် ကောင်းစွာ ဝေဖန်အပ်သည် ဖြစ်၍သာလျှင် တင့်တယ်၏။

၆၆၃။ နတ်သမီး ရွှေစင်နှင့်တူသော အရောင်အဆင်းရှိသော ထိုရထား၌ တည်သော သင်သည်
ဤအလုံးစုံသော မြေအရပ်ကို ထွန်းပစေ၏။ ဤအကျိုးသည် အဘယ်ကုသိုလ်ကံ၏ အကျိုးနည်း၊ သင့်ကို
ငါ မေးပါ၏။ ဖြေကြားပါလော့ (ဟု အသျှင်နာရဒက မေး၏)။

၆၆၄။ မနှိုင်းယှဉ်နိုင်သော ဂုဏ်ကျေးဇူးတို့နှင့် ပြည့်စုံတော်မူသော ပရိနိဗ္ဗာန် စံတော်မူသော
ဂေါတမမြတ်စွာဘုရား၌ ကြည်ညိုသော စိတ်ရှိသည်ဖြစ်၍ အထူးထူးသော ပတ္တမြားရွှေစင်တို့ဖြင့်
ဆန်းကြယ်သော ပုလဲတို့ဖြင့်လည်း စီခြယ်အပ်သော ရွှေကွန်ရက်ဖြင့် ကောင်းစွာ ဖုံးလွှမ်းအပ်သည်
ဖြစ်သောကြောင့် သောဝဏ္ဏဇာလအမည်ရသော မဟာလတာ တန်ဆာကိုတင် လွှမ်း ပူဇော်ခဲ့ပါ၏။

၆၆၅။ အရှင်ဘုရား အကျွန်ုပ်သည် ဘုရားရှင်တို့ ချီးမွမ်းတော် မူအပ်သော ထိုကုသိုလ်ကံကို
ပြုရသောကြောင့် စိုးရိမ်ခြင်း ကင်းလျက် အနာရောဂါမရှိ ချမ်းချမ်းသာသာ မွေ့လျော်ရပါ၏ (ဟုဖြေကြား
၏)။

ရှစ်ခုမြောက်သော မလ္လိကာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝဂ် (ပါရိစ္ဆရဝိမာနဝတ္ထု) ===

၉ - ဝိသာလက္ခိဝိမာနဝတ္ထု

ရာဇဂြိုဟ်ပြည်တွင် သုနန္ဒာဥပါသိကာမဖြစ်စဉ် သဒ္ဓါသီလ ပြည့်စုံစွာနှင့် ရဟန်းသံဃာတို့အား အဝတ်အရုံ ဆွမ်း ကျောင်း ဆီမီးတန်ဆောင်တို့ကို လှူဒါန်းခဲ့ခြင်း ဥပုသ် စောင့်သုံးခဲ့ခြင်းတို့ကြောင့် တာဝတိံသာနတ်ပြည်၌ ရှုမဆုံးဖွယ် တင့်တယ်သော မျက်လုံးရှင် ယာဉ်ရထား အစုံရသော ကောင်းကျိုး ချမ်းသာနှင့် ပြည့်စုံသူ နတ်သမီး

၆၆၆။ တင့်တယ်ကျယ်ပြန့် မျက်လုံးခန့်သော နတ်သမီး နှလုံးမွေ့လျော် ပျော်ဖွယ်ရှိသော စိတ္တလ တာဥယျာဉ်၌ နတ်သမီးအပေါင်း ခြံရံလျက် ထက်ဝန်းကျင်မှ လှည့်လည်သွားလာနေသော သင်သည် အဘယ်အမည် ရှိပါသနည်း။

၆၆၇။ အကြင်အခါ တာဝတိံသာနတ်တို့သည် ဤဥယျာဉ်သို့ ဝင်ကုန်၏။ ထိုအခါ ဤစိတ္တလတာ ဥယျာဉ်သို့ လာရောက်ခြင်းဟူသော အကြောင်းကြောင့် ဆင်ယာဉ်၊ မြင်းယာဉ်စသော ယာဉ်တို့နှင့်တကွ သော၊ ယာဉ်ရထားတို့နှင့်တကွသော တာဝတိံသာနတ် အားလုံးတို့သည် ဆန်းကြယ်သော အခြင်းအရာ ရှိကုန်၏။

၆၆၈။ ဤအရပ်သို့ ရောက်လာ၍ ဥယျာဉ်၌ သွားလာလှည့်ပတ်သော သင်၏ ကိုယ်၌မူကား ဆန်းကြယ်သော အခြင်း အရာ မထင်ခဲ့။ နတ်သမီး အဘယ်ကုသိုလ်ကြောင့် သင်၏ ကိုယ် အဆင်းသည် ဤသို့ သဘောရှိသော စိတ္တလတာ ဥယျာဉ်၏ အရောင်ကို လွှမ်းမိုး၍ တည်ဘိသနည်း၊ ဤအကျိုးသည် အဘယ်ကုသိုလ်၏ အကျိုးနည်း၊ သင့်ကို ငါ မေးပါ၏။ ဖြေကြားပါလော့ (ဟု သိကြားမင်းက မေး၏)။

၆၆၉။ နတ်တို့အရှင် သိကြားမင်း အကြင် ကုသိုလ်ကံကြောင့် အကျွန်ုပ်၏ ကိုယ်အဆင်းသည် လည်းကောင်း၊ လားရာ ဂတိသည် လည်းကောင်း၊ နတ်တန်ခိုးသည် လည်းကောင်း၊ အာနုဘော်သည် လည်းကောင်း (ဤသို့ သဘောရှိ၏)။ ထိုကုသိုလ်ကံကို နားဆင်တော်မူပါလော့။

၆၇၀။ အကျွန်ုပ်သည် ရှေးဘဝ၌ နှလုံးမွေ့လျော်ဖွယ်ရှိသော ရာဇဂြိုဟ်ပြည်တွင် သုနန္ဒာ အမည်ရှိ သော ဥပါသိကာမ ဖြစ်ခဲ့ပါ၏။ ယုံကြည်မှု ‘သဒ္ဓါ’၊ စောင့်ထိန်းမှု ‘သီလ’ နှင့် ပြည့်စုံခဲ့ပါ၏။ အခါခပ်သိမ်း ခွဲဝေပေးကမ်းမှု၌ မွေ့လျော်ခဲ့ပါ၏။

၆၇၁။ ဖြောင့်မတ်ခြင်းသို့ ရောက်ကုန်သော ရဟန်းတို့၌ အထူးကြည်လင်သော စိတ်ဖြင့် အဝတ်အရုံကို လည်းကောင်း၊ ဆွမ်းကို လည်းကောင်း၊ ကျောင်းအိပ်ရာနေရာကို လည်းကောင်း၊ ဆီမီး တန်ဆောင်ကို လည်းကောင်း ပေးလှူခဲ့ ဖူးပါ၏။

၆၇၂။ အကျွန်ုပ်သည် လဆန်းပက္ခ လဆုတ်ပက္ခ၏ တစ်ဆယ့်လေးရက်မြောက်သော နေ့၌ လည်းကောင်း၊ တစ်ဆယ့် ငါးရက်မြောက်သော နေ့၌ လည်းကောင်း၊ ရှစ်ရက်မြောက်သော နေ့၌ လည်း ကောင်း၊ ဥပုသ်နေ့တို့၏ အကြိုနေ့ (အပိုနေ့) ၌ လည်းကောင်း အင်္ဂါရှစ်ပါးရှိသော ဥပုသ်နှင့် ပြည့်စုံခဲ့ ပါ၏။

၆၇၃။ ဥပုသ်ကို ကျင့်သုံးခဲ့ပါ၏။ အခါခပ်သိမ်း သီလတို့ကို စောင့်ထိန်းခဲ့ပါ၏။ (ကိုယ်နှုတ်ကို) စောင့်စည်းခဲ့ပါ၏။ ခွဲဝေ လှူဒါန်းခဲ့ပါ၏။ (ထိုကုသိုလ်ကြောင့်) ဝိမာန်၌ အကျွန်ုပ် နေရပါ၏။

၆၇၄။ အကျွန်ုပ်သည် အသက် သတ်ခြင်းမှလည်း ရှောင်ကြဉ်ခဲ့ပါ၏။ မမှန်စကား ပြောဆိုခြင်းမှ လည်းကောင်း၊ မပေး သည်ကို ခိုးယူခြင်းမှ လည်းကောင်း၊ လင်ကို ကျော်လွန်၍ ယောက်ျားတစ်ပါးနှင့်

သွားလာ လွန်ကျူး၍ ကျင့်ခြင်းမှ လည်းကောင်း၊ သေရည်သေအရက် သောက်ခြင်းမှ လည်းကောင်း ဝေးစွာရှောင်ကြဉ်ခဲ့ပါ၏။

၆၇၅။ အကျွန်ုပ်သည် သိက္ခာပုဒ်ငါးပါး၌ မွေ့လျော်ခဲ့ပါ၏။ အရိယသစ္စာတို့၌ လိမ္မာခဲ့ပါ၏။ စက္ခု ငါးပါး ရှိတော်မူ၍ အကျော်အစော အခြံအရံ ရှိတော်မူသော ဂေါတမမြတ်စွာဘုရား၏ တပည့် ဥပါသိကာမ ဖြစ်ခဲ့ပါ၏။

၆၇၆။ မိဖတို့အိမ်မှ ကျွန်မသည် အကျွန်ုပ်အတွက် အခါခပ်သိမ်း ပန်းကို ရှေးရှုဆောင်ခဲ့ပါ၏။ အကျွန်ုပ်သည် ထိုပန်း အားလုံးကိုပင်လျှင် မြတ်စွာဘုရား၏ စေတီတော်၌ ပူဇော်တင်လှူခဲ့ပါ၏။

၆၇၇။ ဥပုသ်နေ့၌မူကား အကျွန်ုပ်သည် စေတီတော်သို့ သွား၍ ကြည်ညိုသော စိတ်ရှိသည် ဖြစ်၍ ပန်းနံ့သာပျောင်း ကို ကိုယ်ထိလက်ရောက် စေတီတော်၌ တင်လှူပူဇော်ခဲ့ပါ၏။

၆၇၈။ သိကြားမင်း အကျွန်ုပ်သည် စေတီတော်၌ ပန်းကို တင်လှူပူဇော်ခဲ့သော ထိုကုသိုလ်ကံ ကြောင့် အကျွန်ုပ်၏ ကိုယ်အဆင်းသည် လည်းကောင်း၊ လားရာဂတိသည် လည်းကောင်း၊ နတ်တန်ခိုး သည် လည်းကောင်း၊ အာနုဘော်သည် လည်းကောင်း (ဤသို့ သဘောရှိပါ၏)။

၆၇၉။ သိကြားမင်း အကျွန်ုပ်သည် သီလရှိသူ ဖြစ်ခဲ့ပါ၏။ ထိုသီလသည် အကျိုး မပေးသေးပါ။ ငါသည်ကား အဘယ်သို့သော အကြောင်းဖြင့် သကဒါဂါမ်မိန်းမ ဖြစ်ရပါအံ့နည်းဟု အကျွန်ုပ် တောင့်တ ပါ၏ (ဟု ဖြေကြား၏)။

ကိုးခုမြောက်သောဝိသာလကိဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၃ - ပါရိစ္ဆတ္တကဝင် (ပါရိစ္ဆရဝိမာနဝတ္ထု) ===

၁၀ - ပါရိစ္ဆတ္တကဝိမာနဝတ္ထု

ရှေးဘဝက မြတ်စွာဘုရားအား သော်ကပန်းကို ဆပ်ကပ်ခဲ့သောကြောင့် ပင်လယ် ကသစ်ပင်၌ ပန်းကို သီကုံးကာ သာယာသော သီချင်းကို သီဆိုလျက် တူရိယာသံ ထွက်ပေါ်အောင် ပျော်ရွှင် ကခုန် နေရသော နတ်သမီး

၆၈၀။ နတ်သမီး သင်သည် နှစ်သက်ဖွယ် နှလုံးမွေ့လျော်ဖွယ်ကို ဖြစ်စေတတ်သော ‘ပါရိစ္ဆတ္တက’ အမည်ရှိသော ပင်လယ်ကသစ်ပင်၌ နတ်ပန်းကို သီကုံး၍ သီချင်းကို သီဆိုလျက် ကောင်းစွာ စံပျော် နေဘိ၏။

၆၈၁။ သင် ကနေစဉ်အခါဝယ် ထိုသင်၏ အင်္ဂါကြီးငယ်တို့မှ အခါခပ်သိမ်း သာယာနာ ပျော်ဖွယ်၊ နှလုံးမွေ့လျော်ဖွယ် ရှိကုန်သော နတ်၌ ဖြစ်သော အသံတို့သည် ထွက်ပေါ် ကျူးရင့်ကြကုန်၏။

၆၈၂။ သင် ကနေစဉ်အခါဝယ် ထိုသင်၏ အင်္ဂါကြီးငယ်တို့မှ အခါခပ်သိမ်း မွှေးကြိုင်သော အနံ့ရှိ၍ နှလုံးမွေ့လျော် ဖွယ် ရှိကုန်သော နတ်၌ ဖြစ်သော အနံ့တို့သည် ပျံ့လှိုင်ကုန်၏။

၆၈၃။ နတ်သမီး ကိုယ်ကို လှည့်လည် ယိမ်းနွဲ့လိုက်သည်ရှိသော် ဆံထုံးတို့၌ ပန်ဆင်အပ်ကုန်သော တန်ဆာတို့၏ အသံကို အင်္ဂါငါးပါးရှိသော တူရိယာ၏ အသံကဲ့သို့ ကြားရ၏။

၆၈၄။ လေညင်း တိုက်ခတ်သဖြင့် လေကြောင့် ထက်ဝန်းကျင်မှ လှုပ်ကုန်သော ဦးဆောက်ပန်းတို့၏ အသံကို အင်္ဂါ ငါးပါးရှိသော တူရိယာ၏ အသံကဲ့သို့ ကြားရ၏။

၆၈၅။ သင်၏ ဦးခေါင်း၌ မွှေးကြိုင်သော အနံ့ရှိသော နှလုံးမွှေးလျော်ခြင်းကို ဖြစ်စေတတ်သော ပန်းရနံ့သည် မဇ္ဈသကနတ်ပန်းကဲ့သို့ အရပ်မျက်နှာ အားလုံးတို့၌ ပျံ့လှိုင်၏။

၆၈၆။ နတ်သမီး သင်သည် ထိုမွှေးကြိုင်သော အနံ့ကိုသာ နမ်းရှူနေရ၏။ နတ်၌ ဖြစ်သော အဆင်းကိုသာ တွေ့မြင်နေရ၏။ ဤအကျိုးသည် အဘယ်ကုသိုလ်ကံ၏ အကျိုးပါနည်း၊ သင့်ကို ငါမေးပါ၏။ ဖြေကြားပါလော့ (ဟု အသျှင် မောဂ္ဂလ္လာန်က မေး၏)။

၆၈၇။ အကျွန်ုပ်သည် ပြီးပြီးပြတ်ထွက်သော အရောင်အလျှံရှိသော အဆင်းအနံ့နှင့် ပြည့်စုံသော သော်ကပန်းကုံးကို မြတ်စွာဘုရားအား ဆက်ကပ်ခဲ့ပါ၏။

၆၈၈။ အကျွန်ုပ်သည် ဘုရားရှင်တို့ ချီးမွမ်းတော်မူအပ်သော ထိုကုသိုလ်ကံကို ပြုရသောကြောင့် စိုးရိမ်မှု ကင်းလျက် အနာရောဂါ မရှိ ချမ်းချမ်းသာသာ မွှေးလျော်ရပါ၏ဟု (ဖြေကြား၏)။

ဆယ်ခုမြောက်သော ပါရိစ္ဆတ္တကဝိမာနဝတ္ထု ပြီး၏။

သုံးခုမြောက်သော ပါရိစ္ဆတ္တကဝဂ် ပြီး၏။

ဝိမာနဝတ္ထုပါဠိတော်

=== ၄ - မဒ္ဓိဋ္ဌကဝဂ် ===

၁ - မဒ္ဓိဋ္ဌကဝိမာနဝတ္ထု

ရှေးလူ့ဘဝက မြတ်စွာဘုရားကို ဖူးမြင်ရ၍ အင်ကြင်းပန်းတို့ဖြင့် ကြံဖြန့် ပူဇော်ခဲ့သောကြောင့် ရွှေသဲခင်းသော မြေအဖို့၌ မောင်းသော အဆင်းရှိသော ဗိမာန်၌ အင်ကြင်းတော ပန်းရနံ့တို့ဖြင့်၊ ကြိုင်လှိုင်သင်းယုံကာ ချမ်းသာစွာ ခံစားနေရသော နတ်သမီး

၆၈၉။ နတ်သမီး သင်သည် ရွှေသဲခင်းထားသော မြေအဖို့ရှိသော မောင်းသော အရောင်ရှိသော ဗိမာန်၌ ကောင်းစွာ တီးမှုတ်အပ်သော အင်္ဂါငါးပါးရှိသော တူရိယာဖြင့် မွေ့လျော်နေဘိ၏။

၆၉၀။ (သင်၏ သုစရိုက်ကုသိုလ်တရားက) ဖန်ဆင်းထားသော ရတနာဖြင့်ပြီးသော ထိုဗိမာန်မှ ဆင်းသက်ပြီးလျှင် အခါခပ်သိမ်း ပွင့်သော အင်ကြင်းတောသို့ သက်ဝင်ဘိ၏။

၆၉၁။ နတ်သမီး သင်သည် အကြင် အကြင် အင်ကြင်းပင်ရင်း၌ ရပ်တည်နေ၏။ သစ်ပင်တကာတို့ ထက် မြတ်သော ထိုထိုအင်ကြင်းပင်သည် အောက်သို့ ကိုင်းညွတ်လျက် ပန်းတို့ကို ချွေချ၏။

၆၉၂။ သင်၏ အင်ကြင်းတောသည် လေကြောင့် လှုပ်၏။ လေညင်း တိုက်ခတ်၏။ ငှက်အပေါင်း သည် မှီဝဲအပ်၏။ ထိုအင်ကြင်းတော၏ ရနံ့သည် မဇ္ဈသကနတ်ပန်းကဲ့သို့ အရပ်မျက်နှာ အားလုံးတို့၌ ယုံ့လှိုင်၏။

၆၉၃။ နတ်သမီး သင်သည် ထိုမွှေးကြိုင်သော အနံ့ကိုသာ နမ်းရှူနေရ၏။ နတ်၌ ဖြစ်သော အဆင်း ကိုသာ တွေ့မြင်နေရ၏။ ဤအကျိုးသည် အဘယ်ကုသိုလ်ကံ၏ အကျိုးပါနည်း၊ သင့်ကို ငါ မေးပါ၏။ ဖြေကြားပါလော့ (ဟု အသျှင် မောဂ္ဂလ္လာန်က မေး၏)။

၆၉၄။ အကျွန်ုပ်သည် လူတို့ပြည်ဝယ် လူဖြစ်ခဲ့စဉ်အခါက အရှင်သခင် အိမ်၌ ကျွန်မ ဖြစ်ခဲ့ဖူးပါ၏။ ထိုင်နေတော် မူသော မြတ်စွာဘုရားကို ဖူးမြင်ရ၍ အင်ကြင်းပန်းတို့ဖြင့် ကြံဖြန့်ပူဇော်ခဲ့ပါ၏။

၆၉၅။ အကျွန်ုပ်သည် အင်ကြင်းပန်းတို့ဖြင့်ပြီးသော ကောင်းစွာ ပြုအပ်သော ဦးဆောက် ပန်းကို လည်း မြတ်စွာဘုရားအား ကြည်လင်သော စိတ်ရှိသည်ဖြစ်၍ ကိုယ်ထိလက်ရောက် ကပ်လျှာခဲ့ပါ၏။

၆၉၆။ အကျွန်ုပ်သည် ဘုရားရှင်တို့ ချီးမွမ်းတော်မူအပ်သော ထိုကုသိုလ်ကံကို ပြုရသောကြောင့် စိုးရိမ်မှု ကင်းလျက် အနာရောဂါမရှိ ချမ်းချမ်းသာသာ မွေ့လျော်ရပါ၏ (ဟု ဖြေကြား၏)။

ရှေးဦးစွာသော မဒ္ဓိဋ္ဌကဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၄ - မဒ္ဒိဋ္ဌကဝဂ် ===

၂ - ပဘဿရဝိမာနဝတ္ထု

ရှေးလူ့ဘဝက ဆွမ်းခံရဟန်းအား ပန်းနှင့်တင်လဲကို လှူဒါန်းခဲ့သောကြောင့် နန္ဒဝန်ဥယျာဉ်၌ သိကြားမင်း ကဲ့သို့ တင့်တယ်လျက် ပြီးပြီးပြန်တောက်ပသော အဝတ်တံဆာ စန္ဒကူးနံ့သာ လိမ်းကျံသကဲ့သို့ နှစ်သက်ဖွယ်သော အကျိုးများ ကို ရရှိသော နတ်သမီး

၆၉၇။ ပြီးပြီးပြန် မြတ်သော အရောင်အဆင်းရှိသော ကောင်းစွာ နီသော အဝတ်ကို ဝတ်သော စန္ဒကူးဖြင့် လိမ်းကျံ ထား သကဲ့သို့ နှစ်သက်ဖွယ် ကိုယ်ရှိသော တင့်တယ်ခြင်းရှိသော တန်ခိုးအာနုဘော် ကြီးသော နတ်သမီး ငါ့ကို ရှိခိုးလာသော သင်ကား အဘယ်သူနည်း။

၆၉၈။ သင်၏ ပလ္လင်သည် အဖိုးများစွာ ထိုက်တန်၏။ အထူးထူးသော ရတနာတို့ဖြင့်လည်း ဆန်းကြယ်၏။ နှစ်သက် ဖွယ်လည်း ရှိ၏။ ယင်းပလ္လင်၌ ထိုင်နေသော သင်သည် နန္ဒဝန်ဥယျာဉ်၌ သိကြားမင်းကဲ့သို့ တင့်တယ်လှဘိ၏။

၆၉၉။ ကောင်းသော နတ်သမီး သင်သည် ရှေးဘဝ၌ အဘယ်သို့သော (သုစရိုက်) ကို ပြုကျင့်ခဲ့ ဖူးသနည်း၊ နတ်သမီး သင်သည် နတ်ပြည်လောက၌ အဘယ်ကုသိုလ်၏ အကျိုးကို ခံစားနေဘိသနည်း၊ ဤအကျိုးသည် အဘယ်ကုသိုလ်ကံ၏ အကျိုးပါနည်း၊ သင့်ကို ငါ မေးပါ၏။ ဖြေကြားပါလော့ (ဟု အသျှင်မောဂ္ဂလ္လာန်က မေး၏)။

၇၀၀။ အရှင်ဘုရား ဆွမ်းခံ လှည့်လည်သော အရှင်ဘုရားအား ပန်းကို လည်းကောင်း၊ တင်လဲကို လည်းကောင်း ပေးလှူခဲ့ပါ၏။ နတ်ပြည်လောကဝယ် ထိုကုသိုလ်ကံ၏ အကျိုးကို ခံစားရပါ၏။

၇၀၁။ အရှင်ဘုရား အကျွန်ုပ်အား နောင်တတစ်ဖန် ပူပန်မှုလည်း ဖြစ်နေပါ၏။ ချွတ်ယွင်းမှုကြောင့် ဆင်းရဲခြင်းလည်း ဖြစ်ပါ၏။ အရှင်ဘုရား ဘုရားဟော တရားတော်တို့ကို အကျွန်ုပ်သည် မနာခဲ့ရပါ။

၇၀၂။ အရှင်ဘုရား ထိုသို့သော အကြောင်းကြောင့် အရှင်ဘုရားအား အကျွန်ုပ် လျှောက်ထား တောင်းပန်ပါ၏။ အကြင်ပုဂ္ဂိုလ်သည် သနား စောင့်ရှောက်ထိုက်သူ ဖြစ်ရာ၏။ ထိုပုဂ္ဂိုလ်အား မြတ်စွာဘုရား ကောင်းစွာ ဟောထားတော် မူအပ်သော တရားတော်ကို ဆောက်တည်စေပါလော့။

၇၀၃။ အရှင်ဘုရား အကြင်နတ်တို့အား ဘုရားရတနာ၌ လည်းကောင်း၊ တရားရတနာ၌ လည်းကောင်း၊ သံဃာ ရတနာ၌ လည်းကောင်း ယုံကြည်မှု 'သဒ္ဓါတရား' ရှိ၏။ ထိုနတ်တို့သည် အသက် အားဖြင့် လည်းကောင်း၊ အကျော်အစော အခြံအရံအားဖြင့် လည်းကောင်း၊ အသရေအားဖြင့် လည်း ကောင်း အကျွန်ုပ်ထက် သာလွန်၍ တင့်တယ်ကြပါကုန်၏။

၇၀၄။ အခြားသော နတ်တို့သည် အကျွန်ုပ်ထက် တန်ခိုးအာနုဘော်အားဖြင့် လည်းကောင်း၊ အဆင်းအားဖြင့် လည်းကောင်း သာလွန်ပါကုန်၏။ အထူးသဖြင့် တန်ခိုးကြီးကြပါကုန်၏ (ဟု ဖြေကြား ၏)။

နှစ်ခုမြောက်သော ပဘဿရဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၄ - မဒ္ဒိဋ္ဌကဝဂ် ===

၃ - နာဂဝိမာနဝတ္ထု

ဗာရာဏသီပြည်၌ မြတ်စွာဘုရားအား ချဉ်းကပ်၍ အဝတ်အစုံကို လှူဒါန်းကာ ခြေတော်အစုံကို လက်အုပ်မိုး ရှိခိုးခဲ့သောကြောင့် ပတ္တမြား ရွှေကွန်ယက်တို့ဖြင့် ဖုံးလွှမ်း၍ ပြင်ဆင်ထားသော ဆင်ထက် သို့ တက်စီးလျက် ကောင်းကင်ခရီးဖြင့် သွားလာနိုင်ခြင်း၊ ပဒုမ္မာကြာ ရေကန်တို့ဖြင့် တူရိယာသံ စုံလင်စွာ ခံစားရခြင်းတို့နှင့် ပြည့်စုံသော နတ်သမီး

၇၀၅။ တန်ဆာဆင်ထားသော နတ်သမီး သင်သည် ပတ္တမြား ရွှေစင်တို့ဖြင့် စီခြယ်ထားသော ရွှေကွန်ရက်တို့ဖြင့် ဖုံးလွှမ်းထားသော ကောင်းစွာ ပြင်ဆင်ထားသော ကြီးစွာသော ဆင်မြတ်သို့ တက်စီး၍ ကောင်းကင်ခရီးဖြင့် ဤအရပ်သို့ ရောက်လာဘိ၏။

၇၀၆။ ဆင်၏ အစွယ်နှစ်ချောင်းတို့၌ ကြည်လင်သော ရေရှိသော ကောင်းစွာ ပွင့်သည့် ပဒုမ္မာကြာ ပန်းရှိသော ရေကန်တို့ကို ဖန်ဆင်းအပ်ကုန်၏။ ပဒုမ္မာကြာတို့၌လည်း တူရိယာအပေါင်းတို့သည် အလိုလို မြည်ကုန်၏။ စိတ်နှလုံးကို ဆောင်တတ်ကုန်သော ဤနတ်သမီးတို့သည် ကလည်း ကကုန်၏။ သီဆိုလည်း သီဆိုကြကုန်၏။

၇၀၇။ အာနုဘော်ကြီးသော နတ်သမီး သင်သည် နတ်တန်ခိုး အာနုဘော်နှင့် ပြည့်စုံခြင်းသို့ ရောက်၏။ လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့သနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော်ရှိသနည်း၊ အဘယ် ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာအားလုံးတို့၌ ထွန်းလင်းတောက်ပဘိသနည်း (ဟု အသျှင်ဝင်္ဂီသက မေး၏)။

၇၀၈။ အကျွန်ုပ်သည် ဗာရာဏသီပြည်၌ မြတ်စွာဘုရားအား ချဉ်းကပ်၍ အဝတ်အစုံကို ပေးလှူခဲ့ဖူးပါ၏။ မြတ်စွာဘုရား၏ ခြေတော်တို့ကို ရှိခိုး၍ မြေ၌ထိုင်ကာ နှစ်သက်သည် ဖြစ်၍ လက်အုပ်ချီခြင်းကိုလည်း ပြုခဲ့ပါ၏။

၇၀၉။ ရွှေစင်နှင့်တူသော အရောင်အဆင်း ရှိတော်မူသော မြတ်စွာဘုရားသည်လည်း အကျွန်ုပ်အား (သမုဒယသစ္စာ၊ ဒုက္ခသစ္စာတို့၏) မမြဲသည်၏ အဖြစ်ကို လည်းကောင်း၊ အကြောင်းတရားတို့ မပြုပြင်အပ်သော ဒုက္ခချုပ်ငြိမ်းရာ (နိရောဓသစ္စာ)၏ မြဲသည်၏ အဖြစ်ကို လည်းကောင်း၊ ဟောတော်မူပါ၏။ (မဂ္ဂသစ္စာ)ကိုလည်း ဟောတော်မူပါ၏။ ယင်းသို့ ဟောတော်မူခြင်းကြောင့် သစ္စာလေးပါးကို အကျွန်ုပ် သိရပါ၏။

၇၁၀။ အရှင်ဘုရား အကျွန်ုပ်သည် နည်းသော အသက် အပိုင်းအခြား ရှိသည်ဖြစ်၍ သေလွန်ခြင်းကြောင့် ထိုလူ့ဘဝမှ စုတေခဲ့သည်ရှိသော် တာဝတိံသာနတ်ပြည်၌ ဖြစ်၍ အခြံအရံနှင့် ပြည့်စုံရပါ၏။ အကျွန်ုပ်သည် သိကြားမင်း၏ နတ်ပြည်နှစ်ထပ် အရပ်မျက်နှာတို့၌ ထင်ရှားကျော်စော၍ ယသုတ္တရာ အမည်ရှိသော မယားတစ်ယောက် ဖြစ်ခဲ့ပါ၏ (ဟု လျှောက် ၏)။

သုံးခုမြောက်သော နာဂဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၄ - မဒ္ဒိဋ္ဌကဝဂ် ===

၄ - အလောမဝိမာနဝတ္ထု

ဗာရာဏသီပြည်၌ မြတ်စွာဘုရားအား မုယောမုန့်ခြောက်ကို ကိုယ်ထိလက်ရောက် လှူဒါန်းခဲ့သော ကြောင့် နတ်ပြည်တွင် အလောမဟူသော အမည်ဖြင့် အရပ်ဝန်းကျင် ရောင်ရှင်တောက်ပ ချမ်းသာ ခံစား ရသော နတ်သမီး

၇၁၁။ နတ်သမီး သောက်ရှူးကြွယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်း စေလျက် တည်နေဘိ၏။

၇၁၂။ နတ်သမီး အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း ။ပ။ အဘယ် ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပဘိသနည်း (ဟု အသျှင်မောဂ္ဂလ္လာန်က မေး၏)။

၇၁၄။ ထိုနတ်သမီးသည် ဝမ်းမြောက်ဝမ်းသာ။ပ။ ဤ (မျက်မှောက်ဖြစ်သော) အကျိုး၏ အကြောင်း ကံ ပြဿနာကို မေးမြန်းသည် အားလျော်စွာ ဖြေကြားလျှောက်ထား၏။

၇၁၅။ အကျွန်ုပ်သည်ကား ဗာရာဏသီပြည်၌ နေမင်း၏ အဆွေ ဖြစ်တော်မူသော မြတ်စွာဘုရား အား ကြည်ညိုသော စိတ်ရှိသည်ဖြစ်၍ မုယောမုန့်ခြောက်ကို ကိုယ်ထိလက်ရောက် ပေးလှူခဲ့ဖူးပါ၏။

၇၁၆။ ခြောက်လည်း ခြောက်၍ ဆားလည်း မပါသော မုယောမုန့် အလှူ၏ အကျိုးကို ရှုတော်မူပါ လော့၊ နတ် ချမ်းသာသို့ ရောက်သော အလောမအမည်ရှိသော အကျွန်ုပ်ကို မြင်ရသည်ရှိသော် အဘယ် သူသည် ကောင်းမှုကို မပြုဘဲ နေတော့အံ့နည်း။

၇၁၇။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ရပါ၏။ပ။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပပါ၏ (ဟု ဖြေကြား၏)။

လေးခုမြောက်သော အလောမဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၄ - မဒ္ဒိဋ္ဌကဝဂ် ===

၅ - ကဒ္ဓိကဒါယိကာဝိမာနဝတ္ထု

အန္ဓကဝိန္ဒုမြို့၌ မြတ်စွာဘုရားအား ဆီးသီးရည်ဖြင့်ချက်၍ ဆီမွှေးသတ်ထားသော ပုံးရည်ကို လှူဒါန်းခဲ့သောကြောင့်၎င်း ပိတ်ချင်းသီး ကြက်သွန်ပန်းနှင့် ရောသော ပုန်းရည်ကို အသျှင်အာနန္ဒာမှ တစ်ဆင့် လှူဒါန်းခဲ့သောကြောင့် ၎င်းသောက်ရှူးကြယ်အသွင် တောက်ပ နတ်ချမ်းသာ ခံစားရသော နတ်သမီး

၇၁၉။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်း စေလျက် တည်နေဘိ၏။

၇၂၀။ အဘယ်ကုသိုလ်ထူးကြောင့် သင့်အား ထိုသို့သော အရောင်အဆင်း ဖြစ်သနည်း။ပ။ အဘယ် ကုသိုလ်ထူးကြောင့် သင်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်းတောက်ပဘိ သနည်း (ဟု အသျှင်မောဂ္ဂလ္လာန်က မေး၏)။

၇၂၂။ ထိုနတ်သမီးသည် ဝမ်းမြောက်ဝမ်းသာ။ပ။ ဤ(မျက်မှောက်ဖြစ်သော) အကျိုး၏ အကြောင်း ကံ ပြဿနာကို ဖြေကြားလျှောက်ထား၏။

၇၂၃။ အကျွန်ုပ်သည် အန္ဓကဝိန္ဒုမြို့၌ နေမင်း၏ အဆွေ ဖြစ်တော်မူသော မြတ်စွာဘုရားအား ဆီးသီးရည်ဖြင့် ကောင်းစွာချက်၍ ဆီမွှေးသတ်ထားသော ပုန်းရည်ကို ပေးလှူခဲ့ဖူးပါ၏။

၇၂၄။ ဖြောင့်မတ်ခြင်းသို့ ရောက်တော်မူသော မြတ်စွာဘုရား၌ အထူးကြည်လင်သော စိတ်ဖြင့် ပိတ်ချင်းသီး ကြက်သွန်ပန်းရင်းနှင့် ရောယှက်သော ပုန်းရည်ကို (အသျှင်အာနန္ဒာမှ တစ်ဆင့်) ပေးလှူခဲ့ ပါ၏။

၇၂၅။ အရှင်ဘုရား အင်္ဂါကြီးငယ် အလုံးစုံ ကောင်းခြင်းရှိသော လင်၏ ရှုမငြီးသော မိန်းမသည် စကြာဝတေးမင်း၏ မိဖုရားဖြစ်သော်လည်း ထိုမိဖုရားအဖြစ်သည် ပုန်းရည်ကို ပေးလှူသော တစ်ခုသော ကံ၏ (အကျိုးကို) တစ်ဆယ့်ခြောက် စိတ် စိတ်၍ တစ်စိတ်လောက်မျှ တန်ဖိုးမရှိပေ။

၇၂၆။ ရွှေစင် နိက္ခတစ်သိန်း၊ မြင်းတစ်သိန်း၊ အဿတိုရ်မြင်းကသော ရထားတစ်သိန်း၊ ပတ္တမြား နားတောင်း ဝတ်ဆင် ကုန်သော သမီးကညာ တစ်သိန်း (ဤအလုံးစုံတို့သည်လည်း) ဤပုန်းရည်ကို ပေးလှူသော တစ်ခုသောကံ၏ (အကျိုးကို) တစ်ဆယ့်ခြောက်စိတ် စိတ်၍ တစ်စိတ်လောက်မျှ တန်ဖိုး မရှိကြပေကုန်။

၇၂၇။ ဟိမဝန္တာတောင်၌ ဖြစ်ကုန်သော စဉ်းငယ်ညွတ်သော အစွယ်ရှိကုန်သော ကြီးစွာသော စစ်ထိုးခြင်းကို ရွက်ဆောင်နိုင်ကုန်သော ရွှေကကြိုး တင်အပ်ကုန်သော ရွှေတန်ဆာတို့ဖြင့် ဖွဲ့အပ်သော ကိုယ်ရှိကုန်သော မာတင်္ဂမျိုး ဖြစ်ကုန်သော ဆင်အကောင် တစ်ရာတို့သည် ဤပုန်းရည်ကို ပေးလှူသော တစ်ခုသောကံ၏ အကျိုးကို တစ်ဆယ့်ခြောက်စိတ် စိတ်၍ တစ်စိတ်လောက်မျှ တန်ဖိုး မရှိကြပေကုန်။

၇၂၈။ ဤလောက၌ အကြင်သူသည် ကျွန်းကြီးလေးကျွန်းတို့ကို အစိုးရခြင်းကို ပြုရာ၏။ ထိုသူ၏ ထိုစကြာဝတေးမင်း စည်းစိမ်သည် ဤပုန်းရည်ကို ပေးလှူသော တစ်ခုသောကံ၏ (အကျိုးကို) တစ်ဆယ့် ခြောက်စိတ် စိတ်၍ တစ်စိတ်လောက် မျှ တန်ဖိုး မရှိပေ (ဟု ဖြေကြား၏)။

ငါးခုမြောက်သော ကဒ္ဓိကဒါယိကာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၄ - မဒ္ဒိဋ္ဌကဝဂ် ===

၆ - ဝိဟာရဝိမာနဝတ္ထု

ဝိသာခါကျောင်းအမ ပုဗ္ဗာရုံကျောင်း ပူဇော်ပွဲကျင်းပရာတွင် ဝမ်းမြောက်ဝမ်းသာ အနုမောဒနာ (သာဓု) ခေါ်ခဲ့သောကြောင့် နတ်ပြည်တွင် လှမျိုးစုံ ကြက်သရေ တူရိယာသံ အထွေထွေတို့ဖြင့် ဆယ့်ခြောက်ယူဇနာရှိသော ဝိမာန်၌ ပျော်စံရသော နတ်သမီး

၇၂၉။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်လိုဖွယ်သော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်း စေလျက် တည်နေဘိ၏။

၇၃၀။ သင် ကနေစဉ် အခါဝယ် ထိုသင်၏ အင်္ဂါကြီးငယ်တို့မှ အခါခပ်သိမ်း သာယာနာ ပျော်ဖွယ်၊ နှလုံးမွေ့လျော်ဖွယ် ရှိကုန်သော နတ်၌ဖြစ်သော အသံတို့သည် ထွက်ပေါ်ကျူးရင့်ကြကုန်၏။

၇၃၁။ သင် ကနေစဉ် အခါဝယ် ထိုသင်၏ အင်္ဂါကြီးငယ်တို့မှ အခါခပ်သိမ်း မွှေးကြိုင်သော အနံ့ရှိ၍ နှလုံးမွေ့လျော်ဖွယ် ရှိကုန်သော နတ်၌ဖြစ်သော အနံ့တို့သည် ပျံ့လှိုင်ကုန်၏။

၇၃၂။ နတ်သမီး ကိုယ်ကို လှည့်လည်ယိမ်းနွဲ့ လိုက်သည်ရှိသော် ဆံထုံးတို့၌ ပန်ဆင်အပ်ကုန်သော တန်ဆာတို့၏ အသံကို အင်္ဂါငါးပါးရှိသော တူရိယာသံ ကဲ့သို့ ကြားရ၏။

၇၃၃။ လေညင်း တိုက်ခတ်သဖြင့် လေကြောင့် ထက်ဝန်းကျင်မှ လှုပ်ကုန်သော ဦးဆောက်ပန်းတို့၏ အသံကို အင်္ဂါ ငါးပါးရှိသော တူရိယာသံ ကဲ့သို့ ကြားရ၏။

၇၃၄။ သင်၏ ဦးခေါင်း၌ မွှေးကြိုင်သော အနံ့ရှိသော နှလုံးမွေ့လျော်ခြင်းကို ဖြစ်စေတတ်သော ပန်းရနံ့သည် မဇ္ဈသက နတ်ပန်းကဲ့သို့ အရပ်မျက်နှာ အားလုံးတို့၌ ပျံ့လှိုင်ပါ၏။

၇၃၅။ နတ်သမီး သင်သည် ထိုမွှေးကြိုင်သော အနံ့ကိုသာ နမ်းရှူနေရ၏။ နတ်၌ ဖြစ်သော အဆင်းကိုသာ တွေ့မြင်နေရ၏။ ဤအကျိုးသည် အဘယ်ကုသိုလ်ကံ၏ အကျိုးပါနည်း၊ သင့်ကို ငါ မေးပါ၏၊ ဖြေကြားပါလော့ (ဟု အသျှင်အနုရုဒ္ဓါက မေး၏)။

၇၃၆။ အရှင်ဘုရား အကျွန်ုပ်၏ အဆွေခင်ပွန်းမ (ဝိသာခါ)သည် သာဝတ္ထိပြည်၌ သံဃာတော်၏ (အကျိုးငှါ) ပုဗ္ဗာရုံ ကျောင်းတော်ကြီးကို ဆောက်လုပ်၏။ ထို(ကျောင်းတော်ကြီး ပူဇော်ပွဲကျင်းပသော) အခါဝယ် ထိုကျောင်းတော်ကြီးကို လည်းကောင်း၊ နှစ်သက်ကြည်နူးဖွယ် ပူဇော်ပွဲကြီးကို လည်းကောင်း မြင်ရ၍ ကြည်ညိုသောကြောင့် ဝမ်းမြောက်ဝမ်းသာ အနုမောဒနာ ပြုခဲ့ပါ၏။

၇၃၇။ အကျွန်ုပ်၏ ထိုဝမ်းမြောက်ဝမ်းသာ အနုမောဒနာ သက်သက်ကြောင့်ပင်လျှင် မဖြစ်ဖူးမြဲ ဖြစ်၍ ရှုချင်စဖွယ် ဖြစ်သော ထက်ဝန်းကျင် တစ်ဆယ့်ခြောက်ယူဇနာရှိသော ဝိမာန်ကို ရခဲ့ပါ၏။ ထို ဝိမာန်သည် အကျွန်ုပ်ကောင်းမှု၏ အာနုဘော်ကြောင့် ကောင်းကင်၌ သွားနိုင်ပါ၏။

၇၃၈။ ပုံစံတူ အတိုင်းအရှည် တူကုန်သော ပြာသာဒ်ဆောင်ပေါက်သော အကျွန်ုပ်၏ ဝိမာန်တို့သည် ထက်ဝန်းကျင် ယူဇနာတစ်ရာ တိုင်တိုင် အလွန်တောက်ပ စေကုန်လျက် ထွန်းလင်းပါကုန်၏။

၇၃၉။ အကျွန်ုပ်၏ ဤဝိမာန်၌ ရေကန်တို့သည် နှလုံးမွေ့လျော်ဖွယ် ရှိကုန်၏။ ငါးအပေါင်းတို့ မှီဝဲအပ်ကုန်၏။ ကြည်သော ရေရှိကုန်၏။ အထူးသဖြင့် ကြည်လင်ကုန်၏။ ရွှေအတိပြီးသော သဲတို့ဖြင့် ခင်းထားအပ်ပါကုန်၏။

၇၄၀။ အထူးထူးသော ကြာပဒုမ္မာမျိုးတို့ဖြင့် ဖုံးလွှမ်းအပ်ကုန်၏။ ကြာဖြူ ပုဏ္ဏရိတ်မျိုးတို့ဖြင့်လည်း ဖုံးလွှမ်းအပ်ကုန်၏။ လေညင်းတိုက်ခတ်သဖြင့် လှုပ်ကုန်သော နှစ်သက်မြတ်နိုးဖွယ် မွေးကြိုင်သော ရနံ့တို့ သည် ထက်ဝန်းကျင် ပျံ့လှိုင်ကုန်၏။

၇၄၁။ ဗိမာန်အနီး၌ သပြေပင်တို့သည် လည်းကောင်း၊ ပိန္နဲပင်တို့သည် လည်းကောင်း၊ ထန်းပင်တို့ သည် လည်းကောင်း၊ အုန်းတောတို့သည် လည်းကောင်း၊ အထူးထူးသော သစ်ပင်တို့သည် လည်းကောင်း မစိုက်ပျိုးရကုန်ဘဲ ပေါက် ကုန်၏။

၇၄၂။ အကြင်သူသည် အထူးထူးသော တူရိယာသံတို့ဖြင့် ခြိမ့်ခြိမ့်ညံ့၍ နတ်သမီး အပေါင်းတို့ ကြွေးကြော်သံရှိသော ဤဗိမာန်ကို အိပ်မက်၌မူလည်း မြင်မက်ရာ၏။ ထိုအိပ်မက်၌ မြင်မက်သူသော်မှ လည်း နှစ်သက်ရာ၏။

၇၄၃။ ဤသို့သဘောရှိသော မဖြစ်ဖူးမြဲ ဖြစ်၍ ရှုချင်စဖွယ်ဖြစ်သော ထက်ဝန်းကျင်မှ ထွန်းပသော အရောင်ရှိသော ဗိမာန်သည် အကျွန်ုပ်၏ ကံကြောင့် ဖြစ်ပါ၏။ (ထို့ကြောင့်) ကောင်းမှုတို့ကို ပြုခြင်းငှါ သင့်လှပါ၏ (ဟု လျှောက်၏)။

၇၄၄။ ထိုဝမ်းမြောက်ဝမ်းသာ အနုမောဒနာ သက်သက်ကြောင့်ပင်လျှင် သင် နတ်သမီးသည် မဖြစ် ဖူးမြဲ ဖြစ်၍ ရှုချင်စဖွယ်ဖြစ်သော ဗိမာန်ကို ရပေသေး၏။ အကြင် ဝိသာခါ အမျိုးသမီးသည် (ပုဗ္ဗာရုံ) ကျောင်းအလှူကို ပေးလှူ၏။ ထိုဝိသာခါ အမျိုးသမီး၏ လားရာဂတိကို သင် ပြောဆိုပါလော့၊ ထို (ဝိသာခါ) အမျိုးသမီးသည် အဘယ်ဘုံ၌ ဖြစ်လေ သနည်း (ဟု အသျှင်အနုရုဒ္ဓါက မေး၏)။

၇၄၅။ အသျှင်ဘုရား ထိုအကြင် အမျိုးသမီးဝိသာခါသည် အကျွန်ုပ်၏ အဆွေခင်ပွန်းမ ဖြစ်ခဲ့ဖူးပါ ၏။ သစ္စာလေးပါး တရားကို သိပြီးသော ထိုအမျိုးသမီးဝိသာခါသည် သံဃာတော်၏ အကျိုးငှါ (ပုဗ္ဗာရုံ) ကျောင်းတော်ကြီးကို ဆောက်လုပ်စေ၏။ (ဆွမ်းသင်္ကန်းစသော များမြတ်သော) အလှူကို ပေးလှူ၏။ ထိုအမျိုးသမီး ဝိသာခါသည် နိမ္မာနရတိနတ်ဘုံ၌ ဖြစ်ပါ၏။

၇၄၆။ (ထိုနတ်ဘုံ၌) သုနိမ္မိတအမည်ရှိသော နိမ္မာနရတိနတ်မင်းကြီး၏ မိဖုရားဖြစ်ပါ၏။ ထိုဝိသာခါ နတ်သမီး၏ ကံအကျိုးကို ကြံစည်ခြင်းငှါ မတတ်နိုင်ပါ။ ထိုဝိသာခါသည် အဘယ်ဘုံ၌ ဖြစ်လေသနည်း ဟူသော အမေးပြဿနာကို (အရှင်ဘုရားသည်) မေးတော်မူပါ၏။ ထိုအမေးပြဿနာကို အရှင်ဘုရား အား ဟုတ်မှန်သောအတိုင်း အကျွန်ုပ် ဖြေကြားပါ၏။

၇၄၇။ ထို့ကြောင့် နှစ်သက်သော စိတ်ရှိကုန်သည်ဖြစ်၍ သံဃာတော်အား လှူဖွယ်တို့ကို ပေးလှူကြ ကုန်လော့၊ ကြည်ညိုသောစိတ် ရှိကုန်သည်ဖြစ်၍ တရားတော်ကိုလည်း နာကြကုန်လော့၊ သင်တို့သည် အလွန်ရခဲသော လူအဖြစ် ရခြင်းကို ရအပ်၏ဟု အခြားသူတို့ကိုလည်း ဆောက်တည်ပါစေကုန်လော့။

၇၄၈။ ဗြဟ္မာမင်းအသံနှင့်တူသော အသံရှိတော်မူသော၊ ရွှေစင်နှင့်တူသော အရေအဆင်း ရှိတော်မူ သော၊ အရိယာမဂ်ဖြင့် နတ်နှင့်တကွသော လောက၏ အကြီးအမှူး ဖြစ်တော်မူသော မြတ်စွာဘုရား သည် သုဂတိသို့ ရောက်ကြောင်း ခရီးကို ဟောတော်မူ၏။ နှစ်သက်သော စိတ်ရှိကုန်သည် ဖြစ်၍ သံဃာ တော်အား အလှူတို့ကို ပေးလှူကြကုန်လော့၊ ယင်းသံဃာတော်၌ ပေးလှူအပ်သော အလှူတို့သည် အကျိုးကြီးမြတ်ကုန်၏။

၇၄၉။ အကြင် ပုဂ္ဂိုလ်ရှစ်ယောက်တို့ကို ဘုရားပစ္စေကဗုဒ္ဓါ ရဟန္တာဖြစ်ကုန်သော သူတော်ကောင်း တို့သည် ချီးမွမ်းအပ်ကုန်၏။ ထိုပုဂ္ဂိုလ်တို့သည် လေးယောက်အစုံတို့ ဖြစ်ကုန်၏။ မြတ်စွာဘုရား၏ တပည့်ဖြစ်ကုန်သော ထိုပုဂ္ဂိုလ်တို့သည် လှူဖွယ်တို့ကို ခံယူခြင်းငှါ ထိုက်ကုန်၏။ ထိုပုဂ္ဂိုလ်တို့အား ပေးလှူ ကုန်သော လှူဖွယ်ဝတ္ထုတို့သည် များမြတ်သော အကျိုးရှိ ကုန်၏။

၇၅၀။ ကျင့်ဆဲ မဂ်ပုဂ္ဂိုလ် လေးယောက်တို့သည် လည်းကောင်း၊ ဖိုလ်၌ တည်သော ပုဂ္ဂိုလ် လေးယောက်တို့သည် လည်းကောင်း ဤပုဂ္ဂိုလ် ရှစ်ယောက်အပေါင်း သံဃာသည် ဖြောင့်မတ်ခြင်းသို့ ရောက်၏။ ပညာ သီလနှင့် ပြည့်စုံ၏။

၇၅၁။ ပေးလှူကုန်သော လူတို့၏ လည်းကောင်း၊ ကောင်းမှုကို လိုလားကုန်သည်ဖြစ်၍ ပြည့်စုံမှု၏ တည်ရာ ‘ဥပမိ’ လျှင် အကျိုးရှိသည့် ကောင်းမှုကို ပြုကုန်သော သတ္တဝါတို့၏ လည်းကောင်း သံဃာအား ပေးလှူသော အလှူသည် များမြတ်သော အကျိုးရှိ၏။

၇၅၂။ ထိုသံဃာတော်သည်သာလျှင် ပြန်ပြော၏။ မြင့်မြတ်သည့် အဖြစ်သို့ ရောက်၏။ သမုဒ္ဒရာသည် (ရေအားဖြင့်) မရေတွက်နိုင် သကဲ့သို့ ထိုသံဃာတော်သည် (မိမိ၏ဂုဏ်အားဖြင့်) မရေတွက်နိုင်၊ တရားတော်ကို ညွှန်ပြတတ်ကုန်သော လူတို့တွင် လုံ့လနှင့် ပြည့်စုံတော်မူသည့် မြတ်စွာဘုရား၏ တပည့်သား ဖြစ်ကုန်သော ပညာအလင်းကို ပြုတတ်ကုန်သော ထိုသံဃာတို့သည် သာလျှင် မြတ်ကုန်၏။

၇၅၃။ အကြင် သူတို့သည် သံဃာတော်ကို ရည်မှတ်၍ အလှူကို ပေးလှူကုန်၏။ ထိုသူတို့၏ ပေးလှူခြင်းသည် ကောင်းသော ပေးကမ်းလှူဒါန်း ပူဇော်ခြင်းပင် ဖြစ်၏။ သံဃာ၌ တည်သော ထိုအလှူကို အကျိုးကြီးမြတ်၏ဟု လောကသုံးပါးကို သိတော်မူကုန်သော မြတ်စွာဘုရားတို့သည် ချီးမွမ်းတော်မူအပ်ကုန်၏။

၇၅၄။ လောက၌ အကြင်သူတို့သည် ဝမ်းမြောက်ဝမ်းသာ ဖြစ်ကြကုန်လျက် ဤသို့သဘော ရှိသော (သံဃာကို ရည်မှတ်၍ ပြုသည့်) ကောင်းမှုကို အဖန်တလဲလဲ အောက်မေ့ကုန်သည် ဖြစ်၍ သွားလာလှည့်လည်နေကုန်၏။ ထိုသူတို့သည် ဝန်တို့မှ အညစ်အကြေးကို အကြောင်းအရင်းနှင့်တကွ ပယ်ဖျောက်ကုန်၍ (ပညာရှိတို့) အကဲ့ရဲ့ မခံရကုန်ဘဲ နတ်ပြည်သို့ ကပ်ရောက်ကြရကုန်၏။

ခြောက်ခုမြောက်သောဝိဟာရဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၄ - မဒ္ဒိဋ္ဌကဝင် ===

၇ - စတုရိတ္ထိဝိမာနဝတ္ထု

ဧသိကတိုင်း ကုန်းမြင့်အရပ် ပဏ္ဏကတမြို့တော် ဆွမ်းခံရဟန်းအား ငုရွှေပန်းစည်းကို လှူဒါန်းခဲ့သောကြောင့်၎င်း ကြာညိုပန်းစည်းကို လှူဒါန်းခဲ့သောကြောင့်၎င်း ပဒုမ္မာကြာစည်းကို လှူခဲ့သောကြောင့်၎င်း အရောင်အဆင်း တင့်တယ်ခြင်း အစုံအလင်ဖြင့် ပျော်ရွှင်စွာ ခံစားရသော နတ်သမီးလေးဦး

၇၅၅။ အလွန်နှစ်သက်ဖွယ်ရှိသော အရောင်အဆင်းဖြင့်။ပ။ အဘယ်ကုသိုလ်ထူးကြောင့် သင်၏ အရောင်အဆင်း သည်လည်း အရပ်မျက်နှာ အားလုံးတို့၌ ထွန်းလင်းတောက်ပသနည်း။

၇၅၈။ ထိုနတ်သမီးသည် ဝမ်းမြောက်ဝမ်းသာ။ပ။ ဤ(မျက်မှောက်ဖြစ်သော) အကျိုး၏ အကြောင်းကံ ပြဿနာကို ဖြေကြားလျှောက်ထား၏။

၇၅၉။ အကျွန်ုပ်သည် ဧသိကတိုင်း ကုန်းမြင့်အရပ်ဝယ် နှလုံး မွေ့လျော်ဖွယ်ရှိသော ပဏ္ဏကတမြို့တော်၌ ဆွမ်းခံလှည့်လည်သော ရဟန်းအား ငုရွှေပန်းစည်းကို ပေးလှူခဲ့ပါ၏။

၇၆၀။ ထိုကုသိုလ်ထူးကြောင့် အကျွန်ုပ်အား ထိုသို့ သဘောရှိသော အရောင်အဆင်း ဖြစ်ပါ၏။ပ။
ထိုကုသိုလ်ထူးကြောင့် အကျွန်ုပ်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်း
တောက်ပပါ၏။

၇၆၂။ အလွန်နှစ်လိုဖွယ်သော အရောင်အဆင်းဖြင့်။ပ။ အဘယ်ကုသိုလ်ထူးကြောင့် သင်၏
အရောင်အဆင်းသည် လည်း အရပ်မျက်နှာ အားလုံးတို့၌ ထွန်းလင်းတောက်ပသနည်း။

၇၆၅။ နတ်သမီးသည် ဝမ်းမြောက်ဝမ်းသာ။ပ။ ဤ (မျက်မှောက်ဖြစ်သော)အကျိုး၏ အကြောင်းကံ
ပြဿနာကို ဖြေကြားလျှောက်ထား၏။

၇၆၆။ အကျွန်ုပ်သည် ဧသိကတိုင်း ကုန်းမြင့်ရာ အရပ်ဝယ် နှလုံးမွေ့လျော်ဖွယ်ရှိသော ပဏ္ဏကတ
မြို့တော်၌ ဆွမ်းခံလှည့်လည်သော ရဟန်းအား ကြာညှိပန်းစည်းကို ပေးလှူခဲ့ပါ၏။

၇၆၇။ ထိုကုသိုလ်ထူးကြောင့် အကျွန်ုပ်အား ထိုသို့ သဘောရှိသော အရောင်အဆင်း ဖြစ်ပါ၏။ပ။
ထိုကုသိုလ်ထူး ကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း
တောက်ပပါ၏။

၇၆၉။ အလွန်နှစ်လိုဖွယ်သော အရောင်အဆင်းဖြင့်။ပ။ သင်၏ အရောင်အဆင်းသည်လည်း အရပ်
မျက်နှာ အားလုံးတို့၌ ထွန်းလင်းတောက်ပသနည်း။

၇၇၂။ ထိုနတ်သမီးသည် ဝမ်းမြောက်ဝမ်းသာ။ပ။ ဤ(မျက်မှောက်ဖြစ်သော) အကျိုး၏ အကြောင်း
ကံ ပြဿနာကို ဖြေကြားလျှောက်ထား၏။

၇၇၃။ အကျွန်ုပ်သည် ဧသိကတိုင်း ကုန်းမြင့်ရာ အရပ်ဝယ် နှလုံး မွေ့လျော်ဖွယ်ရှိသော ပဏ္ဏကတ
မြို့တော်၌ ဆွမ်းခံလှည့်လည်သော ရဟန်းအား ရေအိုင်၌ ပေါက်၍ ဖြူသော ကြာစွယ်စိမ်းသော အရွက်
ရှိသော ပဒုမ္မာကြာစည်းကို ပေးလှူခဲ့ ပါ၏။

၇၇၄။ ထိုကုသိုလ်ထူးကြောင့် အကျွန်ုပ်အား ထိုသို့ သဘောရှိသော အရောင်အဆင်း ဖြစ်ပါ၏။ပ။
အကျွန်ုပ်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်းတောက်ပပါ၏။

၇၇၆။ အလွန်နှစ်လိုဖွယ်သော အရောင်အဆင်းဖြင့်။ပ။ သင်၏ အရောင်အဆင်းသည်လည်း အရပ်
မျက်နှာအားလုံးတို့၌ ထွန်းလင်းတောက်ပသနည်း။

၇၇၉။ ထိုနတ်သမီးသည် ဝမ်းမြောက်ဝမ်းသာ။ပ။ ဤ (မျက်မှောက်ဖြစ်သော) အကျိုး၏ အကြောင်း
ကံ ပြဿနာကို ဖြေကြားလျှောက်ထား၏။

၇၈၀။ သုမနာအမည်ရှိသော အကျွန်ုပ်သည် ဧသိကတိုင်း ကုန်းမြင့်အရပ်ဝယ် နှလုံးမွေ့လျော်ဖွယ်
ရှိသော ပဏ္ဏကတမြို့တော်၌ ဆွမ်းခံလှည့်လည်သော ကောင်းသော စိတ်ရှိသော ရဟန်းအား ဆင်စွယ်
အသွေး မြတ်လေးပန်းငုံတို့ကို ပေးလှူခဲ့ပါ၏။

၇၈၁။ ထိုကုသိုလ်ထူးကြောင့် အကျွန်ုပ်အား ထိုသို့ သဘောရှိသော အရောင်အဆင်း ဖြစ်ပါ၏။ပ။
အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏။

ခုနစ်ခုမြောက်သော စတုရိတ္ထိဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၄ - မဒ္ဒိဋ္ဌကဝဂ် ===

၈ - အမွဝိမာနဝတ္ထု

လူဘဝက သရက်ပင်တို့ဖြင့် ခြံရံအပ်သော ကျောင်းကို သံဃာတော်၏ အကျိုးငှာ လှူဒါန်းသည့်ပြင် ကျောင်းပူဇော်ပွဲ တွင် အဝတ်ပဒေသာ သရက်ပင်မှာ ပြုပြီးလျှင် ဆီမီးတန်ဆောင်ထွန်းကာ သံဃာတော် အား လှူဒါန်းခဲ့သောကြောင့် နတ်ပြည်တွင် သရက်ဥယျာဉ်ကြီးအတွင်း ခမ်းနားသော ဗိမာန်၌ တူရိယာ သံအစုံ နတ်သမီး အကအခုန်တို့ဖြင့် ပျော်စံရ သော နတ်သမီး

၇၈၃။ သင်နတ်သမီး၏ နတ်၌ဖြစ်သော သရက်ဥယျာဉ်သည် နှလုံးမွေ့လျော်ဖွယ် ရှိပါ၏။ ဤသရက် ဥယျာဉ်၌ ပြန်ပြောကြီးကျယ်သော ပြာသာဒ်သည် အထူးထူးသော တူရိယာသံတို့ဖြင့် ခြံမြံခြံမြံညံလျက် နတ်သမီး အပေါင်းတို့ ကြွေးကြော်သံ ရှိ၏။

၇၈၄။ ဤပြာသာဒ်၌ ရွှေဖြင့်ပြီးသော ဆီမီးတန်ဆောင်ကြီးသည်လည်း အမြဲ တောက်ပနေ၏။ နတ် ဝတ်တန်ဆာဟူသော အသီး ရှိကုန်သော သစ်ပင်တို့သည် ထက်ဝန်းကျင် ခြံရံအပ်၏။

၇၈၅။ အဘယ်ကုသိုလ်ထူးကြောင့် သင့်အား ထိုသို့သော အရောင်အဆင်း ဖြစ်သနည်း။ပ။ အဘယ် ကုသိုလ်ထူးကြောင့် သင်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်းတောက်ပဘိ သနည်း (ဟု အသျှင် မောဂ္ဂလ္လာန်က မေး၏)။

၇၈၆။ ထိုနတ်သမီးသည် ဝမ်းမြောက်ဝမ်းသာ။ပ။ ဤ(မျက်မှောက်ဖြစ်သော) အကျိုး၏ အကြောင်း ကံ ပြဿနာကို ဖြေကြားလျှောက်ထား၏။

၇၈၈။ အကျွန်ုပ်သည် ရှေးဘဝ လူတို့ လောကဝယ် လူဖြစ်ခဲ့စဉ်အခါက သရက်ပင်တို့ဖြင့် ခြံရံအပ် သော ကျောင်းကို သံဃာတော်၏ (အကျိုးငှာ) ဆောက်လုပ်စေခဲ့ပါ၏။

၇၈၉-၇၉၀။ ဆောက်လုပ်အပ်သော ကျောင်းပြီးမြောက်၍ ကျောင်းပူဇော်ပွဲ ကျင်းပလတ်သော် အဝတ်ဖြင့် ပြီးသော အသီးတို့ကို ပြုပြီးလျှင် သရက်ပင်တို့ကို ဖုံးလွှမ်းလျက် ထိုသရက်ပင်တို့၌ ဆီမီးကို လည်း ညှိထွန်း၍ နတ်လူအပေါင်းတို့ ထက် မြတ်သော သံဃာတော်ကို ဆွမ်းလုပ်ကျွေးလျက် ကြည်လင် သော စိတ်ဖြင့် ထိုကျောင်းကို သံဃာတော်အား ကိုယ်ထိ လက်ရောက် ပေးလှူခဲ့ပါ၏။

၇၉၁။ ထိုကုသိုလ်ထူးကြောင့် အကျွန်ုပ်၏ သရက်ဥယျာဉ်သည် နှလုံးမွေ့လျော်ဖွယ် ရှိပါ၏။ ဤသရက်ဥယျာဉ်၌ ပြန်ပြော ကျယ်ဝန်းသော ပြာသာဒ်သည် အထူးထူးသော တူရိယာသံတို့ဖြင့် ခြံမြံခြံမြံ ညံလျက် နတ်သမီးအပေါင်းတို့ ကြွေးကြော်သံ ရှိပါ၏။

၇၉၂။ ဤပြာသာဒ်၌ ရွှေဖြင့်ပြီးသော ဆီမီး တန်ဆောင်ကြီးသည်လည်း အမြဲ တောက်ပနေပါ၏။ နတ်ဝတ်တန်ဆာ ဟူသော အသီးရှိကုန်သော သစ်ပင်တို့သည် ထက်ဝန်းကျင်မှ ခြံရံအပ်ပါ၏။

၇၉၃။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ ထိုကုသိုလ် ကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာအားလုံးတို့၌ ထွန်းလင်းတောက်ပပါ၏ (ဟု ဖြေကြား၏)။

ရှစ်ခုမြောက်သော အမွဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၄ - မဒ္ဒိဒ္ဒကဝဂ် ===

၉ - ဝိတဝိမာနဝတ္ထု

ရှေးဘဝ လူ့ပြည်၌ မြတ်စွာဘုရား၏ စေတီ (သရီရဓာတ်)တော်ကို ရည်မှတ်၍ သပွတ်ခါးနွယ်ပန်း လေးပွင့်တို့ကို ပူဇော်ရန်အသွား လမ်းခရီးအကြားတွင် သေဆုံး၍ နတ်ပြည်၌ ရွှေဝါရောင်ပြာသာဒ်တွင် ခံစားရသော နတ်သမီး

၇၉၅-၆။ ရွှေဝါရောင်အဝတ်ကို ဝတ်သော ရွှေဝါရောင်တံခွန်ရှိသော၊ ရွှေဝါရောင်တန်ဆာတို့ဖြင့် တန်ဆာဆင်အပ်သော၊ ရွှေဝါရောင်စန္ဒကူးဖြင့် လိမ်းကျံအပ်သော ကိုယ်ရှိသော၊ ရွှေဝါရောင်ကြာပန်းကို ဆင်မြန်းသော၊ ရွှေဝါရောင် ပြာသာဒ်၊ ရွှေဝါရောင်အိပ်ရာ၊ ရွှေဝါရောင်နေရာ၊ ရွှေဝါရောင်ခွက်၊ ရွှေဝါ ရောင်ထီး၊ ရွှေဝါရောင်ရထား၊ ရွှေဝါရောင်မြင်း၊ ရွှေဝါရောင်သားမြီးယပ်ရှိသော နတ်သမီး-

၇၉၇။ သင်သည် ရှေးဘဝက လူ့ပြည်၌ အဘယ်ကုသိုလ်ထူးကို ပြုခဲ့ဖူးသနည်း၊ နတ်သမီး ဤအကျိုးသည် အဘယ်ကုသိုလ်ထူး၏ အကျိုးပါနည်း၊ သင့်ကို ငါ မေးပါ၏၊ ဖြေကြားပါလော့ (ဟုသိကြားမင်းက မေး၏)။

၇၉၈-၉။ အရှင်သိကြားမင်း ခါးသည်ဖြစ်၍ လူတို့ အလိုမရှိသော သပွတ်ခါးမည်သော နွယ်သည် ရှိပါ၏၊ အကျွန်ုပ်သည် မြတ်စွာဘုရား၏ သရီရဓာတ်တော်ကို ရည်မှတ်၍ အထူးကြည်လင်သော စိတ်ဖြင့် ထိုသပွတ်ခါးနွယ် ပန်းလေးပွင့်တို့ကို စေတီတော်ဆီသို့ ရှေးရှုဆောင်ယူခဲ့ပါ၏၊ အကျွန်ုပ်သည် ထို (ရန်သူ) နွားမ၌ သတိ မထားမိသည်ဖြစ်၍ ထိုနွားအုပ် လာရာလမ်းကို မျှော်မကြည့်မိပါ။

၈၀၀။ ထိုနွားအုပ်မှ နွားသားငယ်ရှိသော နွားမသည် အကျွန်ုပ်ကို စေတီတော်သို့ မရောက်သေးမီ ဝှေ့သတ်ပါ၏၊ အကျွန်ုပ်သည် (စေတီတော်သို့ ကိုယ်တိုင်ရောက်၍ အလိုဆန္ဒအတိုင်း ပန်းကို ပူဇော် သဖြင့်) ထိုကောင်းမှုကိုသာ ကောင်းစွာ ဆည်းပူးခဲ့ရပါမူ အကျွန်ုပ်အား ဤစည်းစိမ်ထက် သာလွန်၍ ဖြစ်ရာပါ၏။

၈၀၁။ နတ်တို့ထက် မြတ်တော်မူသော မယအမည်ရှိသော နတ်တို့အရှင် သိကြားမင်း ထို (စေတီ တော်ကို ပန်းတို့ဖြင့် ပူဇော်လို၍ သွားခြင်းတည်းဟူသော) ကောင်းမှုကြောင့် လူ့ခန္ဓာကိုယ်ကို စွန့်၍ အရှင်သိကြားမင်း၏ အသင်းဝင် အပေါင်းအဖော်၏ အဖြစ်သို့ ရောက်လာရပါ၏ (ဟု ဖြေကြား၏)။

၈၀၂။ နတ်တို့ထက် မြတ်တော်မူသော မယအမည်ရှိသော ၁တာဝတိံသာနတ်တို့ အရှင် သိကြားမင်း သည် ဤစကားကို ကြားရသည်ရှိသော် ၁တာဝတိံသာနတ်တို့ကို ရတနာသုံးပါးတို့၌ ကြည်ညိုစေလို သောကြောင့် မာတလိနတ်သားအား ဤစကားကို ပြောဆို၏။

၈၀၃။ မာတလိနတ်သား အံ့ဖွယ်ကောင်းသော ဆန်းကြယ်သော ဤကုသိုလ်ကံ၏ အကျိုးကို ရှုစမ်းပါလော့၊ လျှာဖွယ် ဝတ္ထု အနည်းငယ်မျှပင် ဖြစ်သော်လည်း ပြုအပ်သော ကောင်းမှုသည်ကား များမြတ်သော အကျိုးရှိ၏။

၈၀၄။ ရှေးဘုရားတို့ကဲ့သို့ လာခြင်း ကောင်းတော်မူသော မြတ်စွာဘုရား၌ဖြစ်စေ၊ ထိုမြတ်စွာဘုရား ၏ တပည့်သား သံဃာတော်၌ ဖြစ်စေ စိတ်ကြည်လင်သည် ရှိသော် ပေးလှူအပ်သော ဒါနမည်သည် နည်းသည် ဟူ၍ မရှိချေ။

၈၀၅။ မာတလိနတ်သား လာလှည့်၊ ငါတို့သည် လည်း မြတ်စွာဘုရား၏ ဓာတ်တော်တို့ကို အတိုင်း ထက်အလွန် ပူဇော်ကြပါကုန်စို့၊ ကောင်းမှုတို့ကို ဆည်းပူးခြင်းသည် ချမ်းသာ၏။

၈၀၆။ သက်တော် ထင်ရှားရှိတော်မူသော မြတ်စွာဘုရား၌ ဖြစ်စေ၊ ပရိနိဗ္ဗာန် စံတော်မူသော မြတ်စွာဘုရား၌ဖြစ်စေ စိတ်ထား ညီမျှသည်ရှိသော် ညီမျှသော အကျိုးကို ပေးနိုင်၏။ စိတ်ကို ကောင်းစွာ ထားခြင်းတည်းဟူသော အကြောင်းကြောင့် သတ္တဝါတို့သည် ကောင်းသော လားရာ သုဂတိသို့ သွားကြရ ကုန်၏။

၈၀၇။ မြတ်စွာဘုရားတို့သည် များစွာကုန်သော သူတို့၏ အကျိုးငှါ စင်စစ် ပွင့်တော်မူကြ ကုန်၏။ ယင်းမြတ်စွာဘုရား ၌ ဒါယကာတို့သည် ပူဇော်သကာရကို ပြုသောကြောင့် နတ်ပြည်သို့ သွားကြရကုန်၏ (ဟု သိကြားမင်းက ပြောဆို၏)။

ကိုးခုမြောက်သော ဝိတဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၄ - မဒ္ဒိဋ္ဌကဝဂ် ===

၁၀ - ဥစ္ဆူဝိမာနဝတ္ထု

ရာဇဂြိုဟ်ပြည်၌ အသျှင်မဟာမောဂ္ဂလ္လာန်အား ကြံပိုင်းကို လှူဒါန်းခဲ့သောကြောင့် တာဝတိံသာနတ် ပြည်၌ သိကြားမင်းကဲ့သို့ လုံခြုံ၍ နတ်သမီးများစွာ ခြံရံကာ ချမ်းသာစွာ ခံစားရသော နတ်သမီး

၈၀၈။ လ၊ နေတို့သည် ကောင်းကင်နှင့်တကွ ဤမြေကြီးကို ထွန်းပစေကုန်လျက် အလွန်တင့်တယ် ကြကုန် သကဲ့သို့ သင် နတ်သမီးသည် အလွန်တင့်တယ်ဘိ၏။ ဗြဟ္မာမင်းသည် တာဝတိံသာနတ်ပြည်၌ နေကုန်သော သိကြားမင်းနှင့်တကွ နတ်အပေါင်းတို့ကို သာလွန်၍ တင့်တယ်သကဲ့သို့ သင်သည် အသရေဖြင့် လည်းကောင်း၊ အရောင်အဆင်းဖြင့် လည်းကောင်း၊ အခြံအရံများခြင်းဖြင့် လည်းကောင်း၊ တန်ခိုးအာနုဘော်ဖြင့် လည်းကောင်း သာလွန်၍ တင့်တယ်၏။

၈၀၉။ ကြာပန်းတို့ကို ပန်ဆင်သော (ရတနာဖြင့်ပြုသော) ဦးဆောက်ပန်းလည်းရှိသော ရွှေစင် ရောင်ကဲ့သို့ ပြောင်ပြောင်ထွန်းပသည့် ကိုယ်ရေအဆင်းလည်းရှိသော (လက်ကောက်ခြေချင်းစသော) တန်ဆာတို့ဖြင့် ဆင်ယင်သော ကိုယ်ရှိသော မြတ်သော အဝတ်အရုံကိုလည်း ဝတ်ရုံထားသော တင့်တယ် သော နတ်သမီးသင့်ကို ငါ မေး၏။ ငါ့ကို ရှိခိုးလာသော သင်ကား အဘယ်သူနည်း။

၈၁၀။ နတ်သမီး သင်သည် ရှေးက အဘယ်ကံကို ကိုယ်တိုင်ပြုခဲ့သနည်း၊ သင်သည် ရှေးဘဝ လူဖြစ်ခဲ့စဉ်က အလှူပေးလှူမှုကိုမူလည်း လေ့ကျက်ခဲ့သလော၊ သို့မဟုတ် သီလ စောင့်စည်းမှုကို မူလည်း ပြုခဲ့ဖူးသလော၊ အဘယ်ကုသိုလ်ကြောင့် သင်သည် နတ်ရွာသုဂတိဘုံ၌ ပဋိသန္ဓေအားဖြင့် ဖြစ်၍ များသော အခြံအရံ ရှိပါသနည်း၊ ဤအကျိုးသည် အဘယ်ကုသိုလ်၏ အကျိုးပါနည်း၊ နတ်သမီး သင့်ကို ငါ မေးပါ၏။ ဖြေကြားပါလော့ (ဟု အသျှင်မောဂ္ဂလ္လာန်က မေး၏)။

၈၁၁။ အရှင်ဘုရား ယခုအခါ ဤရာဇဂြိုဟ်ပြည်၌ပင်လျှင် (အရှင်ဘုရားသည်) ဆွမ်းခံခြင်းငှါ အကျွန်ုပ်တို့၏ အိမ်သို့ ကပ်ရောက်ခဲ့ပါ၏။ ထိုသို့ ကပ်ရောက်ခြင်းကြောင့် အကျွန်ုပ်သည် ကြည်ညိုသော စိတ်ရှိသည်ဖြစ်၍ အတိုင်းအရှည် မရှိသော နှစ်သက်ခြင်းဖြင့် ကြံပိုင်းကို အရှင်ဘုရားအား ပေးလှူခဲ့ ဖူးပါ၏။

၈၁၂။ အရှင်ဘုရား နောက်အခါ ယောက္ခမ (မိန်းမသူ)သည်လည်း “ချွေးမငယ် ကြံကို အဘယ်၌ စွန့်ပစ်လိုက် သနည်း” ဟု အကျွန်ုပ်ကို မေးစိစစ်ခဲ့ပါ၏။ ထိုသို့မေးသော် “အရှင်မ အကျွန်ုပ်သည် ထိုကြံပိုင်းကို စွန့်လည်း မစွန့်ပစ်ပါ။ ခဲစားလည်း မခဲစားပါ။ ကိလေသာ ငြိမ်းပြီးသော ရဟန်းအား အကျွန်ုပ်ကိုယ်တိုင် ပေးလှူလိုက်ပါ၏” (ဟု ပြောကြားပါ၏)။

၈၁၃။ အရှင်ဘုရား ယောက္ခမ (မိန်းမသူ) သည် “ဟယ် ချွေးမ ဤအိမ်ကို အစိုးရသူသည် သင် ဖြစ်သလော၊ သို့မဟုတ် ငါ ဖြစ်သလော” ဟူ၍ အကျွန်ုပ်ကို ဆိုမြည်ကြိမ်းမောင်းပါ၏။ ထိုယောက္ခမ မိန်းမသူသည် ခဲကို ကောက်ယူ၍ အကျွန်ုပ်အား ပေါက်ပါ၏။ အကျွန်ုပ်သည် ထိုလူ့ဘဝမှ စုတေ၍ သေလွန်သည်ရှိသော် နတ်သမီး ဖြစ်ပါ၏။

၈၁၄။ အကျွန်ုပ်သည် အပြစ်မရှိခြင်း ကောင်းကျိုးကိုပေးခြင်း လက္ခဏာရှိသော ထိုကြံပိုင်းလှူသော ကံကို သာလျှင် ပြုခဲ့ပါ၏။ ချမ်းသာသော ကုသိုလ်ကံ၏ အကျိုးကိုလည်း ကိုယ်တိုင် သုံးဆောင် ခံစားရ ပါ၏။ အကျွန်ုပ်သည် အပေါင်း အဖော် နတ်တို့နှင့်တကွ စမ္မယ်ရပါ၏။ အကျွန်ုပ်သည် ကာမဂုဏ်ငါးပါး တို့ဖြင့် မွေ့လျော်စံပျော်ရပါ၏။

၈၁၅။ အရှင်ဘုရား အပြစ်မရှိခြင်း ကောင်းကျိုးကို ပေးခြင်း လက္ခဏာရှိသော ထိုကြံပိုင်း လှူသော ကုသိုလ်ကံကို သာလျှင် ပြုခဲ့ပါ၏။ ချမ်းသာသော ကံ၏ အကျိုးကိုလည်း ကိုယ်တိုင် သုံးဆောင် ခံစားရ ပါ၏။ အကျွန်ုပ်သည် တာဝတိံသာ နတ်တို့ စောင့်ရှောက်အပ်သည်ဖြစ်၍ သိကြားမင်းကဲ့သို့ လုံခြုံပါ၏။ ကာမဂုဏ် ငါးပါးတို့နှင့်လည်း ပြည့်စုံပါ၏။

၈၁၆။ ဤသို့သော ကောင်းမှု၏ အကျိုးသည် များလှပါ၏။ အကျွန်ုပ်၏ ကြံပိုင်း အလှူသည် များမြတ်သော အကျိုး ရှိပါ၏။ အကျွန်ုပ်သည် အပေါင်းအဖော်နတ်တို့နှင့်တကွ စမ္မယ်ရပါ၏။ ကာမဂုဏ် ငါးပါးတို့ဖြင့် မွေ့လျော် စံပျော်ရပါ၏။

၈၁၇။ ဤသို့သော ကောင်းမှု၏ အကျိုးသည် များလှပါ၏။ အကျွန်ုပ်၏ ကြံပိုင်း အလှူသည် ကြီးသော အာနုဘော် ရှိပါ၏။ တာဝတိံသာနတ်တို့ စောင့်ရှောက်အပ်သည်ဖြစ်၍ သိကြား မင်းကဲ့သို့ လုံခြုံပါ၏။ အရှင်ဘုရား မျက်စိတစ်ထောင် အမြင်ဆောင်သော သိကြားမင်းသည် နန္ဒဝန်ဥယျာဉ်၌ မွေ့လျော် စံပျော်သကဲ့သို့ (အကျွန်ုပ်) စံပျော်ရပါ၏။

၈၁၈။ အရှင်ဘုရား အကျွန်ုပ်သည် သနားခြင်းနှင့် ယှဉ်သော ပညာရှိသော အရှင်ဘုရားကိုလည်း ဆည်းကပ်၍ ရှိခိုးခဲ့ပါ၏။ အရှင်ဘုရားအား အနာမရှိခြင်းကိုလည်း မေးခဲ့ပါ၏။ ထို့ပြင် အကျွန်ုပ်သည် ကြည်ညိုသော စိတ်ရှိသည်ဖြစ်၍ အတိုင်းအရှည် မရှိသော နှစ်သက်ခြင်းဖြင့် အရှင်ဘုရားအား ကြံပိုင်း ကို ပေးလှူခဲ့ပါ၏ (ဟု လျှောက်၏)။

ဆယ်ခုမြောက်သော ဥစ္ဆာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၄ - မဒ္ဒိဋ္ဌကဝဂ် ===

၁၁ - ဝန္တနဝိမာနဝတ္ထု

ရှေးလူ့ဘဝက သီလစင်ကြယ်သော ရဟန်းမြတ်ကို ဖူးမြင်၍ ကြည်လင်သော စေတနာဖြင့် ရှိခိုး ဦးချခဲ့သောကြောင့် အလွန်နှစ်သက်ဖွယ်သော အရောင်အဆင်းဖြင့် နတ်ချမ်းသာကို ခံစားရသူ နတ်သမီး

၈၁၉။ နတ်သမီး သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် အလွန်နှစ်သက်ဖွယ်ရှိသော အရောင်အဆင်းဖြင့် အရပ်မျက်နှာ အားလုံးတို့ကို ထွန်းလင်းတောက်ပစေလျက် တည်နေဘိ ၏။

၈၂၀။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်ပါသနည်း။ပ။ အဘယ်ကုသိုလ်ထူး ကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပပါသနည်း။

၈၂၂။ ထိုနတ်သမီးသည် ဝမ်းမြောက်ဝမ်းသာ။ပ။ ဤ(မျက်မှောက်ဖြစ်သော) အကျိုး၏ အကြောင်း ကံ ပြဿနာကို ဖြေကြားလျှောက်ထား၏။

၈၂၃။ အကျွန်ုပ်သည် လူတို့ပြည်ဝယ် လူဖြစ်ခဲ့စဉ် အခါက သီလနှင့် ပြည့်စုံကုန်သော ရဟန်းတို့ကို ဖူးမြင်၍ ထိုရဟန်းတို့၏ ခြေတို့ကို ရှိခိုးပြီးလျှင် စိတ်ကို ကြည်လင်စေလျက် နှစ်သက်သော စိတ်ရှိသည် ဖြစ်၍ လက်အုပ်ချိခြင်းကို ပြုခဲ့ဖူးပါ၏။

၈၂၄။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ ထိုကုသိုလ် ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပ ပါ၏။

တစ်ဆယ့်တစ်ခုမြောက်သောဝန္တနဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၄ - မဒ္ဒိဋ္ဌကဝဂ် ===

၁၂ - ရုဇ္ဈမာလာဝိမာနဝတ္ထု

ရှေးဘဝ ဂယာရွာ၌ ပုဏ္ဏား၏ ကျွန်မဖြစ်စဉ် အရှင်သခင်၏ ဆဲရေးခြင်းတို့ကြောင့် အိမ်မှ ထွက်လာ ကာဆွဲ၊ ကြီးချသေရန် ကြံစည်ဆဲ မြတ်စွာဘုရားနှင့်တွေ့၍ ဘုရားကို ဆည်းကပ်လော့ဟူသော မိန့်တော် သံကို နာယူလျက် အဆင့်ဆင့် အားထုတ် မဆုတ်မနစ်သော သဒ္ဓါတရား သစ္စာလေးပါးကိုသိ စုတိသော အခါ တာဝတိံသာနတ်ပြည်တွင် ထင်ရှားသော နတ်သမီးတို့၏ ချီးမွမ်းခြင်းကို ခံရသူ ဖြစ်လာရသော နတ်သမီး

၈၂၆။ နတ်သမီး သင်သည် အလွန်နှစ်သက်ဖွယ်ရှိသော အရောင်အဆင်းဖြင့် တည်၏။ ကောင်းစွာ တီးမှုတ်သည် ရှိသော် လက်ခြေတို့ကို အထူးထူး အထွေထွေ မြှောက်ချီ၍ က၏။

၈၂၇။ သင် ကနေစဉ် အခါဝယ် ထိုသင်၏ အင်္ဂါကြီးငယ်တို့မှ အချင်းခပ်သိမ်း သာယာနာပျော်ဖွယ် နှလုံးမွေ့လျော်ဖွယ် ရှိကုန်သော နတ်၌ဖြစ်သော အသံတို့သည် ထွက်ပေါ်လာကုန်၏။

၈၂၈။ သင် ကနေစဉ် အခါဝယ် ထိုသင်၏ အင်္ဂါကြီးငယ်တို့မှ အချင်းခပ်သိမ်း မွှေးကြိုင်သော အနံ့ ရှိ၍ နှလုံးမွေ့လျော်ဖွယ် ရှိကုန်သော နတ်၌ဖြစ်သော အနံ့တို့သည် ပျံ့လှိုင်ကုန်၏။

၈၂၉။ ကိုယ်ကို လှည့်လည် ပြောင်းရွှေ့လိုက်သည်ရှိသော် ဆံထုံးတို့၌ ပန်ဆင်အပ်ကုန်သော တန်ဆာတို့၏ အသံကို အင်္ဂါငါးပါးရှိသော တူရိယာသံကဲ့သို့ ကြားရပါ၏။

၈၃၀။ လေညင်းတိုက်ခတ်သဖြင့် လေကြောင့် ထက်ဝန်းကျင်မှ လှုပ်ကုန်သော ဦးဆောက် ပန်းတို့၏ အသံကို အင်္ဂါ ငါးပါးရှိသော တူရိယာသံကဲ့သို့ ကြားရပါ၏။

၈၃၁။ သင်၏ ဦးခေါင်း၌ မွှေးကြိုင်သော အနံ့ရှိသော နှလုံးမွေ့လျော်ခြင်းကို ဖြစ်စေတတ်သော ပန်းရနံ့သည်လည်း မဇ္ဈသက နတ်ပန်းကဲ့သို့ အရပ်မျက်နှာ အားလုံးတို့၌ ပျံ့လှိုင်၏။

၈၃၂။ နတ်သမီး သင်သည် ထိုမွှေးကြိုင်သော အနံ့ကိုသာ နမ်းရှူနေရတိ၏။ နတ်၌ ဖြစ်သော အဆင်းကိုသာ တွေ့မြင်နေရတိ၏။ ဤအကျိုးသည် အဘယ်ကုသိုလ်ကံ၏ အကျိုးပါနည်း၊ သင့်ကို ငါမေးပါ၏။ ဖြေကြားပါလော့ (ဟု အသျှင်မောဂ္ဂလ္လာန်က မေး၏)။

၈၃၃။ အကျွန်ုပ်သည် ရှေးဘဝက ဂယာရွာ၌ ပုဏ္ဏား၏ ကျွန်မ ဖြစ်ခဲ့ဖူးပါ၏။ အကျွန်ုပ်သည် ဘုန်းကံ နည်းလှပါ၏။ ကျက်သရေ မရှိပါ။ အကျွန်ုပ်ကို ရုဇ္ဈမာလာဟူ၍ လူတို့ သိကြပါကုန်၏။

၈၃၄။ အရှင်သခင်၏ ဆဲရေးခြင်းတို့ကြောင့် လည်းကောင်း၊ ရိုက်ပုတ်ခြင်းတို့ကြောင့် လည်းကောင်း၊ ခြိမ်းခြောက်ခြင်း တို့ကြောင့် လည်းကောင်း စိတ်မချမ်းသာသောကြောင့် ရေအိုးကို ယူကာ အိမ်မှ ထွက်ခဲ့၍ ရေခပ်ရန်ကဲ့သို့ ပြုကာ သွားခဲ့ ပါ၏။

၈၃၅။ ခရီးလမ်းနံဘေး၌ ရေအိုးကို ချထားပြီးလျှင် ငါ့အား အသက်ရှည်ခြင်းဖြင့် အဘယ် အကျိုး ရှိအံ့နည်း၊ ဤတောအုပ်၌ပင်လျှင် ငါ သေတော့အံ့ (ဟု နှလုံးသွင်း၍) တောအုပ်သို့ ချဉ်းကပ်ခဲ့ပါ၏။

၈၃၆။ ကြိုးကွင်းကို မြဲမြံခိုင်ခံ့စွာပြု၍ သစ်ပင်၌ ဆွဲပြီးနောက်မှ တောတွင်းသို့ ဝင်နေသောသူ အဘယ်သူ ရှိလေသနည်းဟု အရပ်မျက်နှာတို့ကို လှည့်လည်ကြည့်၏။

၈၃၇။ ထိုတောအုပ်တွင် သစ်ပင်၏ အနီး၌ ထိုင်နေတော်မူသော ခပ်သိမ်းသော သတ္တဝါ၏ အစီးအပွားကို ဆောင်တော်မူသော ဈာန်ဝင်စားလျက် နေတော်မူသော ဘေးမရှိသော မြတ်စွာဘုရားကို မြင်ရပါ၏။

၈၃၈။ တောတွင်းသို့ ဝင်နေသောသူ အဘယ်သူနည်း၊ လူသားလေလော့ နတ်လေလော့ဟု ထိုအကျွန်ုပ်အား ထိတ်လန့်ခြင်းနှင့်တကွ အသိဉာဏ် ဖြစ်ပေါ်လာပါ၏။ မဖြစ်ဖူးမြဲ ဖြစ်သော ကြက်သီး မွေးညင်း ထပါ၏။

၈၃၉။ ကြည်ညိုဖွယ်ကို ဆောင်တော်မူသော လူအပေါင်းတို့၏ အကြည်ညိုကို ခံတော်မူထိုက်သော ကိလေသာတောမှ ဖဲကြည့်၍ နိဗ္ဗာန်သို့ ရောက်တော်မူသော မြတ်စွာဘုရားကို မြင်ရခြင်းကြောင့် အကျွန်ုပ်၏ စိတ်သည် ကြည်လင်ပါ၏။ ဤပုဂ္ဂိုလ်၏ ဟုတ်ဟုတ်ညားညား (သာမန်လူစား) မဟုတ်။

၈၄၀။ ဤပုဂ္ဂိုလ်သည် စောင့်ရှောက်အပ်သော ဣန္ဒြေ ရှိတော်မူသော (အရဟတ္တဖိုလ်) ဈာန်၌ မွေ့လျော်တော်မူသော အပအာရုံတို့သို့ စိတ်မရောက်သော သတ္တဝါအားလုံး၏ အစီးအပွားကို ရွက်ဆောင်တော်မူသော မြတ်စွာဘုရား ဖြစ်ပေလိမ့် မည်။

၈၄၁။ ဂူလိုက်၌ နေသော ခြင်္သေ့မင်းကဲ့သို့ (မိစ္ဆာအယူရှိသူတို့) ကြောက်အပ်၍ (ထိုမိစ္ဆာအယူ ရှိသူတို့၏) ကြောက်ခြင်းကို ဖြစ်စေတတ်သော (ဖောက်ပြန်စိတ်ရှိသူတို့ ချဉ်းကပ်ရန် ခဲယဉ်းသော) မြတ်စွာဘုရားအား ရေသဖန်းပွင့်ကို တွေ့မြင်နိုင်ရန် ခဲယဉ်းလှ သကဲ့သို့ ဖူးမြင်ရန် ခဲယဉ်းလှပေ၏။

၈၄၂။ ထိုမြတ်စွာဘုရားသည် နူးညံ့သော စကားတို့ဖြင့် ရုဇ္ဈမာလာဟု ခေါ်တော်မူပြီးလျှင် 'မြတ်စွာ ဘုရားကို ကိုးကွယ်ရာဟူ၍ ဆည်းကပ်လော့' ဟု အကျွန်ုပ်ကို မိန့်တော်မူ၏။

၈၄၃။ အကျွန်ုပ်သည် အပြစ်ကင်း၍ အနက်နှင့်ယှဉ်သော သန့်ရှင်းသိမ်မွေ့ သာယာဖွယ်သော ခပ်သိမ်းသော ပူဆွေးခြင်းတို့ကို ပယ်ဖျောက်တတ်သော ထိုစကားတော်ကို ကြားနာရခြင်းကြောင့် (ကြည်ညိုစိတ် ဖြစ်ခဲ့ပါ၏)။

၈၄၄။ ကြည်လင်၍ စင်ကြယ်သော စိတ်ရှိသော ဘာဝနာကံ အားလျော်သော စိတ်ရှိသည်ကို သိတော်မူ၍ သတ္တဝါ အားလုံး၏ အစီးအပွားကို လိုလားတော်မူသော မြတ်စွာဘုရားသည် အကျွန်ုပ်အား သွန်သင်ဆုံးမတော်မူပါ၏။

၈၄၅။ ဤတရားသည် ဒုက္ခသစ္စာတည်း၊ ဤတရားသည် ဆင်းရဲဖြစ်ပေါ်ကြောင်း သမုဒယသစ္စာ တည်း၊ ဤတရားသည် ဒုက္ခချုပ်ရာ နိရောဓသစ္စာတည်း၊ ဤမဂ္ဂင်ရှစ်ပါးတရားသည် နိဗ္ဗာန်သို့ ရောက် ကြောင်း မဂ္ဂသစ္စာတည်းဟု ဤသို့ အကျွန်ုပ် ကို ဟောကြားတော်မူပါ၏။

၈၄၆။ အကျွန်ုပ်သည် အစဉ်သနားခြင်း ရှိတော်မူ၍ ဩဝါဒပေးခြင်း၌ လိမ္မာတော်မူသော မြတ်စွာဘုရား၏ အဆုံး အမတော်၌ တည်၍ သေခြင်းကင်းသော ငြိမ်သက်သော မဂ်ဉာဏ်ဖိုလ် ဉာဏ်၏ အကြောင်းဖြစ်သော ရွှေ့လျောစုတေခြင်း မရှိသော နိဗ္ဗာန်ကို ရခဲ့ပါပြီ။

၈၄၇။ အကျွန်ုပ်သည် (ရတနာသုံးပါး၌) မဆုတ်မနစ်တည်သော ချစ်ခြင်းရှိပါ၏။ သစ္စာလေးပါးကို သိခြင်းဟု ဆိုအပ်သော အကြောင်း မူလကြောင့်ဖြစ်သော သဒ္ဓါတရားဖြင့် (ဘုရားသည် သမ္မာသမ္ဗုဒ္ဓ ဂုဏ်နှင့် ပြည့်စုံတော်မူ၏။ တရားတော်သည် သုက္ခာတအစရှိသော ဂုဏ်နှင့် ပြည့်စုံ၏။ သံဃာတော်သည် သုပုဋိပန္နစသောဂုဏ်နှင့် ပြည့်စုံ၏ဟု) သိမြင်မှု၌ တုန်လှုပ်ခြင်း မရှိမူ၍ မြတ်စွာဘုရား၏ ရင်နှစ်သမီးစစ် ဖြစ်ပါ၏။

၈၄၈။ ထိုအကျွန်ုပ်သည် တစ်စုံတစ်ရာမျှ ဘေးမရှိဘဲ မွေ့လျော်ရပါ၏။ ပျော်ပါးရပါ၏။ ဝမ်းမြောက် ရပါ၏။ နတ်၌ ဖြစ်သော ပန်းကို ပန်ဆင်ရပါ၏။ (ကိုယ်နှင့်အသံနှစ်ပါးကို) နူးညံ့အောင် ပြုတတ်သော ချိုမြိန်သော အဖျော်ကို သောက်ရ ပါ၏။

၈၄၉-၈၅၀။ အာဠမ္မတူရိယာ၊ ဂဂ္ဂရတူရိယာ၊ ဘီမတူရိယာ၊ သာဓုဝါဒီတူရိယာ၊ သံသယ တူရိယာ၊ ပေါက္ခရတူရိယာ၊ သုဖဿတူရိယာဟူသော ခြောက်သောင်းကုန်သော တူရိယာတို့သည် အကျွန်ုပ်၏ နှစ်သက်မှု ဝမ်းမြောက်မှုကို နိုးကြားစေပါကုန်၏။ ဝိဏာမောက္ခနတ်သမီး၊ နန္ဒာနတ်သမီး၊ သုနန္ဒာ နတ်သမီး၊ သောဏဒိန္ဒာနတ်သမီး၊ သုစိမ္ပိတာနတ်သမီး-

၈၅၁-၂-၃-၄။ အလမ္ပုသာနတ်သမီး၊ မိဿကေသီနတ်သမီး၊ ပုဏ္ဏရိကာနတ်သမီး၊ အတိဒါရုဏီ နတ်သမီး၊ ဧဏီဖဿာ နတ်သမီး၊ သုဖဿာနတ်သမီး၊ သုဘဒ္ဒါနတ်သမီး၊ မုဒုဝါဒီနတ်သမီး ဤဆိုခဲ့ပြီး သော နတ်သမီးတို့နှင့် နတ်သမီးတို့တွင် အထူးသဖြင့် ချီးမွမ်းအပ်ကုန်သော အခြားနတ်သမီးတို့သည် လည်း အကျွန်ုပ်၏ နှစ်သက်ဝမ်းမြောက်မှုကို နိုးကြားစေပါ ကုန်၏။ ထိုနတ်သမီးတို့သည် လျှောက်ပတ် သောအခါ၌ အကျွန်ုပ်ထံသို့ ချဉ်းကပ်ကုန်၍ ယခု အကျွန်ုပ်တို့သည် ကခုန်ပါကုန်အံ့ သီချင်း သီဆိုပါ ကုန်အံ့ ယခု သင့်ကို မွေ့လျော်စေကုန်ပါအံ့ဟု ပြောဆိုကြပါကုန်၏။ စိုးရိမ်ခြင်း မရှိသော နှစ်သက်ခြင်း ကို ဖြစ်စေတတ်သော နှလုံးမွေ့လျော် ပျော်ဖွယ်ရာဖြစ်သော တာဝတိံသာနတ်တို့၏ ဥယျာဉ်ကြီးဖြစ်သော ဤအရပ်ဌာနသည် ကောင်းမှုမပြုသော သူတို့အတွက် မဟုတ်၊ ကောင်းမှု ပြုပြီးသူတို့အတွက်သာလျှင် ဖြစ်၏။ ကောင်းမှု ကို ပြုခြင်းမရှိသူတို့အား ဤဘဝ၌ လည်းကောင်း၊ တမလွန်ဘဝ၌ လည်းကောင်း ချမ်းသာမှု မရှိနိုင်ပါ။

၈၅၅။ ကောင်းမှုကို ပြုလေ့ရှိကုန်သော သူတို့အားသာလျှင် ဤဘဝ၌ လည်းကောင်း၊ တမလွန်ဘဝ၌ လည်းကောင်း ချမ်းသာခြင်း ရှိပါ၏။ ထိုထိုတာဝတိံသာနတ်တို့၏ အပေါင်းအသင်း အဖြစ်ကို အလုံ ရှိကုန်သော သူတို့သည် ကုသိုလ်ကို များစွာပြုအပ်၏။ ထိုစကားမှန်၏။ ကောင်းမှုကို ပြုပြီးသူတို့သည် နတ်ပြည်၌ နတ်စည်းစိမ်နှင့် ပြည့်စုံကုန်သည် ဖြစ်၍ မွေ့လျော်ရကုန်၏။

၈၅၆။ မြတ်စွာဘုရားတို့သည် များစွာကုန်သော သတ္တဝါတို့၏ အကျိုးငှါ ပွင့်တော်မူကြကုန်သည် တကား၊ မြတ်စွာဘုရားတို့သည် လူတို့၏ မြတ်သော အလှူကို ခံခြင်းငှါ ထိုက်တော်မူကြကုန်၏။ ကောင်းမှုတည်းဟူသော မျိုးစေ့တို့၏ စိုက်ပျိုးရာ လယ်ယာမြေ ကောင်းသဖွယ်ဖြစ်သော အရိယာသံဃာ ၏ ဖြစ်ရာလည်း ဖြစ်ပေကုန်၏။ ယင်းပုဂ္ဂိုလ်၌ ပြုထိုက်သည်ကို ပြုကုန်သောကြောင့် ပေးလှူပူဇော်ကုန် သော သူတို့သည် နတ်ပြည်၌ မွေ့လျော်ရကုန်၏ (ဟု လျှောက်၏)။

တစ်ဆယ့်နှစ်ခုမြောက်သော ရုဇ္ဈမာလာဝိမာနဝတ္ထု ပြီး၏။

လေးခုမြောက်သော မဉ္ဇိဌကဝဂ် ပြီး၏။

ဣတ္ထိဝိမာနပါဠိတော်မြန်မာပြန် ပြီး၏။

ဝိမာနဝတ္ထုပါဠိတော်

၂ - ပုရိသဝိမာန

=== ၅ - မဟာရထဝဂ် ===

၁ - မဏ္ဍုကဒေဝပုတ္တဝိမာနဝတ္ထု

ရေကန်၌ ဖါးသတ္တဝါဖြစ်စဉ် တနေ့သ၌ ဘုရားတရားတော်ကို နာယူခိုက် နွားကျောင်းသား၏ လက်ချက်ဖြင့် အသက်ဆုံး၍ နတ်ပြည်၌ တန်ခိုးအာနုဘော် အကျော်အစော အရောင်အဝါ ပြည့်စုံစွာ ဖြစ်လာရသော နတ်သား

၈၅၇။ တန်ခိုးအားဖြင့် လည်းကောင်း၊ အခြံအရံ အကျော်အစောအားဖြင့် လည်းကောင်း ထွန်းလင်း တောက်ပလျက် အလွန်နှစ်သက်ဖွယ်ရှိသော အရောင်အဆင်းဖြင့် အရပ်မျက်နှာ အားလုံးတို့ကို ထွန်း လင်းတောက်ပစေလျက် ငါ၏ ခြေတော်တို့ကို ရှိခိုးသောသူကား အဘယ်သူပါနည်း (ဟုမြတ်စွာဘုရားက မေးတော်မူ၏)။

၈၅၈။ အကျွန်ုပ်သည် ရှေးဘဝက ရေ၌ ပေါက်ဖွား၍ ရေ၌ ကျက်စားသော ဖားသတ္တဝါ ဖြစ်ခဲ့ဖူးပါ ၏။ အရှင်ဘုရား၏ တရားတော်ကို နာနေစဉ် နွားကျောင်းသားသည် အကျွန်ုပ်ကို သေစေခဲ့ပါ၏။

၈၅၉။ တစ်ခဏမျှ စိတ်ကြည်ညိုခြင်း၏ အကြောင်းကြောင့်ဖြစ်သော အကျွန်ုပ်၏ ပြည့်စုံခြင်းကို လည်းကောင်း၊ အခြံအရံများခြင်းကို လည်းကောင်း ရှုတော်မူပါလော့၊ အကျွန်ုပ်၏ အာနုဘော်ကိုလည်း ရှုတော်မူပါလော့၊ အကျွန်ုပ်၏ ကိုယ်ရေအဆင်းကို လည်းကောင်း၊ အရောင်အဝါကို လည်းကောင်း ရှုတော်မူပါလော့။

၈၆၀။ ဂေါတမနွယ်ဖွား မြတ်စွာဘုရား တရားတော်ကို ရှုည်ကြာစွာသော ကာလပတ်လုံး နာကုန် သော သတ္တဝါတို့သည်ကား စိုးရိမ်ပူပန်ခြင်း မရှိရာဖြစ်သော မတုန်လှုပ်သော (နိဗ္ဗာန်) အရပ်သို့ (မချွတ်) ရောက်ကြရကုန်သည်သာတည်း (ဟု ဖြေကြား၏)။

ရှေးဦးစွာသော မဏ္ဍုကဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၂ - ရေဝတီဝိမာနဝတ္ထု

လင်နန္ဒိယ မယားရေဝတီတို့သည် လင်က သူတော်ကောင်း မယားက သူယုတ်မာ သဘောမတူကြ၊ နန္ဒိယသည် ဝန်တိုမရှိ လှူဒါန်းခဲ့သောကြောင့် နတ်ပြည်၌ တင့်တယ်စွာ ဖြစ်ရစဉ် မယားရေဝတီသေ၍ ငရဲသို့ ရောက်ရာမှ ငရဲထိန်းတို့က နန္ဒိယဝိမာန်ကိုပြရန် နတ်ပြည်သို့ ခေါ်လာ၍ ဝိမာန်ကို အတွေ့ နောင်တကြီးစွာရ နန္ဒိယနှင့်အတူ မနေနိုင် ငရဲသို့သာ ပြန်ကျရသော စိတ်ဝင်စားဖွယ် အဖြစ်အပျက်

၈၆၁။ ကြာမြင့်စွာ ကွေကွင်းသည်ဖြစ်၍ အဝေးမှ ချမ်းသာစွာ ပြန်ရောက်လာသော သူကို အဆွေ အမျိုးတို့သည် လည်းကောင်း၊ အဆွေခင်ပွန်းတို့သည် လည်းကောင်း၊ ချစ်ကျမ်းဝင်သော သူတို့သည် လည်းကောင်း ပြန်ရောက်လာခြင်း ကြောင့် နှစ်သက်ဝမ်းမြောက်ကြကုန်၏။

၈၆၂။ ထို့အတူသာလျှင် ဤလောကမှ တမလွန်လောကသို့ သွားသော ပြုပြီးသော ကောင်းမှု ရှိသူကိုလည်း ပြန်ရောက်လာသည့် ချစ်လှစွာသော အဆွေအမျိုးကဲ့သို့ ကောင်းမှုတို့သည် ခံယူကုန်၏။

၈၆၃။ အလွန်ယုတ်မာသော အကျင့်ရှိသော တစ်စုံတစ်ယောက်အား တစ်စုံတစ်ခုကို မျှပေးလှူလေ့ မရှိသောကြောင့် အပါယ်တံခါး ပွင့်နေသော ရေဝတီ ထလော့၊ အကြင်ငရဲ၌ မကောင်းသော အလား ရှိကုန်သော ငရဲသတ္တဝါတို့သည် ဆင်းရဲ နှိပ်စက်အပ်ကုန်သည်ဖြစ်၍ ညဉ့်တွားကြရကုန်၏။ ထိုငရဲသို့ သင့်ကို ငါတို့ ပို့ဆောင်ကြကုန်အံ့။

၈၆၄။ ဤသို့လျှင် ပြောဆိုကြကုန်၍ ယမမင်း၏ တမန်နှင့် တူကုန်သော ချင်းချင်းနီသော မျက်စိ ရှိကုန်သော ကြီးသော ကိုယ်ရှိကုန်သော ထိုဘီလူးနှစ်ယောက်တို့သည် ရေဝတီ၏ လက်မောင်းတို့ကို တစ်ယောက်တစ်ဖက်စီ ကိုင်စွဲကြ ၍ တာဝတိံသာနတ်အပေါင်း၏ အထံသို့ ဆောင်ယူသွားကြကုန်၏။

၈၆၅။ နေ၏အရောင်ကဲ့သို့ ပြောင်ပြောင် ထွန်းပသော အဆင်းရှိသော နှလုံးမွေ့လျော်ဖွယ်ရှိသော ပြုံးပြုံးပြက်သော တင့်တယ် လျောက်ပတ်သော ရွှေကွန်ရက်ဖြင့် ဖုံးလွှမ်းအပ်သော နတ်သား နတ်သမီး တို့ဖြင့် ပြွမ်းသော နေရောင်ကဲ့သို့ တပြောင်ပြောင် ထွန်းပသော ကျယ်ပြန့်သော ဤဝိမာန်သည် အဘယ် သူ၏ ဝိမာန်ပေနည်း။

၈၆၆။ စန္ဒကူး နှစ်နံ့သာဖြင့် လိမ်းကျံအပ်သော နတ်သမီးအပေါင်းတို့သည် ဝိမာန်ကို (အတွင်း အပြင်) နှစ်ဖက်လုံး တင့်တယ်စေပါကုန်၏။ ထိုဝိမာန်သည် နေ၏ အရောင်အဆင်းကဲ့သို့ တပြောင်ပြောင် ထွန်းပသော အဆင်းရှိသည်ဖြစ်၍ ထင်၏။ နတ်ပြည်သို့ ရောက်သည် ဖြစ်၍ ဝိမာန်၌ မွေ့လျော်နေသူ ကား အဘယ်သူပါနည်း (ဟု ရေဝတီက မေး၏)။

၈၆၇။ ဗာရာဏသီပြည်၌ ဝန်တိုမှု မရွံ့ရိယမရှိသော အလှူရှင်ဖြစ်သော အလှူခံတို့၏ အခြင်းအရာ ကို သိတတ်သော နန္ဒိယမည်သော ဥပါသကာသည် ရှိခဲ့၏။ နတ်သား နတ်သမီးတို့ဖြင့် ပြွမ်းသော နေရောင်ကဲ့သို့ တပြောင်ပြောင် ထွန်းပ သော ဤဝိမာန်သည် ထိုနန္ဒိယ ဥပါသကာ၏ ဝိမာန်ပေတည်း။

၈၆၈။ စန္ဒကူး နှစ်နံ့သာဖြင့် လိမ်းကျံအပ်သော နတ်သမီးအပေါင်းတို့သည် ဝိမာန်ကို (အတွင်း အပြင်) နှစ်ဖက်လုံး တင့်တယ်စေကြကုန်၏။ ထိုဝိမာန်သည် နေ၏ အရောင်အဆင်းကဲ့သို့ တပြောင် ပြောင် ထွန်းပသော အဆင်းရှိသည်ဖြစ်၍ ထင်၏။ တာဝတိံသာနတ်ပြည်သို့ ရောက်သည်ဖြစ်၍ ဝိမာန်၌ မွေ့လျော်နေသူကား ထိုနန္ဒိယဥပါသကာပင်တည်း (ဟု ဘီလူးတို့က ဖြေ၏)။

၈၆၉။ အကျွန်ုပ်သည် နန္ဒိယ၏ မယားပါတည်း။ စည်းစိမ်ဥစ္စာအားလုံးကို အစိုးရသော အိမ်ရှင်မ ဖြစ်ခဲ့ပါ၏။ ယခု အခါ၌ အကျွန်ုပ်သည် လင်၏ ဝိမာန်၌ မွေ့လျော်ပါအံ့။ ငရဲကို ကြည့်ရှုရန်ပင် အလို မရှိတော့ပါ (ဟု ရေဝတီက ဆို၏)။

၈၇၀။ အလွန်ယုတ်မာသော အကျင့်ရှိသော ရေဝတီ ဤငရဲသည် သင်၏ ငရဲတည်း။ သက်ရှိ လောက လူ့ဘဝက သင်သည် ကောင်းမှုကို မပြုခဲ့၊ ဝန်တိုသော ခြုတ်ခြယ်တတ်သော ယုတ်မာသော သဘောရှိသော သူသည် နတ်ပြည်သို့ လားကုန်သော နတ်တို့၏ အပေါင်းအဖော် အဖြစ်ကို မရနိုင်သည် သာတည်း (ဟု ဘီလူးတို့က ဆို၏)။

၈၇၁။ အသို့နည်း၊ မစင်မကြယ် စက်ဆုပ်ဖွယ်ဖြစ်သော ကျင်ကြီးကို လည်းကောင်း၊ ကျင်ငယ်ကို လည်းကောင်း တွေ့မြင်ရ၏။ အဘယ်ကြောင့် ဤငရဲသည် မကောင်းသော အနံ့ရှိသော ကျင်ကြီးရှိလေ သနည်း၊ အဘယ်ကြောင့် ဤငရဲ သည် မကောင်းသော အနံ့ဖြင့် နံစော်လေသနည်း (ဟု ရေဝတီက မေး၏)။

၈၇၂။ ရေဝတီ အသူတစ်ရာ နက်လှစွာသော ဤငရဲသည် မစင်မကြယ်သော ကျင်ကြီး ကျင်ငယ် စသည်ကို ယိုစီး စေတတ်သောကြောင့် သံသဝက ငရဲမည်၏။ သင်သည် ယင်းငရဲ၌ အနှစ်အထောင်မက ကျက်ရလတ္တံ့ (ဟု ဘီလူးတို့က ဆို၏)။

၈၇၃။ အသို့နည်း အကျွန်ုပ်သည် ကိုယ်နှုတ်စိတ်ဖြင့် အဘယ် မကောင်းမှုကို ပြုခဲ့မိပါသနည်း၊ အဘယ် မကောင်းမှု ကြောင့် အကျွန်ုပ်သည် အသူတစ်ရာ နက်လှစွာသော မစင်မကြယ်သော ကျင်ကြီး ကျင်ငယ်စသည်ကို ယိုစီးစေတတ် သောကြောင့် သံသဝက ငရဲကို ရအပ်ပါသနည်း (ဟု ရေဝတီက မေး၏)။

၈၇၄။ သင်သည် သမဏ ဗြာဟ္မဏတို့ကို လည်းကောင်း၊ အခြားသော ဖုန်းတောင်းယာစကာတို့ကို လည်းကောင်း မဟုတ်မမှန်သော စကားဖြင့် လှည့်ပတ်တတ်၏။ ထိုမကောင်းမှု အကုသိုလ်ကံကို သင်သည် ပြုခဲ့၏။

၈၇၅။ ထိုမကောင်းမှု အကုသိုလ်ကံကြောင့် သင်သည် အသူတစ်ရာ နက်လှစွာသော သံသဝက အမည်ရှိသော ငရဲကို ရအပ်၏။ သင်သည် ယင်းသံသဝကငရဲ၌ အနှစ်အထောင်မက ကျက်ရလတ္တံ့။

၈၇၆။ လက်တို့ကိုလည်း ဖြတ်ကုန်လတ္တံ့၊ ခြေတို့ကိုလည်း ဖြတ်ကုန်လတ္တံ့၊ နားတို့ကိုလည်း ဖြတ်ကုန်လတ္တံ့၊ နှာခေါင်း ကိုလည်း ဖြတ်ကုန်လတ္တံ့၊ ထိုမှတစ်ပါးလည်း ကျီးငှက်အပေါင်းတို့သည် စုရုံး ချဉ်းကပ်ကြကုန်လျက် တုန်လှုပ်နေသော သင့်ကို ခဲစားကြကုန်လတ္တံ့ (ဟု ဘီလူးတို့က ဆို၏)။

၈၇၇။ တောင်းပန်ပါ၏။ အကျွန်ုပ်ကို (လှူပြည်သို့) ပြန်ပို့ကြပါကုန်လော့၊ အကြင် ကုသိုလ်ကို ပြုကုန်၍ ချမ်းသာခြင်းသို့ ရောက်ကုန်၏။ နောင်အခါ၌ အဖန်တလဲလဲ ပူပန်မှု (နောင်တ)လည်း မရှိကုန်၊ အကျွန်ုပ်သည် အလှူပေးခြင်းဖြင့် လည်းကောင်း၊ တရားမျှတစွာ ကျင့်ခြင်းဖြင့် လည်းကောင်း၊ စောင့်စည်းခြင်းဖြင့် လည်းကောင်း၊ ဣန္ဒြေကို ဆုံးမခြင်းဖြင့် လည်းကောင်း များစွာသော ထိုကုသိုလ်ကို ပြုပါတော့အံ့ (ဟု ရေဝတီက ဆို၏)။

၈၇၈။ သင်သည် ရှေးအခါက (ကုသိုလ်ကို) မေ့လျော့ခဲ့၍ ယခုမှ ငိုကြွေးမြည်တမ်းဘိ၏။ သင်ကိုယ်တိုင် ပြုခဲ့သော ကံတို့၏ အကျိုးကို သင်သည်ပင် ခံစားရလတတ္တံ့ (ဟု ဘီလူးတို့က ဆို၏)။

၈၇၉။ (အကျွန်ုပ်) မေးအပ်သည်ရှိသော် “နတ်ပြည်မှ လှူပြည်သို့ လာပြီးလျှင် လက်နက်ကို ပယ်ချ ထားကုန်သော သမဏဗြာဟ္မဏတို့၌ အလှူကို ပေးလှူရာ၏။ အဝတ်အရုံကို လည်းကောင်း၊ အိပ်ရာ နေရာကို လည်းကောင်း၊ ဆွမ်း အဖျော်ကို လည်းကောင်း ပေးလှူရာ၏။ ဝန်တိုသော ခြုတ်ခြယ် တတ် သော ယုတ်မာသော သဘောရှိသော သူသည် နတ်ပြည်သို့ လားရကုန်သော နတ်တို့၏ အပေါင်းအဖော် အဖြစ်ကို မရနိုင်သည်သာတည်း” ဟု အဘယ်မည်သော နတ် သည် အကျွန်ုပ်ကို ပြောဆိုပါမည်နည်း။

၈၈၀။ အကျွန်ုပ်သည် ဤငရဲမှ လွတ်မြောက်ပြီးလျှင် လူ့ဘဝကို ရသည်ရှိသော် အလှူခံတို့၏ အခြင်းအရာကို သိသည်ဖြစ်၍ သီလနှင့်လည်း ပြည့်စုံလျက် အလှူပေးခြင်းဖြင့် လည်းကောင်း၊ တရား မျှတစွာ ကျင့်ခြင်းဖြင့် လည်းကောင်း၊ စောင့်စည်းခြင်းဖြင့် လည်းကောင်း၊ ဣန္ဒြေကို ဆုံးမခြင်းဖြင့် လည်း ကောင်း များစွာသော ကုသိုလ်ကို ပြုပါတော့အံ့။

၈၈၁။ အထူးကြည်လင်သော စိတ်ဖြင့် သစ်သီးအရံ ပန်းအရံတို့ကိုလည်း စိုက်ပျိုးပါတော့အံ့။ ကူးသန်း သွားလာရန် ခက်သော အရပ်၌ တံတားတို့ကိုလည်း ဆောက်လုပ်ပါတော့အံ့။ ရေအိုးစင်ကို လည်းကောင်း၊ ရေတွင်းရေကန်ကို လည်း ကောင်း ပြုပါတော့အံ့။

၈၈၂-၃။ အကျွန်ုပ်သည် လဆန်းပက္ခ လဆုတ်ပက္ခ၏ တစ်ဆယ့်လေးရက်မြောက်သော နေ့၌ လည်းကောင်း၊ တစ်ဆယ့်ငါးရက်မြောက်သော နေ့၌ လည်းကောင်း၊ ရှစ်ရက်မြောက်သော နေ့၌ လည်း ကောင်း၊ ဥပုသ်နေ့တို့၏ အကြိုနေ့ (အပိုနေ့) ၌ လည်းကောင်း အင်္ဂါရှစ်ပါးနှင့် ပြည့်စုံသော ဥပုသ်ကို စောင့်ထိန်းပါတော့အံ့။ အခါခပ်သိမ်း သီလတို့ကို စောင့်စည်းပါတော့အံ့။ အလှူပေးခြင်း၌ မမေ့မလျော့ သည်သာ ဖြစ်ပါတော့အံ့။ အကျွန်ုပ်သည် ဤငရဲကို ကိုယ်တိုင် မြင်အပ်ပါပြီ (ဟု ရေဝတီက မြည်တမ်း ၏)။

၈၈၄။ ဤသို့ မြည်တမ်း တုန်လှုပ်နေသော ရေဝတီကို (ငရဲထိန်းတို့သည်) ခြေက မိုးမျှော်၊ ဦးခေါင်း စောက်ထိုး ကြောက်လန့်ဖွယ်ရှိသော ငရဲ၌ ထိုသို့သော အရပ်မှ ပစ်ချလိုက်ကြကုန်၏။

၈၈၅။ ငါသည် ရှေးအခါက ဝန်တိုခြင်း ရှိခဲ့ပါ၏။ သမဏ ဗြာဟ္မဏတို့ကို ဆဲရေး ကြိမ်းမောင်းခဲ့ပါ၏။ လင်ကိုလည်း မဟုတ်မမှန်သော စကားဖြင့် လှည့်ပတ်ခြင်းကြောင့် ကြောက်လန့်ဖွယ် သဘောရှိသော ငရဲ၌ ကျက်ရပါ၏ (ဟု မြည်တမ်း ၏)။

နှစ်ခုမြောက်သော ရေဝတီဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၃ - ဆတ္တမာဏဝကဝိမာနဝတ္ထု

မြတ်စွာဘုရား ကြွတော်မူဆဲ ဆတ္တလုလင်နှင့် တွေ့၍ ဆုံးမတော်မူရာ အပြည့်အစုံ လိုက်နာ ရတနာသုံးပါး ဆည်းကပ် ကိုယ်ကျင့်တရားကို သိမ်းဆည်း၍ ခရီးသွားဆဲ ခိုးသူတို့ လက်ချက်ကြောင့် သေဆုံးပြီးနောက် တာဝတိံသာ နတ်ပြည်၌ အလိုရှိတိုင်း ပြည့်စုံစွာ ခံစားရသော နတ်သား

၈၈၆။ လူတို့တွင် ဟောကြားတတ်သူတို့ထက် မြတ်တော်မူသော သာကီဝင်မင်းသား ရဟန်း ဖြစ်တော်မူသော ဘုန်းတော်ခြောက်ပါးနှင့် ပြည့်စုံတော်မူသော ပြုပြီးသော မဂ်ကိစ္စ ရှိတော်မူသော (နိဗ္ဗာန်) တည်းဟူသော ကမ်းတစ်ဖက်သို့ ရောက်တော်မူသော ကိုယ်အား ဉာဏ်အား လုံ့လတို့နှင့် ပြည့်စုံ တော်မူသော မြတ်စွာဘုရားကို (သင်သည်) ကိုးကွယ်ရန် ချဉ်း ကပ်လေလော့။

၈၈၇။ ရာဂမှ ကင်းသော (အရိယာမဂ်), တဏှာမှ ကင်းသော ပူဆွေးမှု မရှိသော (အရိယာဖိုလ်), အကြောင်း တရားတို့သည် မပြုပြင်အပ်သော စက်ဆုပ်ဖွယ်ရာ တစ်စုံတစ်ခုမျှ မရှိသော (နိဗ္ဗာန်) ဤလောကုတ္တရာတရား ကိုးပါးကို လည်း ကောင်း၊ ကောင်းမြတ်၍ ဒေသနာ ဉာဏ်တော်သည်

ဖြစ်စေအပ်သော ကောင်းစွာ ဝေဖန်အပ်သော ဤပရိယတ် တရားကို လည်းကောင်း ကိုးကွယ်ရန် ချဉ်းကပ်လေလော့။

၈၈၈။ ကိလေသာတို့မှ စင်ကြယ်ကုန်သော ယောက်ျားမြတ် လေးစုံဟူသော အကြင် အရိယာ သံဃာတို့၌ ပေးလှူအပ်သော အလှူသည် ကြီးသော အကျိုးရှိ၏ဟု ဟောတော်မူကုန်၏။ အစုံအားဖြင့် လေးစုံပုဂ္ဂိုလ်အားဖြင့် ရှစ်ယောက်သော ထိုပုဂ္ဂိုလ်တို့သည် သစ္စာလေးပါးတို့ကို သိမြင်တတ်ကုန်၏။ ဤသံဃာတော်ကိုလည်း ကိုးကွယ်ရန် ချဉ်းကပ်လေလော့။

၈၈၉။ နှိုင်းယှဉ်စရာ မရှိအောင် များစွာသော အရောင်ရှိသော ဤဗိမာန်သည် ကောင်းကင်၌ ထွန်းပသကဲ့သို့ ထို့အတူ ဖုဿမည်သော ကြယ်တာရာသည်လည်း မထွန်းပနိုင်၊ လသည်လည်း မထွန်းပနိုင်၊ နေသည်လည်း မထွန်းပနိုင်၊ နတ်ပြည်မှ မြေအရပ်သို့ ဆင်းသက်ရောက်လာသော သင်္ကန်း အဘယ်သူနည်း။

၈၉၀။ ထက်ဝန်းကျင် စင်ကြယ်သော အညစ်အကြေးကင်း၍ တင့်တယ်သော ဗိမာန်သည် နေ၏ အရောင်တို့ကို ဖြတ်တောက်၏။ ထိုဗိမာန်၏ အရောင်သည် နှစ်ဆယ့်ငါးယူဇနာ တိုင်တိုင် ပျံ့နှံ့၍ တည်၏။ ညဉ့်ကို ပင်သော်လည်း နေ့ကဲ့ သို့ ပြုနိုင်၏။

၈၉၁။ များသော ပဒုမ္မာကြာမျိုး၊ ဆန်းကြယ်သော ပုဏ္ဏရိက်ကြာဖြူမျိုးလည်းရှိသော ပန်းတို့ဖြင့် ပြွမ်းသော များစွာ ဆန်းကြယ်သော အညစ်အကြေး ကင်းသည်ဖြစ်၍ အညစ်အကြေး ကင်းသည့် ရွှေကွန်ရက်ဖြင့် ဖုံးလွှမ်းအပ်သော ဗိမာန် သည် ကောင်းကင်၌ နေကဲ့သို့ ထွန်းပ၏။

၈၉၂။ ကောင်းကင်သည် ကြယ်တာရာတို့ဖြင့် ပြည့်သကဲ့သို့ နီသောအရံ ရွှေသောအဝတ် ရှိကုန်သော အကျော်၊ ဥပသကာ၊ စန္ဒကူးနံ့သာတို့ဖြင့် မွမ်းထုံအပ်ကုန်သော ရွှေအဆင်းနှင့် တူသော သိမ်မွေ့နူးညံ့သော အရေအဆင်း ရှိကုန် သော နတ်သမီးတို့ဖြင့်လည်း ပြည့်၏။

၈၉၃။ အမျိုးမျိုးသော အဆင်းရှိကုန်သော နတ်ပန်းတို့ဖြင့် ဆင်ယင်အပ်သော တန်ဆာရှိကုန်သော ဝမ်းမြောက်သော စိတ်ရှိကုန်သော ဆံထုံးစသည်တို့၌ ရွှေစည်းကြိုး အစရှိသည်တို့ဖြင့် ဖွဲ့ယှက်အပ်ကုန် သော ရွှေတန်ဆာတို့ဖြင့် ဖုံးလွှမ်းအပ်ကုန်သော နတ်သား နတ်သမီးတို့သည် ဤဗိမာန်၌ များပြားလှ ကုန်၏။ လေတိုက်ခတ်သဖြင့် ကြွေကျသော ပန်းတို့သည် ဤဗိမာန်အတွင်း၌ မွှေးကြိုင်သော ရနံ့ကို ပျံ့လှိုင်စေကုန်၏။

၈၉၄။ ဤအကျိုးသည် အဘယ်သို့ သဘောရှိသော စောင့်စည်းမှု၏ အကျိုးပေးနည်း၊ အဘယ်သို့ သော ကံ၏ အကျိုးကြောင့် သင်သည် ဤဗိမာန်၌ ဖြစ်လာရသနည်း၊ အကြင်သို့သော အကြောင်းဖြင့် ဤဗိမာန်ကို သင်ရ၏။ တိုက်တွန်းပါ၏။ မေးအပ်သော သင်သည် လျော်သော ထိုအကြောင်းကို ဖြေကြား ပါလော့ (ဟု မြတ်စွာဘုရားက မေးမြန်းတော်မူ၏)။

၈၉၅။ မြတ်စွာဘုရားသည် ဤခရီးလမ်းမ၌ အလိုအလျောက် (ရောက်လာသော) ဆတ္တလုလင်နှင့် တွေ့ဆုံသော ကြောင့် ချီးမြှောက်တော် မူလိုသည်ဖြစ်၍ ဆုံးမတော်မူပါ၏။ ရတနာမြတ် ဖြစ်တော်မူသော အရှင်ဘုရား၏ တရားတော်ကို ကြားနာရ၍ လိုက်နာကျင့်ပါအံ့ဟုလည်း ဆတ္တလုလင်သည် လျှောက်ဆို ခဲ့ပါ၏။

၈၉၆။ မြတ်သော သူတို့ထက် ထူးမြတ်သော မြတ်စွာဘုရားကို ကိုးကွယ်ရာဟူ၍ ဆည်းကပ်လေ လော့၊ တရားတော်ကို လည်းကောင်း၊ ရဟန်းသံဃာကို လည်းကောင်း ထို့အတူပင်လျှင် ကိုးကွယ်ရာဟူ၍ ဆည်းကပ်လေလော့ (ဟု အကျွန်ုပ်ကို မြတ်စွာဘုရား ဆုံးမတော်မူခဲ့ပါ၏)။ အရှင်ဘုရား (သရဏဂုံကို သိ၏လော့ဟု အရှင်ဘုရား မေးတော်မူအပ်သည်ရှိသော်) အကျွန်ုပ်သည် မသိပါဟူ၍ ရှေးဦးစွာ လျှောက်ဆိုခဲ့ပါ၏။ နောက်ကာလ၌လည်း အရှင်ဘုရား၏ စကားတော်ကို ထိုအရှင်ဘုရား မိန့်တော် မူတိုင်းသာလျှင် လိုက်နာပြုကျင့်ခဲ့ပါ၏။

၈၉၇။ လူလင် သင်သည် အထူးထူး အပြားပြားသော မစင်ကြယ်သော သူ့အသက်သတ်ခြင်း ကို လည်း မကျင့်လင့်၊ ထိုစကားသင့်စွာ၊ သတ္တဝါတို့ကို သတ်ခြင်းမှ မစောင့်စည်းခြင်းကို ပညာရှိတို့သည် မချီးမွမ်းကုန် (ဟု အကျွန်ုပ်ကို ဆုံးမတော် မူခဲ့ပါ၏)။ အရှင်ဘုရား (အသက်သတ်ခြင်းမှ ကြဉ်ရှောင်ခြင်း ကို သင်သိ၏လောဟု အရှင်ဘုရား မေးတော်မူသည်ရှိသော်) အကျွန်ုပ်သည် မသိပါဟူ၍ ရှေးဦးစွာ လျှောက်ဆိုခဲ့ပါ၏။ နောက်ကာလ၌ အရှင်ဘုရား၏ စကားတော်ကို ထိုအရှင်ဘုရား မိန့်တော်မူတိုင်း သာလျှင် လိုက်နာပြုကျင့်ခဲ့ပါ၏။

၈၉၈။ သူတစ်ပါး စောင့်ရှောက်အပ်သည်လည်းဖြစ်သော မပေးသော ဥစ္စာကို ခိုးယူအပ်၏ဟူ၍ လည်း မမှတ်လေလင့် (ဟု အကျွန်ုပ်ကို ဆုံးမတော်မူခဲ့ပါ၏)။ အရှင်ဘုရား (မပေးသည်ကို ခိုးယူခြင်းမှ ကြဉ်ရှောင်ခြင်းကို သင် သိ၏လောဟု အရှင်ဘုရား မေးတော်မူသည်ရှိသော်) အကျွန်ုပ်သည် မသိပါဟူ၍ ရှေးဦးစွာ လျှောက်ဆိုခဲ့ပါ၏။ နောက်ကာလ၌ အရှင် ဘုရား၏ စကားတော်ကို ထိုအရှင်ဘုရား မိန့်တော်မူတိုင်းသာလျှင် လိုက်နာ ပြုကျင့်ခဲ့ပါ၏။

၈၉၉။ သူတစ်ပါး စောင့်ရှောက်အပ်ကုန်သော သူတစ်ပါး၏ မယားတို့ကိုလည်း မသွားလာ မလွန် ကျူးလင့်၊ ဤသွားလာ လွန်ကျူးခြင်းသည် မမြတ်သော အကျင့်တည်း (ဟု အကျွန်ုပ်ကို ဆုံးမတော် မူခဲ့ပါ၏)။ အရှင်ဘုရား (မမြတ်သော အကျင့်မှ ကြဉ်ရှောင်ခြင်းကို သိ၏လောဟု အရှင်ဘုရား မေးတော် မူသည်ရှိသော်) အကျွန်ုပ်သည် မသိပါဟူ၍ ရှေးဦးစွာ လျှောက်ဆိုခဲ့ပါ၏။ နောက်ကာလ၌ အရှင်ဘုရား ၏ စကားတော်ကို ထိုအရှင်ဘုရား မိန့်တော်မူတိုင်းသာလျှင် လိုက်နာ ပြုကျင့်ခဲ့ပါ၏။

၉၀၀။ မဟုတ်မမှန်သော စကားကိုလည်း တစ်ပါးသော အခြင်းအရာဖြင့် မပြောဆိုလင့်၊ ထိုစကား မှန်၏။ မဟုတ်မမှန် ပြောဆိုခြင်းကို ပညာရှိတို့သည် မချီးမွမ်းကုန် (ဟု အကျွန်ုပ်ကို ဆုံးမတော်မူခဲ့ပါ၏)။ အရှင်ဘုရား (မဟုတ်မမှန် ပြောဆို ခြင်းမှ ကြဉ်ရှောင်ခြင်းကို သိ၏လောဟု ဤသို့ အရှင်ဘုရား မေးတော်မူသည်ရှိသော်) အကျွန်ုပ်သည် မသိပါဟူ၍ ရှေးဦးစွာ လျှောက်ဆိုခဲ့ပါ၏။ နောက်ကာလ၌ အရှင်ဘုရား၏ စကားတော်ကို ထိုအရှင်ဘုရား မိန့်တော်မူတိုင်းသာလျှင် လိုက်နာ ပြုကျင့်ခဲ့ပါ၏။

၉၀၁။ အကြင်သောက်အပ်သော အရက်စသော ယစ်မျိုးဖြင့် ပုဂ္ဂိုလ်၏ ဓမ္မသညာသည် ကင်း၏။ အလုံးစုံသော ထိုယစ်မျိုးကို (သောက်ခြင်းမှ) ကြဉ်ရှောင်လေလော့ (ဟု အကျွန်ုပ်ကို ဆုံးမတော်မူခဲ့ပါ၏)။ အရှင်ဘုရား (အရက်စသော ယစ်မျိုးကို သောက်စားခြင်းမှ ကြဉ်ရှောင်ခြင်းကို သိ၏လောဟု အရှင် ဘုရား မေးတော်မူသည်ရှိသော်) အကျွန်ုပ်သည် မသိပါဟူ၍ ရှေးဦးစွာ လျှောက်ဆိုခဲ့ပါ၏။ နောက်ကာလ ၌ အရှင်ဘုရား၏ စကားတော်ကို ထိုအရှင်ဘုရား မိန့်တော်မူတိုင်းသာလျှင် လိုက်နာ ပြုကျင့်ခဲ့ပါ၏။

၉၀၂။ အရှင်ဘုရား ထိုအကျွန်ုပ်သည် ဤခရီးအရပ်၌ သိက္ခာပုဒ်ငါးပါးတို့ကို ဆောက်တည်၍ မြတ်စွာဘုရား၏ တရားတော်တို့ကို ကျင့်ပြီးနောက် ခိုးသူတို့၏ အလယ်၌ နယ်ကြား လမ်းခရီးသို့ ရောက်သွားပါ၏။ ထိုခိုးသူတို့သည် ပစ္စည်း ဥစ္စာဟူသော အကြောင်းကြောင့် အကျွန်ုပ်ကို ထိုလမ်းခရီး၌ သတ်လိုက်ကြပါကုန်၏။

၉၀၃။ (ဘုန်းတော်ကြီးသော မြတ်စွာဘုရား) ဤမျှသာလျှင်ဖြစ်သော ကုသိုလ်ကံကို အကျွန်ုပ် အောက်မေ့မိပါ၏။ အကျွန်ုပ်အား ထိုကုသိုလ်မှတစ်ပါး အခြားကုသိုလ် မရှိပါ။ အကျွန်ုပ်သည် ထိုသုစရိုက် ကုသိုလ်ကံကြောင့် တာဝတိံသာ နတ်ဘုံတို့၌ အလိုရှိတိုင်း ပြည့်စုံသူ ဖြစ်ရပါ၏။

၉၀၄။ (ဘုန်းတော်ကြီးသော မြတ်စွာဘုရား) တစ်ခဏ တစ်မဟုတ်မျှ စောင့်စည်းအပ်သော သီလ၏ လည်းကောင်း၊ တရားအားလျော်သော အကျင့်၏ လည်းကောင်း အကျိုးကို ရှုတော်မူပါလော့။ အကျွန်ုပ် အောက် ယုတ်နိမ့်သော ဘုန်းကံရှိကြသည့် များစွာကုန်သော နတ်တို့သည် အခြံအရံ တန်ခိုးအာနုဘော် ဖြင့် ပြောင်ပြောင် တောက်ပသကဲ့သို့သော အကျွန်ုပ်ကို ကောင်းစွာ တွေ့မြင်ကြရကုန်သည်ဖြစ်၍ (ငါတို့ လည်း ဤကဲ့သို့ ဖြစ်ရလိုကုန်၏ဟု) တောင့်တကြ ပါကုန်၏။

၉၀၅။ အနည်းငယ်မျှ တရားဒေသနာတော်၏ အကျိုးကို ရှုတော်မူပါလော့၊ ကောင်းသော လားရာ‘သုဂတိ’ ဌ်လည်း ဖြစ်ရ၏။ ချမ်းသာခြင်းသို့လည်း ရောက်ရ၏။ အကြင် သတ္တဝါတို့သည်ကား (နေ့တိုင်းနေ့တိုင်း) အမြဲမပြတ် အရှင်ဘုရား၏ တရားတော်ကို ကြားနာကြရကုန်၏။ ထိုသတ္တဝါတို့သည် ကား သေခြင်းကင်းရာ ဘေးမရှိရာ နိဗ္ဗာန်အရပ်သို့ ရောက်ရ ကုန်လိမ့်တကား။

၉၀၆။ လာခြင်း ကောင်းတော်မူသော မြတ်စွာဘုရား၏ အဆုံးအမတရား၌ လိုက်နာ ပြုကျင့်အပ် သော အနည်းငယ်မျှသော ကုသိုလ်သည်လည်း ကြီးစွာသော အကျိုးရှိ၏။ ပြန်ပြော များမြတ်လှပါ၏။ ရှုတော်မူပါလော့၊ ဆတ္တလုလင်သည် ပြုအပ်ပြီးသော ကောင်းမှု ရှိသောကြောင့် မြေအပြင်ကို နေသည် ထွန်းလင်းစေသကဲ့သို့ ထွန်းလင်းစေနိုင်၏။

၉၀၇။ အချို့သောသူသည် ဤကုသိုလ်ဟူသည် အဘယ်သို့ သဘောရှိသနည်း၊ ဤကုသိုလ်ကို အဘယ်သို့လျှင် ငါတို့ ကျင့်ရကုန်အံ့နည်း၊ ဤသို့ စည်းဝေး ပေါင်းစု၍ တိုင်ပင်ပြောဆိုကုန်၏။ ထိုအကျွန်ုပ်တို့သည် တစ်ဖန် လူ့အဖြစ်ကို ရကြကုန်သည်ရှိသော် ကုသိုလ်တရားတို့ကို ဖြည့်ကျင့်ကုန် လျက် သီလနှင့် ပြည့်စုံကြကုန်သည် ဖြစ်၍ နေကြပါကုန်အံ့။

၉၀၈။ မြတ်စွာဘုရားသည် များသော ကျေးဇူးကို ပြုတော်မူပါပေ၏။ သနားစောင့်ရှောက်တော် မူပါပေ၏။ ထိုသနား တော်မူခြင်းကြောင့် အကျွန်ုပ်ရှိစဉ် နေမွန်းတည့်အခါ၌ ကြွလာတော် မူပါပေ၏။ ထိုအကျွန်ုပ်သည် (အရဟံစသော အမည် တို့ဖြင့်) မှန်ကန်သော အမည်တော်ရှိသော မြတ်စွာဘုရားကို ဆည်းကပ်ခဲ့သူ ဖြစ်ပါ၏။ ချီးမြှောက်တော် မူပါဦး၊ အရှင်ဘုရား၏ တရားတော်ကို ထပ်မံ၍လည်း နာယူ ပါကုန်အံ့။

၉၀၉။ အကြင်သူတို့သည် ဤသာသနာတော်၌ (တည်ကုန်၍) ကာမဂုဏ်၌ တပ်မက်မှု ‘ကာမရာဂ’ ကို စွန့်ကုန်၏။ ထိုသူတို့သည် တစ်ဖန် အမိဝမ်း၌ ပဋိသန္ဓေနေခြင်းသို့ မကပ်ရောက်ရကုန်သည် သာလျှင်တည်း။ အကြင် သူတို့သည်လည်း တွေဝေမှု ‘မောဟ’ ကို ပယ်စွန့်ကုန်၍ ဘဝ၌ တပ်မက်မှု ‘ဘဝရာဂ’ ကိုလည်း စွန့်ကုန်၏။ ထိုသူတို့သည်လည်း တစ်ဖန် အမိဝမ်း၌ ပဋိသန္ဓေနေခြင်းသို့ မကပ် ရောက်ရကုန်သည် သာလျှင်တည်း။ မှန်၏။ (ယောက်ျားမြတ်တို့သည်) အေးချမ်းကုန်သည်ဖြစ်၍ နိဗ္ဗာန် ဓာတ်ဖြင့် ပရိနိဗ္ဗာန် ပြုကြရကုန်၏ (ဟု လျှောက်၏)။

သုံးခုမြောက်သော ဆတ္တမာဏဝကဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၄ - ကတ္တဋကရသဒါယကဝိမာနဝတ္ထု

ရှေးလူဖြစ်စဉ် ပုဇွန်လုံးဟင်းကို လှူဒါန်းခဲ့သောကြောင့် နတ်ပြည်တွင် ခြေဆယ်ချောင်း ရွှေပုဇွန်ရုပ် တံခါးဝ၌ ရှု၍ ကြည့်၍ မည်းသော ဝိမာန်ပြာသာဒ်တို့ဖြင့် အက အခုန် ပရိသတ် စုံလင်စွာ ခံစားရသော နတ်သား

၉၁၀။ ပတ္တမြားတိုင်ရှိသော ဤဝိမာန်သည် မြင့်မားလှ၏။ ထက်ဝန်းကျင် တစ်ဆယ့်နှစ်ယူဇနာ ရှိ၏။ ကြောင်မျက်ရွဲ တိုင် ရှိကုန်သော ကျယ်ပြန့်သော စုလစ်မွန်းချွန် အထွတ်တပ်သော ပြာသာဒ်ဆောင် ခုနစ်ရာတို့သည် ရွှေပျဉ်ချပ်တို့ဖြင့် ခင်းအပ်သည်ဖြစ်၍ တင့်တယ်ကုန်၏။

၉၁၁။ (သင် နတ်သားသည်) ထိုဝိမာန်၌ နေလျက် သောက်လည်း သောက်၏။ စားလည်း စား၏။ နတ်စောင်းတို့သည် လည်း သာယာစွာ မြည်ကုန်၏။ ဤဝိမာန်၌ နတ်အရသာ ဖြစ်ကုန်သော ကာမဂုဏ်ငါးပါးတို့သည် ရှိကုန်၏။ ရွှေတန်ဆာဖြင့် ပြင်ဆင်ထားသော နတ်သမီးတို့သည်လည်း ကကြ ကုန်၏။

၉၁၂။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်ပါသနည်း၊ အဘယ် ကုသိုလ်ထူးကြောင့် သင့်အား ဤအရပ်၌ (ကောင်းကျိုးချမ်းသာ) ပြည့်စုံပါသနည်း၊ အဘယ်ကုသိုလ်ထူး ကြောင့် သင့်အား စိတ်နှစ် သက်ဖွယ် စည်းစိမ်အားလုံးတို့ ဖြစ်ပေါ်ပါကုန်သနည်း။

၉၁၃။ အာနုဘော်ကြီးသော နတ်သား သင့်ကို ငါ မေး၏။ လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ပါသနည်း၊ အဘယ်ကုသိုလ်ထူးကြောင့် သင်သည် ဤသို့ တောက်ပသော တန်ခိုးအာနုဘော် ရှိပါ သနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပတိသနည်း (ဟု အသျှင်မောဂ္ဂလ္လာနက မေး၏)။

၉၁၄။ ထိုနတ်သားသည် အသျှင်မောဂ္ဂလ္လာန် မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကို ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၉၁၅။ အကြင် ပုဇွန်လုံး ဟင်းလျာလှူသော ကုသိုလ်ကောင်းမှုကြောင့် ဤနတ်စည်းစိမ်ကို အကျွန်ုပ် ရပါ၏။ ထိုကုသိုလ်ကောင်းမှု၌ သတိဖြစ်ခြင်းကို ပြုတတ်သော ရွှေဖြင့်ပြီးသော အခြေဆယ်ချောင်းရှိသော ပုဇွန်လုံးသည် တံခါး၌ တည်လျက် တင့်တယ်လှပါ၏။

၉၁၆။ ပုဇွန်လုံး ဟင်းလျာလှူရသော ထိုကုသိုလ်ထူးကြောင့် အကျွန်ုပ်အား ထိုသို့သော အရောင် အဆင်း ဖြစ်ပါ၏။ ထိုကုသိုလ်ထူးကြောင့် ဤနတ်ပြည်၌ အကျွန်ုပ်အား (ကောင်းကျိုး) ပြည့်စုံပါ၏။ ထိုကုသိုလ်ထူးကြောင့် အကျွန်ုပ်အား စိတ်နှစ်သက်ဖွယ် စည်းစိမ်အားလုံးတို့ ဖြစ်ပေါ်ပါကုန်၏။

၉၁၇။ တန်ခိုးအာနုဘော် ကြီးတော်မူသော အရှင်ရဟန်း အရှင်ရဟန်းအား ဖြေကြားပါ၏။ လူဖြစ်ခဲ့ စဉ်အခါက အကျွန်ုပ်သည် အကြင် ကုသိုလ်ထူးကို ပြုခဲ့၏။ ထိုကုသိုလ်ထူးကြောင့် အကျွန်ုပ်သည် ဤသို့ တောက်ပသော တန်ခိုးအာနုဘော် ရှိပါ၏။ ထိုကုသိုလ်ထူးကြောင့် အကျွန်ုပ်၏ အရောင်အဆင်း သည် အရပ်မျက်နှာ အားလုံးတို့၌ ထွန်းလင်းတောက်ပ ပါ၏။

လေးခုမြောက်သော ကတ္တဋက ရသ ဒါယကဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၅ - ဒွါရပါလကဝိမာနဝတ္ထု

လူဖြစ်စဉ်အခါ ရဟန်းတော်များကို စိတ်ဖြင့် ကြည်ညို၍ နှုတ်ဖြင့်လည်း “ဤနေရာ၌ နေတော်မူပါ” ဟု လျှောက်ထား ခဲ့သောကြောင့် နတ်ပြည်၌ ပတ္တမြားတိုင်ဗိမာန်နှင့် ကြောင်မျက်ရွဲတိုင် ပြာသာဒ် အဆောင် အဆောင်တို့ကို ရရှိ၍ အလိုရှိတိုင်း ပျော်ရွှင်ခံစားရသော နတ်သား

၉၁၈။ ပတ္တမြားတိုင်ရှိသော ဤဗိမာန်သည် မြင့်မားလှ၏။ ထက်ဝန်းကျင် တစ်ဆယ့်နှစ်ယူဇနာ ရှိ၏။ ကြောင်မျက်ရွဲတိုင် ရှိကုန်သော ကျယ်ပြန့်သော စုလစ်မွန်းချွန် အထွတ်တပ်သော ပြာသာဒ်ဆောင် ခုနစ်ရာတို့သည် ရွှေပျဉ်ချပ်တို့ဖြင့် ခင်းအပ်သည်ဖြစ်၍ တင့်တယ်ကုန်၏။

၉၁၉။ (သင် နတ်သားသည်) ထိုဗိမာန်၌ နေလျက် သောက်လည်း သောက်၏။ စားလည်း စား၏။ နတ်စောင်းတို့သည်လည်း သာယာစွာ မြည်ကုန်၏။ ဤဗိမာန်၌ နတ်အရသာ ဖြစ်ကုန်သော ကာမဂုဏ် ငါးပါးတို့သည် ရှိကုန်၏။ ရွှေတန်ဆာ ဖြင့် ပြင်ဆင်ထားသော နတ်သမီးတို့သည်လည်းက ကြကုန်၏။

၉၂၀-၁။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်ပါသနည်း။ပ။ သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပဘိသနည်း (ဟု အသျှင်မောဂ္ဂလ္လာန်က မေး၏)။

၉၂၂။ ထိုနတ်သားသည် (အသျှင်မောဂ္ဂလ္လာန်ကမေးအပ်သည်ဖြစ်၍) ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံပြဿနာကို (မေးမြန်းသည်အားလျော်စွာ) ဖြေကြား လျှောက်ထား၏။

၉၂၃။ အကျွန်ုပ်၏ အသက်သည် နတ်၌ဖြစ်သော အနှစ်တစ်ထောင် ဖြစ်ပါ၏။ အကျွန်ုပ်သည် ရှေးဘဝက (ဤနေရာ ၌ နေတော်မူပါကုန် အစရှိသည်ကို) နှုတ်ဖြင့် ပြောဆိုခဲ့ပါပြီ။ (အရှင်ကောင်းတို့ သည် သီလကို ချစ်မြတ်နိုးကုန်၏။ ကုသိုလ် တရားကို ဖြည့်ကျင့်လေ့ ရှိကုန်၏ဟု) စိတ်ဖြင့် (ကြည်ညိုမှု ကို) ဖြစ်စေခဲ့ပါပြီ။ ဤ (နှုတ်မြွက်ပြောဆို စိတ်ဖြင့် ကြည်ညိုကာမျှ) ဖြင့် ပြုအပ်ပြီးသော ကုသိုလ်ကံ ရှိသူသည် နတ်၌ ဖြစ်ကုန်သော ကာမဂုဏ်တို့နှင့် ပြည့်စုံသည်ဖြစ်၍ နတ်ပြည်၌ တည်နေရပါလိမ့်မည်။

၉၂၄-၅။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ အကျွန်ုပ် ၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု (ဖြေကြား၏)။

ငါးခုမြောက်သော ဒွါရပါလကဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၆ - ပဌမကရဏီယဝိမာနဝတ္ထု

မြတ်စွာဘုရား၏ ကြည်ညိုသော သဒ္ဓါဖြင့် ဒါနစသော ကုသိုလ်တို့ကို ပြုခဲ့သောကြောင့် တစ်ဆယ့်နှစ်ယူဇနာရှိသော ကြောင်မျက်ရွဲတိုင်ရှိသော ပြာသာဒ်ဆောင် ခုနစ်ရာတို့၌ ချမ်းသာစွာ ခံစားရသော နတ်သား

၉၂၆။ ပတ္တမြားတိုင်ရှိသော ဤဝိမာန်သည် မြင့်မားလှဘိ၏။ ထက်ဝန်းကျင် တစ်ဆယ့်နှစ်ယူဇနာ ရှိ၏။ ကြောင်မျက်ရွဲတိုင် ရှိကုန်သော ကျယ်ပြန့်သော စုလစ်မွန်းချွန် အထွတ်တပ်သော ပြာသာဒ်ဆောင် ခုနစ်ရာတို့သည် ရွှေပျဉ်ချပ်တို့ဖြင့် ခင်းအပ်သည်ဖြစ်၍ တင့်တယ်ကုန်၏။

၉၂၇။ (သင် နတ်သားသည်) ထိုဝိမာန်၌ နေလျက် သောက်လည်း သောက်၏။ စားလည်း စား၏။ နတ်စောင်းတို့သည် လည်း သာယာစွာ မြည်ကုန်၏။ ဤဝိမာန်၌ နတ်အရသာ ဖြစ်ကုန်သော ကာမဂုဏ် ငါးပါးတို့သည် ရှိကုန်၏။ ရွှေတန်ဆာ တို့ဖြင့် ပြင်ဆင်ထားသော နတ်သမီးတို့သည်လည်းက ကြကုန်၏။

၉၂၈-၉။ အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း။ပ။ သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပဘိသနည်းဟု (အသျှင်မောဂ္ဂလ္လာန်က မေး၏)။

၉၂၉။ ထိုနတ်သားသည် (အသျှင်မောဂ္ဂလ္လာန်မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးမြန်းသည် အားလျော်စွာ) ဖြေကြား လျှောက်ထား၏။

၉၃၀။ မိမိ၏ အစီးအပွားရှိ၊ မရှိကို သိတတ်သော ပညာရှိသည် ကောင်းသော အကျင့်ရှိ ကုန်သော မြတ်စွာဘုရားတို့၌ (ဒါနစသော) ကုသိုလ်ကောင်းမှုတို့ကို ပြုသင့် ပြုထိုက်ကုန်သည်သာတည်း။ ယင်းမြတ်စွာဘုရားတို့၌ ပေးလှူအပ်သော အလှူသည် ကြီးမြတ်သော အကျိုး ရှိ၏။

၉၃၁။ မြတ်စွာဘုရားသည် အကျွန်ုပ်၏ အကျိုးငှါ ဇေတဝန်ကျောင်းတော်မှ သာဝတ္ထိပြည်သို့ ကြွလာ တော် မူပါပေသည်တကား။ အကျွန်ုပ်သည် ထိုမြတ်စွာဘုရား၌ စိတ်ကို ကြည်ညိုစေသောကြောင့် တာဝတိံသာ နတ်ပြည်သို့ ရောက်ရ ပါ၏။

၉၃၂-၄။ ထိုကုသိုလ်ထူးကြောင့် အကျွန်ုပ်အား ဤသို့သော အရောင်အဆင်း ဖြစ်ပါ၏။ပ။ အကျွန်ုပ် ၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု (ဖြေကြား၏)။

ခြောက်ခုမြောက်သော ပဌမကရဏီယဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၇ - ဒုတိယကရုဏီယဝိမာနဝတ္ထု

ရဟန်းတပါး၌ ကြည်ညိုသော သဒ္ဓါဖြင့် ဒါနစသော ကုသိုလ်တို့ကို ပြုခဲ့သောကြောင့် ယခင် နတ်သားနည်းတူ ပြာသာဒ်ဆောင် ခုနစ်ရာတို့၌ နတ်ချမ်းသာ နတ်ကာမဂုဏ်တို့ဖြင့် ပျော်ရွှင်စွာခံစားရ သော နတ်သား

၉၃၅။ ပတ္တမြားတိုင်ရှိသော ဤဝိမာန်သည် မြင့်မားလှ၏။ ထက်ဝန်းကျင် တစ်ဆယ့်နှစ်ယူဇနာ ရှိ၏။ ကြောင်မျက်ရွဲ တိုင် ရှိကုန်သော ကျယ်ပြန့်သော စုလစ်မွန်းချွန် အထွတ်တပ်သော ပြာသာဒ်ဆောင် ခုနစ်ရာတို့သည် ရွှေပျဉ်ချပ်တို့ဖြင့် ခင်းအပ်သည်ဖြစ်၍ တင့်တယ်ကုန်၏။

၉၃၆။ (သင် နတ်သားသည်) ထိုဝိမာန်၌ နေလျက် သောက်လည်း သောက်၏။ စားလည်း စား၏။ နတ်စောင်းတို့သည်လည်း သာယာစွာ မြည်ကုန်၏။ ဤဝိမာန်၌ နတ်အရသာ ဖြစ်ကုန်သော ကာမဂုဏ် ငါးပါးတို့သည် ရှိကုန်၏။ ရွှေတန်ဆာတို့ ဖြင့် ပြင်ဆင်ထားသော နတ်သမီးတို့သည်လည်းက ကြကုန်၏။

၉၃၇-၈။ အဘယ်ကုသိုလ်ထူးကြောင့် သင့်အား ထိုသို့သော အရောင်အဆင်း ဖြစ်သနည်း။ပ။ သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပသနည်းဟု (အသျှင်မောဂ္ဂလ္လာန်က မေး၏)။

၉၃၉။ ထိုနတ်သားသည် (အသျှင်မောဂ္ဂလ္လာန်က မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤအကျိုး၏ အကြောင်းကံ ပြဿနာကို ဖြေကြားလျှောက်ထား၏။

၉၄၀။ မိမိ၏ အစီးအပွားရှိ မရှိကို သိတတ်သော ပညာရှိသည် ကောင်းသော အကျင့်ရှိကုန်သော ရဟန်းတော်တို့၌ (ဒါနစသော) ကုသိုလ်ကောင်းမှုတို့ကို ပြုသင့် ပြုထိုက်ကုန်သည်သာတည်း။ ယင်းရဟန်း သံဃာတို့၌ ပေးလှူအပ်သော အလှူသည် ကြီးမြတ်သော အကျိုးရှိ၏။

၉၄၁။ ရဟန်းတော် အရှင်မြတ်သည် အကျွန်ုပ်၏ အကျိုးငှါ ဇေတဝန်ကျောင်းတော်မှ သာဝတ္ထိပြည် သို့ ကြွလာတော် မူပါပေသည်တကား။ အကျွန်ုပ်သည် ထိုရဟန်း၌ စိတ်ကို ကြည်ညိုစေသောကြောင့် တာဝတိံသာနတ်ပြည်သို့ ရောက်ရပါ၏။

၉၄၂-၃။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ အကျွန်ုပ် ၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု (ဖြေကြား လျှောက်ထား၏)။

ခုနစ်ခုမြောက်သော ဒုတိယကရုဏီယဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၈ - ပဌမသုစိဝိမာနဝတ္ထု

အလှူဝတ္ထု သေးငယ်သော်လည်း အကျိုးပေး ကြီးကျယ်နိုင်သည်ဟု ယုံကြည်သော သဒ္ဓါဖြင့် အပ်ကို လှူဒါန်းခဲ့သောကြောင့် ပတ္တမြားတိုင်ရှိသော ပြဿဒိဆောင် ခုနစ်ရာတို့၌ နတ်ချမ်းသာ နတ်ကာမဂုဏ် တို့ဖြင့် ပျော်ရွှင်စွာ ခံစားရသော နတ်သား

၉၄၄။ ပတ္တမြားတိုင်ရှိသော ဤဗိမာန်သည် မြင့်မားလှ၏။ ထက်ဝန်းကျင် တစ်ဆယ့်နှစ်ယူဇနာ ရှိ၏။ ကြောင်မျက်ရွဲတိုင် ရှိကုန်သော ကျယ်ပြန့်သော စုလစ်မွန်းချွန် အထွတ်တပ်သော ပြဿဒိဆောင် ခုနစ် ရာတို့သည် ရွှေပျဉ်ချပ်တို့ဖြင့် ခင်းအပ်သည်ဖြစ်၍ တင့်တယ်ကုန်၏။

၉၄၅။ သင်နတ်သားသည် ထိုဗိမာန်၌ နေလျက် သောက်လည်း သောက်၏။ စားလည်း စား၏။ နတ်စောင်းတို့သည်လည်း သာယာစွာ မြည်ကုန်၏။ ဤဗိမာန်၌ နတ်အရသာ ဖြစ်ကုန်သော ကာမဂုဏ် ငါးပါးတို့သည် ရှိကုန်၏။ ရွှေတန်ဆာတို့ဖြင့် ပြင်ဆင်ထားသော နတ်သမီးတို့သည် လည်းက ကြကုန်၏။

၉၄၆-၇။ အဘယ်ကုသိုလ်ထူးကြောင့် သင့်အား ထိုသို့သော အရောင်အဆင်း ဖြစ်သနည်း။ပ။ သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပသနည်းဟု (အသျှင်မောဂ္ဂလ္လာန်က မေး၏)။

၉၄၈။ ထိုနတ်သားသည် ဝမ်းမြောက်ဝမ်းသာ။ပ။ ဤအကျိုး၏ အကြောင်းကံ ပြဿနာကို ဖြေကြား လျှောက်ထား၏။

၉၄၉။ အကြင်သို့ သဘောရှိသော လှူဖွယ်ဝတ္ထုကို ပေးလှူ၏။ ထိုလှူဖွယ်ဝတ္ထု၏ ထိုသို့ သဘောရှိသော အကျိုးမျှသာ ဖြစ်သည်မဟုတ်။ အကြင်သို့ သဘောရှိသော လှူဖွယ်ဝတ္ထုကို ပေးလှူရာ၏။ထို (အပြစ်မရှိသော) လှူဖွယ် ဝတ္ထုကို ပေးလှူ ခြင်းသည်ပင်လျှင် မြတ်၏။ အကြောင်းကား ငါသည် အပ်ကို ပေးလှူသည်ဖြစ်၍ (ငါ၏) အပ်အလှူသည်ပင်လျှင် မြတ်သောကြောင့် တည်း။

၉၅၀-၁။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ အကျွန်ုပ် ၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု (လျှောက်ထား ၏)။

ရှစ်ခုမြောက်သော ပဌမသုစိဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၉ - ဒုတိယသုစိဝိမာနဝတ္ထု

ကိလေသာမြူကင်း၍ ကြည်လင်လှသော ရဟန္တာအသျှင်ကို ဖူးမြင်ရ၍ ကြည်လင်သော သဒ္ဓါဖြင့် အပ်ကို လှူဒါန်းခဲ့ သောကြောင့် ပတ္တမြားတိုင် ကြောင်မျက်ရွဲဗိမာန်၌ နတ်စောင်း တူရိယာတို့ဖြင့် ချမ်းသာစွာ ခံစားရသော နတ်သား

၉၅၂။ ပတ္တမြားတိုင်ရှိသော ဤဗိမာန်သည် မြင့်မားလှ၏။ ထက်ဝန်းကျင် တစ်ဆယ့်နှစ်ယူဇနာ ရှိ၏။ ကြောင်မျက်ရွဲ တိုင် ရှိကုန်သော ကျယ်ပြန့်သော စုလစ်မွန်းချွန် အထွတ်တပ်သော ပြာသာဒ်ဆောင် ခုနစ်ရာတို့သည် ရွှေပျဉ်ချပ်တို့ဖြင့် ခင်းအပ်သည်သာဖြစ်၍ တင့်တယ်၏။

၉၅၃။ သင်သည် ထိုဗိမာန်၌ နေလျက် သောက်လည်း သောက်၏။ စားလည်း စား၏။ နတ်စောင်း တို့သည်လည်း သာယာစွာ မြည်ကုန်၏။ ဤဗိမာန်၌ နတ်အရသာဖြစ်ကုန်သော ကာမဂုဏ်ငါးပါးတို့သည် ရှိကုန်၏။ ရွှေတန်ဆာဖြင့် ပြင်ဆင်ထားသော နတ်သမီးတို့သည်လည်း ကကြ ကုန်၏။

၉၅၄-၅။ အဘယ်ကုသိုလ်ထူးကြောင့် သင့်အား ထိုသို့သော အရောင်အဆင်း ဖြစ်သနည်း။ပ။ သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပတိသနည်းဟု (အသျှင်မောဂ္ဂလ္လာန်က မေး၏)။

၉၅၆။ ထိုနတ်သားသည် ဝမ်းမြောက်ဝမ်းသာ။ပ။ ဤအကျိုး၏ အကြောင်းကံ ပြဿနာကို ဖြေကြား လျှောက်ထား၏။

၉၅၇။ အကျွန်ုပ်သည် ရှေးဘဝ လူ့လောက၌ လူဖြစ်ခဲ့စဉ်က-

၉၅၈။ အကျွန်ုပ်သည် ကိလေသာမြူ ကင်းသော အထူးသဖြင့် ကြည်လင်၍ မနောက်ကျသော စိတ်ရှိသော ရဟန္တာကို ဖူးမြင်ခဲ့ရပါ၏။ အကျွန်ုပ်သည် ကြည်လင်သော စိတ်ရှိသည် ဖြစ်၍ ထိုရဟန္တာ အား အပ်ကို ကိုယ်ထိလက်ရောက် ပေးလှူခဲ့ဖူးပါ၏။

၉၅၉-၉၆၀။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု ဖြေကြားလျှောက်ထား၏။

ကိုးခုမြောက်သော ဒုတိယသုစိဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၁၀ - ပဌမနာဂဝိမာနဝတ္ထု

ကဿပမြတ်စွာဘုရား၏ ပုထိုးတော်၌ ပန်းရှစ်ပွင့်တို့ကို ကိုယ်ထိလက်ရောက် လှူဒါန်းခဲ့သော ကြောင့် ခွန်အားကြီး၍ လျှင်မြန်သော စီးတော်ဆင်ကို စီးကာ ကြာပန်းရေကန် တူရိယာ အတန်တန်တို့ ဖြင့် ခံစားရသော နတ်သား

၉၆၁။ အလွန်ဖြူဖွေးသော ကိုယ်ရှိသော အပြစ်ကင်း၍ ကြီးသော အစွယ်ရှိသော ခွန်အားကြီး၍ အလွန်လျင်မြန်သော အဟုန်ရှိသော ကောင်းစွာ ပြင်ဆင်ထားသော စီးတော်ဆင်ထက်သို့ တက်စီး၍ ကောင်းကင်ခရီးဖြင့် ဤအရပ်သို့ လာရောက်၏။

၉၆၂။ ဆင်၏ အစွယ်နှစ်ချောင်းတို့၌ ကြည်လင်သော ရေရှိသော ကောင်းစွာ ပွင့်သည့် ပဒုမ္မာ ကြာပန်းရှိသော ရေကန်တို့ကို ဖန်ဆင်းအပ်ပါကုန်၏။ ပဒုမ္မာကြာတို့၌လည်း တူရိယာအပေါင်းတို့သည် အလိုလို မြည်ကုန်၏။ စိတ်နှလုံးကို ဆောင်တတ်ကုန်သော ဤနတ်သမီးတို့သည် ကလည်း ကကြကုန်၏။ သီချင်းလည်း သီဆိုကြကုန်၏။

၉၆၃။ သင်သည် ကြီးသော အာနုဘော်ရှိသည်ဖြစ်၍ နတ်တန်ခိုး အာနုဘော်နှင့် ပြည့်စုံခြင်းသို့ ရောက်၏။ လူဖြစ်ခဲ့ စဉ်က အဘယ်ကုသိုလ်ထူးကို ပြုခဲ့သနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော်ရှိသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပ သနည်းဟု (အသျှင်မောဂ္ဂလ္လာန်က မေး၏)။

၉၆၄။ ထိုနတ်သားသည် အသျှင်မောဂ္ဂလ္လာန် မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၉၆၅။ ကြည်လင်သော စိတ်ရှိသည်ဖြစ်၍ ကြွေကျသော ပန်းရှစ်ပွင့်တို့ကို ကဿပမြတ်စွာဘုရား၏ ပုထိုးတော်၌ ကိုယ်ထိ လက်ရောက် တင်လှူပူဇော်ခဲ့ပါ၏။

၉၆၆-၇။ ထိုကုသိုလ်ထူးကြောင့် အကျွန်ုပ်အား ထိုသို့ သဘောရှိသော အရောင်အဆင်း ဖြစ်ပါ၏ ။ပ။ အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏။

ဆယ်ခုမြောက်သော ပဌမနာဂဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၁၁ - ဒုတိယနာဂဝိမာနဝတ္ထု

သူ့သက်မသတ်၊ သူ့ဥစ္စာ မခိုး၊ အရက်မသောက်၊ မုသားမပြော၊ ကာမေသု ရှောင်ကြဉ် ကြည်လင်သော စိတ်ဖြင့် ဆွမ်းအဖျော်နှင့် အခြားဒါနများကို ပြုခဲ့သောကြောင့် ကိုယ်လုံးဖြူသော ဆင်ပြောင်ကို စီးကာ နတ်ချမ်းသာကို ခံစားရသော နတ်သား

၉၆၈။ သောက်ရှူးကြယ်သည် အရပ်မျက်နှာ အားလုံးတို့ကို ထွန်းလင်းစေဘိ သကဲ့သို့ ထို့အတူ သင်သည် ကိုယ်လုံး ဖြူသော ဆင်တကာတို့ထက် မြတ်သော ဆင်ပြောင်ကြီးကို တက်စီး၍ နတ်သမီး အပေါင်းခြံရံကား အရပ်မျက်နှာ အားလုံးတို့ကို ထွန်းလင်းတောက်ပစေလျက် တောတစ်ခုမှ တောတစ်ခု သို့ လှည့်လည်၏။

၉၆၉-၉၇၀။ အဘယ်ကုသိုလ်ထူးကြောင့် သင့်အား ထိုသို့သော အရောင်အဆင်း ဖြစ်သနည်း။ပ။ သင်၏ အရောင် အဆင်းသည်လည်း အရပ်မျက်နှာအားလုံးတို့၌ ထွန်းလင်းတောက်ပသနည်းဟု (အသျှင်ဝင်္ဂီသက မေး၏)။

၉၇၁။ ထိုနတ်သားသည် အသျှင်ဝင်္ဂီသ မေးအပ်သည်ဖြစ်၍ ဝမ်းမြောက်ဝမ်းသာ ဤ(မျက်မှောက် ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြားလျှောက်ထား၏။

၉၇၂။ အကျွန်ုပ်သည် လူတို့ပြည်ဝယ် လူဖြစ်ခဲ့စဉ်အခါက စက္ခုငါးပါး ရှိတော်မူသော ဂေါတမ မြတ်စွာဘုရား၏ တပည့် ဥပါသကာ ဖြစ်ခဲ့ဖူးပါ၏။ အသက်သတ်ခြင်းမှ ရှောင်ကြဉ်ခဲ့ပါ၏။ လောက၌ မပေးသည်ကို ခိုးယူခြင်းမှ ရှောင်ကြဉ်ခဲ့ပါ၏။

၉၇၃။ သေအရက်ကို မသောက်ခဲ့ပါ။ မမှန်စကားကိုလည်း မပြောဆိုခဲ့ပါ။ မိမိမယားဖြင့်သာလျှင် ရောင့်ရဲခဲ့ပါ၏။ ကြည်လင်သော စိတ်ရှိသည်ဖြစ်၍ ဆွမ်းကိုလည်းကောင်း၊ အဖျော်ကို လည်းကောင်း၊ များစွာသော အခြားအလှူကို လည်းကောင်း ရိုသေစွာ ပေးလှူခဲ့ဖူးပါ၏။

၉၇၄-၅။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်းသည်လည်း ဖြစ်ပါ၏ ။ပ။ အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု (ဖြေကြားလျှောက်ထား၏)။

တစ်ဆယ့်တစ်ခုမြောက်သော ဒုတိယနာဂဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၁၂ - တတိယနာဂဝိမာနဝတ္ထု

ကြိရွက်မိုးကျောင်း၊ သက်ငယ်မိုးကျောင်း၊ အဝတ်မိုးကျောင်းများကို တတ်အားသမျှ လှူခဲ့သောကြောင့် ကိုယ်လုံးဖြူသော ဆင်ကို စီးကာ တာဝတိံသာနတ်ပြည် သုခမ္မာနတ်မျိုးတွင် အပါအဝင်ကောင်းကင်၌ တည်နေ၍ တူရိယာ အထွေထွေတို့ဖြင့် အပူဇော်ခံကာ ခံစားရသော နတ်သား

၉၇၆။ နတ်၌ဖြစ်သော ကိုယ်လုံးဖြူစင်သော ဆင်ယာဉ်ဖြင့် ကောင်းကင်၌ တည်နေလျက် တီးမှုတ်အပ်သော တူရိယာ သံတို့ဖြင့် ခြိမ်းခြိမ်းညံ့ညံ့ဖြစ်၍ အပူဇော်ခံရသော သင်ကား အဘယ်သူနည်း။

၉၇၇။ သင်သည်ကား စာတုမဟာရာဇ်နတ် ဖြစ်လေသလော၊ ဂန္ဓဗ္ဗနတ်မျိုး ဖြစ်လေသလော၊ သို့မဟုတ် ရှေး၌ အလှူကို ပေးတတ်သော သိကြားမင်း ဖြစ်လေသလော၊ မသိကြကုန်၍ သင့်ကို မေးကြပါကုန်၏၊ အကျွန်ုပ်တို့သည် သင့်ကို အဘယ်သို့ သိရပါကုန်အံ့နည်းဟု (ပညာရှိတစ်ယောက်က မေး၏)။

၉၇၈။ အကျွန်ုပ်သည် စာတုမဟာရာဇ်နတ်လည်း မဟုတ်ပါ၊ ဂန္ဓဗ္ဗနတ်မျိုးလည်း မဟုတ်ပါ၊ ရှေး၌ အလှူကို ပေးတတ်သော သိကြားမင်းလည်း မဟုတ်ပါ၊ သုခမ္မာ အမည်ရှိကုန်သော တာဝတိံသာနတ်တို့တွင် တစ်ယောက် အပါအဝင် ဖြစ်ပါ ၏။

၉၇၉။ များစွာ လက်အုပ်ချီခြင်းကို ပြု၍ သုခမ္မာမည်သော နတ်သားကို မေးပါကုန်၏၊ လူ့ဘဝ၌ အဘယ်ကံကို ပြု၍ သုခမ္မာနတ်မျိုး၌ ဖြစ်နိုင်ပါသနည်း (ဟု မေး၏)။

၉၈၀။ အကြင်သူသည် ကြိရွက်မိုးသော ကျောင်းကို ဖြစ်စေ၊ သက်ငယ်မိုးသော ကျောင်းကို ဖြစ်စေ၊ အဝတ်မိုးသော ကျောင်းကို ဖြစ်စေ ပေးလှူရာ၏၊ ထိုသူသည် ကျောင်းသုံးမျိုးတို့တွင် တစ်မျိုးမျိုးကို ပေးလှူသောကြောင့် သုခမ္မာနတ်မျိုး၌ ဖြစ်နိုင်၏ဟု (ဖြေကြား၏)။

တစ်ဆယ့်နှစ်ခုမြောက်သော တတိယနာဂဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၁၃ - စူဠရထဝိမာနဝတ္ထု

ရှေးဘဝအခါ အဿကမင်း၏သား သုဇာတမည်သော မင်းသားဖြစ်၍ တောကစားထွက်စဉ် အသျှင် မဟာကစွည်းနှင့် တွေ့သောအခါ တရားတော်ကို နာယူ သရဏဂုံ၌ တည်လျက် သရီရဓါတ်တော်တို့ကို ပူဇော်ခဲ့သောကြောင့် နှလုံးမွေ့လျော်ဖွယ်ရှိသော တာဝတိံသာနတ်ပြည်တွင် လျင်မြန်လှသော အဿတိုရ် မြင်း ရွှေရထားတို့ဖြင့် ခမ်းနားစွာ ခံစားရသော နတ်သား

၉၈၁။ ခိုင်ခံ့သော လေးရှိသော သင်သည် သစ်သားနှစ်လေးကို ထောက်၍ ရပ်နေတိ၏။ သင်သည် ပြည့်ရှင်မင်း ဖြစ်လေသလော၊ မင်းသား ဖြစ်လေသလော၊ သို့မဟုတ် တော၌ ကျက်စားတတ်သောမုဆိုး ဖြစ်လေသလောဟု (အသျှင်မဟာကစွည်းက မေး၏)။

၉၈၂။ အရှင်ဘုရား အကျွန်ုပ်သည် အဿကမင်း၏ သားပါတည်း၊ တော၌ ကျက်စားပါ၏။ အရှင် ရဟန်း အကျွန်ုပ်၏ အမည်ကို အရှင်ဘုရားအား ပြောကြားပါ၏။ အကျွန်ုပ်ကို သုဇာတဟူ၍ လူအများ သိကြပါကုန်၏။

၉၈၃။ အကျွန်ုပ်သည် သားသမင်တို့ကို ရှာဖွေလျက် တောအုပ်ကြီးသို့ သက်ဝင်သည်ရှိသော် ထိုသမင်ကိုမူကား မတွေ့မြင်ရပါ။ အကျွန်ုပ်သည် အရှင်ဘုရားကို သာလျှင် မြင်ရ၍ ရပ်နေပါ၏ဟု (လျှောက်၏)။

၉၈၄။ ဘုန်းကြီးသော မင်းသား သင်၏ လာရောက်ခြင်းသည် ကောင်းသော လာရောက်ခြင်းပေ တည်း၊ ထိုမှတစ်ပါး သင်၏ လာခြင်းသည် မကောင်းသော လာရောက်ခြင်း မဟုတ်၊ ဤရေအိုးမှ ရေကို ယူ၍ သင်၏ ခြေတို့ကို ဆေးကြောလော့။

၉၈၅။ တောင်မြောင် ချောက်ကြားမှ ဆောင်ယူထားသော ဤသောက်ရေသည်လည်း အေးမြ၏။ မင်းသား ထိုသောက် ရေကို သောက်၍ မြက်အခင်း၌ ထိုင်လေလော့ဟု (အသျှင်မဟာကစွည်းက မိန့်ဆို ၏)။

၉၈၆။ ရဟန်းမြတ် အရှင်၏ စကားသည် ကောင်းပါပေစွာတကား၊ နာပျော်ဖွယ် ရှိပါပေ၏။ အပြစ် ကင်းပါပေ၏။ အကျိုးစီးပွားနှင့် စပ်ပါပေ၏။ သာယာပါပေ၏။ အကျိုးစီးပွားကို သိ၍ ပြောဆိုပါပေ၏။

၉၈၇။ ရဟန်းမြတ် တော၌နေသော အရှင်ဘုရား၏ မွေ့လျော်ခြင်းသည် အဘယ်ပါနည်း၊ မေးမြန်း ပါ၏။ ဖြေကြားတော် မူပါလော့၊ အရှင်ဘုရား၏ စကားကို နာယူ၍ (ပစ္စုပ္ပန်တမလွန်) အကျိုးရှိသော တရားအစုကို ကောင်းစွာ ကျင့်လိုပါ ၏ဟု (လျှောက်၏)။

၉၈၈။ မင်းသား ခပ်သိမ်းသော သတ္တဝါတို့အား မညှင်းဆဲခြင်းကို ငါတို့ နှစ်သက်၏။ ခိုးယူခြင်းမှ လည်းကောင်း၊ မိမိ မယားကို လွန်၍ တစ်ပါးသော မိန်းမတို့နှင့် မေထုန်အကျင့်ကို ကျင့်ခြင်းမှ လည်း ကောင်း၊ သေအရက်ကို သောက်ခြင်းမှ လည်းကောင်း ဝေးစွာ ရှောင်ကြဉ်၏။

၉၈၉။ (ဆိုအပ်ကုန်ပြီးသော အကုသိုလ်တရားတို့မှ) ဝေးစွာ ရှောင်ကြဉ်ခြင်း လည်းကောင်း၊ (ကိုယ် နှုတ်နှလုံးတို့ဖြင့်) ညီညွတ်စွာ ကျင့်ခြင်း လည်းကောင်း၊ (ပရိယတ်တရား၌) အကြားအမြင်များခြင်း လည်း ကောင်း၊ သူတစ်ပါးတို့ ပြုအပ်သော ကျေးဇူးကို သိခြင်း လည်းကောင်း မျက်မှောက်ဘဝ၌ပင်လျှင် ချီးမွမ်း ထိုက်ကုန်သော ထိုတရားတို့ကို ချီးမွမ်းအပ်ကုန်၏။

၉၉၀။ မင်းသား သေခြင်း သဘောသည် သင်၏ အနီး၌ တည်၏။ ငါးလအတွင်းသာ အသက်ရှင် လတ္တံ့၊ မင်းသား သိလေလော့ မိမိကိုယ်ကို (အပါယ်ဆင်းရဲမှ) လွတ်စေလော့ဟု (အသျှင်မဟာကစ္စည်းက မိန့်ဆို၏)။

၉၉၁။ အကျွန်ုပ်သည် အဘယ်နေပုဒ်သို့ သွား၍ အဘယ်သို့သော အမှုကို လည်းကောင်း၊ အဘယ် သို့သော ယောက်ျားများ ပြုသင့်ပြုထိုက်သော ကိစ္စကို လည်းကောင်း ပြု၍ အဘယ်မည်သော အတတ် ဖြင့်လည်း မအိုမသေ ဖြစ်ရ ပါအံ့နည်းဟု (လျှောက်၏)။

၉၉၂။ မင်းသား သတ္တဝါသည် အကြင်အရပ်သို့ သွားသော် မအိုရာ မသေရာ၊ ထိုမအို မသေရာ သော အရပ်သည် မရှိ၊ (မအို မသေသော) အမှုကိစ္စသည် လည်းကောင်း၊ အတတ်သည် လည်းကောင်း၊ ယောက်ျားများ ပြုသင့်ပြုထိုက်သော ကိစ္စသည် လည်းကောင်း မရှိချေ။

၉၉၃။ များသော ဥစ္စာရှိကုန်သော၊ များသော စည်းစိမ်ရှိကုန်သော၊ မင်းမျိုး၌ ဖြစ်ကုန်သော၊ များစွာ သော ဥစ္စာ စပါးသည်လည်း ရှိကုန်သော ထိုထိုတိုင်းပြည်အရှင် ဘုရင်တို့မှသော်လည်း အိုရကုန် သေရ ကုန်သေး၏။

၉၉၄။ အန္တကဝေဏ္ဍု၏ သားတို့သည် ရဲရင့်သတ္တိ ရှိကုန်၏။ လုံ့လ ရှိကုန်၏။ ရန်သူအားကို နှိမ်နင်း ပုတ်ခတ် နိုင်လေ့ရှိကုန်၏ဟု သင်ကြားဖူးသည် မဟုတ်လော့၊ မျိုးရိုးစဉ်ဆက် လ နေတို့နှင့် တူသော ထိုသူတို့သော်မှလည်း အသက်ကုန်ခြင်း သို့ ရောက်၍ ပျက်စီးရကုန်သေး၏။

၉၉၅။ မင်းမျိုးတို့ လည်းကောင်း၊ ပုဏ္ဏားမျိုးတို့ လည်းကောင်း၊ ကုန်သည်မျိုးတို့ လည်းကောင်း၊ သူဆင်းရဲမျိုးတို့ လည်းကောင်း၊ ဒွန်းစဏ္ဍားမျိုး ပန်းမှိုက်သွန် (ဘင်ကျုံး) မျိုးတို့လည်းကောင်း၊ ဇာတ်အား ဖြင့် ဤသို့ ဆိုအပ်ခဲ့ပြီးသူတို့သည် လည်းကောင်း၊ တစ်ပါးသော အမျိုးဇာတ် ရှိသူတို့သည် လည်းကောင်း အိုရ သေရကုန်သေး၏။

၉၉၆။ အဋ္ဌကစသော ရသေ့ပုဏ္ဏားတို့ ကြံစည်ထားသော အင်္ဂါခြောက်ပါးရှိသော ဗေဒင်ကျမ်းကို (ရွတ်ဖတ်သရဇ္ဈာယ်) နိုင်ကုန်သော ဤဆိုအပ်ပြီးသော အတတ်ပညာသည်တို့သည် လည်းကောင်း၊ တစ်ပါးသော အတတ်ပညာသည်တို့သည် လည်းကောင်း အိုရ သေရကုန်သေး၏။

၉၉၇။ ငြိမ်းချမ်းသော ကာယကံ ဝစီကံ ရှိကုန်သော၊ စောင့်စည်းအပ်သော စိတ်ရှိကုန်သော၊ ကိလေသာတို့ကို ပူပန်စေတတ်သော အကျင့်ရှိကုန်သော ပုထုဇဉ် သေကွေ့ရသေ့မြတ်တို့သော်မှလည်း သေပျောက်ချိန်ရောက်သည့် ကာလ၌ ခန္ဓာကိုယ်ကို စွန့်ပစ်ရကုန်သေး၏။

၉၉၈။ ပွားအပ်ပြီးသော စိတ်ရှိကုန်သော ပြုအပ်ပြီးသော (မဂ်) ကိစ္စရှိကုန်သော အာသဝေါတရား တို့မှ လွတ်ကုန်ပြီးသော ရဟန္တာတို့သော်မှလည်း ကုသိုလ်ကံ အကုသိုလ်ကံ နှစ်ပါးတို့ ကုန်ခြင်းကြောင့် ဤခန္ဓာကိုယ်ကို စွန့်ပစ်ရကုန်သေး၏ ဟု (အသျှင်မဟာကစ္စည်းက မိန့်ဆို၏)။

၉၉၉။ ရဟန်းမြတ် အရှင်ဘုရားသည် အကျိုးစီးပွားရှိသော ဂါထာတို့ကို ကောင်းစွာ ဟောအပ်ပါပြီ၊ ကောင်းစွာ ဟောခြင်းဖြင့် ရှုစေအပ်သည် ဖြစ်ပါ၏။ အရှင်ဘုရားသည်သာလျှင် အကျွန်ုပ်၏ မှီခို ကိုးကွယ်ရာ ဖြစ်ပါလော့ဟု (လျှောက် ၏)။

၁၀၀၀။ သင်သည် ငါ့ကို ကိုးကွယ်ရာဟူ၍ မဆည်းကပ်လင့်၊ ငါသည် အကြင် မြတ်စွာဘုရားကို ကိုးကွယ်ဆည်းကပ်၏။ သာကီဝင်မင်းသား ဖြစ်တော်မူသော ကြီးမြတ်သော လုံ့လရှိတော်မူသော ထိုမြတ်စွာဘုရားကို သာလျှင် ကိုးကွယ်ရာ ဟူ၍ ဆည်းကပ်လော့ (ဟု မိန့်ဆို၏)။

၁၀၀၁။ အရှင်ဘုရား အရှင်ဘုရားတို့၏ ဆရာ ဖြစ်တော်မူသော ထိုမြတ်စွာဘုရားသည် အဘယ် နေပုဒ်၌ ရှိပါသနည်း၊ အကျွန်ုပ်သည်လည်း တုဖက်မရှိ ပုဂ္ဂိုလ်ဖြစ်တော်မူသော မြတ်စွာဘုရားကို ဖူးမြင် ခြင်းငှါ သွားပါအံ့ဟု (လျှောက်၏)။

၁၀၀၂။ သြက္ကာကမင်းမျိုးမှ ဆင်းသက်၍ ယောက်ျားမြတ် ဖြစ်တော်မူသော မြတ်စွာဘုရားသည် ထိုအရှေ့ဇနပုဒ်၌ ဖြစ်တော်မူ၏။ ထိုမြတ်စွာဘုရားသည်ကား ပရိနိဗ္ဗာန် ပြုတော်မူလေပြီဟု (မိန့်တော်မူ၏)။

၁၀၀၃။ အရှင်ဘုရား အရှင်ဘုရားတို့၏ ဆရာဖြစ်တော်မူသော မြတ်စွာဘုရားသည် အကယ်၍ တည်ရှိတော်မူသေး သည်ရှိသော် အကျွန်ုပ်သည် ယူဇနာတစ်ထောင် တိုင်တိုင် ဝေးသော်လည်း ဆည်းကပ်ခြင်းငှါ သွားပါအံ့။

၁၀၀၄။ အရှင်ဘုရား အရှင်ဘုရားတို့၏ ဆရာဖြစ်တော်မူသော မြတ်စွာဘုရားသည် ပရိနိဗ္ဗာန် စံတော်မူခြင်းကြောင့် ပရိနိဗ္ဗာန် စံတော်မူပြီးသော ကြီးသော လုံ့လရှိတော်မူသော မြတ်စွာဘုရားကို အကျွန်ုပ်သည် ကိုးကွယ်ရာဟူ၍ ဆည်းကပ် ပါ၏။

၁၀၀၅။ အကျွန်ုပ်သည် မြတ်စွာဘုရားကို ကိုးကွယ်ရာဟူ၍ ဆည်းကပ်ပါ၏။ အတုမရှိသော တရားတော်ကိုလည်း ကိုးကွယ်ရာဟူ၍ ဆည်းကပ်ပါ၏။ လူသုံးပါးတို့၏ နတ်ဖြစ်တော်မူသော မြတ်စွာဘုရား၏ (တပည့်သား) သံဃာတော်ကို လည်း ကိုးကွယ်ရာဟူ၍ ဆည်းကပ်ပါ၏။

၁၀၀၆။ အကျွန်ုပ်သည် (ယခုချက်ချင်း) လျင်စွာပင် သူ၏ အသက်ကို သတ်ခြင်းမှ ရှောင်ကြဉ်ပါ၏။ လောက၌ မပေးသည်ကို ယူခြင်းမှ ရှောင်ကြဉ်ပါ၏။ သေရည်သေရက်ကို မသောက်စားပါ။ မမှန်သော စကားကိုလည်း မပြောဆိုတော့ပါ။ မိမိမယားဖြင့်သာလျှင် နှစ်သက် ရောင့်ရဲပါတော့အံ့ဟု (ဝန်ခံလျှောက်ထား၏)။

၁၀၀၇။ ကြီးမြတ်သော အရောင်ရှိ၍ ရောင်ခြည်တစ်ထောင် အလင်းဆောင်သော နေဗိမာန်သည် ကောင်းကင်၌ လှည့်လည် သွားလာလျက် အရပ်မျက်နှာတို့၌ ထွန်းလင်း တောက်ပသကဲ့သို့ ထို့အတူ ထက်ဝန်းကျင် အချင်းအားဖြင့် ခုနစ်ယူဇနာရှိသော သင်၏ ဤရထားကြီးသည် ထိုဗိမာန်နှင့် တူ၏။

၁၀၀၈။ (သင်၏ ရထားကို) ရွှေပြားတို့ဖြင့် ထက်ဝန်းကျင်မှ ဖုံးလွှမ်းအပ်၏။ လှည်းသန်ရင်းကို ပုလဲတို့ဖြင့် လည်းကောင်း၊ ပတ္တမြားတို့ဖြင့် လည်းကောင်း အဆန်းတကြယ် ပြုလုပ်အပ်၏။ ကောင်းစွာ ဖန်ဆင်းအပ်ကုန်သော ကြောင်မျက်ရွဲဖြင့် ပြီးကုန်သော ရွှေအရေး ငွေအရေးတို့သည် (ရထားကို) တင့်တယ်စေကုန်၏။

၁၀၀၉။ ရထား၏ ဤဝက်စွယ်ရင်းကိုလည်း ကြောင်မျက်ရွဲဖြင့် ဖန်ဆင်းအပ်၏။ ဤထမ်းပိုးကိုလည်း ပတ္တမြားနီဖြင့် အဆန်းတကြယ် ပြုအပ်၏။ ရွှေတန်ဆာဖြင့် လည်းကောင်း၊ ငွေတန်ဆာဖြင့် လည်းကောင်း၊ ဆင်ယင်အပ်ကုန်သော စိတ်ကဲ့သို့ လျင်မြန်ခြင်း ရှိကုန်သော ဤ (အဿတိုရ်) မြင်းတို့သည် တင့်တယ်ကုန်၏။

၁၀၁၀။ အခြံအရံရှိသော နတ်သား အာဇာနည်မြင်း တစ်ထောင်ကသော ယာဉ်ရှိသော နတ်တို့၏ အရှင်သိကြားမင်း သည် တည်နေသကဲ့သို့ ထို့အတူ (မိမိတန်ခိုးဖြင့် အလုံးစုံသော ဤအရပ်ကို) လွှမ်းမိုး၍ တည်သော သင်သည် ရွှေရထား၌ တည်နေဘိ၏။ ပညာရှိသော သင့်ကို မေးပါ၏။ အဘယ်သို့သော အကြောင်းဖြင့် ဤသို့ များမြတ်သော အခြံအရံကို သင် ရလေသနည်းဟု (အသျှင်ကစွည်းက မေး၏)။

၁၀၁၁။ အရှင်ဘုရား အကျွန်ုပ်သည် ရှေးဘဝက သုဇာတအမည်ရှိသော မင်းသား ဖြစ်ခဲ့ဖူးပါ၏။ အရှင်ဘုရားသည် လည်း အကျွန်ုပ်ကို ချီးမြှောက်ခြင်းငှါ စောင့်စည်းမှု သီလ၌ ညွှန်ကြားခဲ့ဖူးပါ၏။

၁၀၁၂။ အရှင်ဘုရားသည် အကျွန်ုပ်၏ အသက်ကုန်ခြင်းကိုလည်း (အနာဂတံသဉာဏ်ဖြင့်) သိတော်မူ၍ သုဇာတမင်းသား “ဤသရီရဓာတ်တော်ကို ပူဇော်လေလော့၊ ယင်းသို့ ပူဇော်ခြင်းသည် သင်၏ အကျိုးငှါ ဖြစ်လတ္တံ့” ဟု ဆိုလျက် မြတ်စွာဘုရား၏ သရီရဓာတ်တော်ကို ပေးခဲ့ဖူးပါ၏။

၁၀၁၃။ အကျွန်ုပ်သည် ကောင်းစွာ အားထုတ်လျက် ထိုသရီရဓာတ်တော်ကို နံ့သာတို့ဖြင့် လည်းကောင်း၊ ပန်းတို့ဖြင့် လည်းကောင်း ပူဇော်ရ၍ လှူ၍ဖြစ်သော ခန္ဓာကိုယ်ကို စွန့်ပစ်ရသည် ရှိသော် နှစ်သက်ဖွယ်ရှိသော တာဝတိံသာနတ်ပြည်၌ ဖြစ်ရပါ၏။

၁၀၁၄။ အကျွန်ုပ်သည် နှလုံးမွေ့လျော်ဖွယ်ရှိသော အထူးထူးသော ငှက်မျိုးတို့နှင့် ပြည့်စုံသော နန္ဒဝန်ဥယျာဉ်၌ ကကုန် သီဆိုကုန်သော နတ်သမီးတို့ ခြံရံအပ်သည်ဖြစ်၍ မွေ့လျော်ရပါ၏ဟု (ဖြေကြား၏)။

တစ်ဆယ့်သုံးခုမြောက်သော စူဠရထဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၅ - မဟာရထဝဂ် ===

၁၄ - မဟာရထဝိမာနဝတ္ထု

ကဿပဘုရားလက်ထက်က မြတ်စွာဘုရားကို ဖူးမြင်ရသောအခါ သဒ္ဓါထက်သန်စွာ အရသာရှိသော ဆွမ်းအဖျော်နှင့် သင်္ကန်းတို့ကို လှူဒါန်းခဲ့သည့် အပြင် သုံးပါးအပြားရှိသော အသဒိသအလှူကြီးကို ပေးလှူခဲ့သောကြောင့် သိကြားမင်းကဲ့သို့သော ကြီးကျယ်ခမ်းနားသော နတ်ချမ်းသာကို ခံစားရသော နတ်သား

၁၀၁၅။ (နတ်သား) မြင်းတစ်ထောင်ကသော ယာဉ်ရှိသော တင့်တယ်သော အမျိုးမျိုး ဆန်းကြယ်သော ဤရထားသို့ တက်စီး၍ ဥယျာဉ်အနီးသို့ သွားလျက် ရှေး၌ အလှူကို ပေးတတ်သော နတ်တို့၏ အရှင်ဖြစ်သော သိကြားမင်းကဲ့သို့ တင့်တယ်ဘိ၏။

၁၀၁၆။ ရွှေဖြင့် ပြုအပ်ကုန်သော သင်၏ ရထားလက်တင် ပွတ်တိုင်နှစ်ဖက်တို့သည် အကာပျဉ်ချပ်တို့ဖြင့် လည်းကောင်း၊ အမြောင့်တို့ဖြင့် လည်းကောင်း အလွန်လျှင် စေ့စပ် လျောက်ပတ်ကုန်၏။ ကောင်းစွာ တည်ကုန်သော ပွတ်တိုင်၏ ပေါင်းစုရာ ဖြစ်ကုန်သော လက်တင်တို့သည် လက်ရာမြောက်သော လက်သမားဆရာတို့ ပြီးစေအပ်ကုန်သော လက်ရာများ ဖြစ်ကုန်၏။ သင်၏ဤရထားသည် လဆန်း တစ်ဆယ့်ငါးရက်နေ့၌ ပေါ်ထွက်သော လပြည့်ဝန်းကဲ့သို့ တင့်တယ်ဘိ၏။

၁၀၁၇။ ရွှေကွန်ရက်ငယ်တို့ဖြင့် ဖုံးလွှမ်းအပ်သော အထူးထူး အပြားပြား များစွာသော ရတနာတို့ဖြင့် ဆန်းကြယ်သော အလွန်နှစ်သက်ဖွယ်သော အသံလည်းရှိသော အလွန်ထွန်းပခြင်း သဘောလည်းရှိသော ဤရထားသည် စာမရီ သားမြီးယပ် လက်စွဲကုန်သော များစွာသော နတ်တို့ဖြင့် တင့်တယ်ဘိ၏။

၁၀၁၈။ ရထားလှည်းဘီးတို့၏ အဆုံးဖြစ်သော အကွပ် (တံကူ)အကန့် (ဒေါက်)ဘီးတို့၏ အလယ်၌ တန်ဆာဆင် ထားအပ်သော ဤပုန်တောင်းတို့သည်လည်း စိတ်ဖြင့် ဖန်ဆင်းအပ်သည်နှင့် တူကုန်၏။ အရာမကသော အရေးတို့ဖြင့် ဆန်းကြယ်ကုန်သော ဤပုန်းတောင်းတို့သည်လည်း သက်တင်ရေးလျှပ်စစ်နွယ်ကဲ့သို့ ပြိုးပြိုးပြက် ထွန်းပကုန်၏။

၁၀၁၉။ သင်၏ ဤရထားသည် များသော (ခြူးပန်းခြူးနွယ်စသော) ဆန်းကြယ်ခြင်းတို့ဖြင့် ပြမ်း၏။ ကြီးကျယ်သော အကွပ် (တံကူ)သည်လည်း အထောင်မကသော အရောင်ရှိ၏။ တွဲရ ရွဲဆွဲအပ်သော ရွှေခြူးကွန်ရက် ရှိကုန်သော ထိုအကွပ် (တံကူ) တို့၏ သာယာသော သဘောရှိသော အသံကို ကောင်းစွာ တီးမှုတ်အပ်သော အင်္ဂါငါးမျိုးရှိသော တူရိယာသံ ကဲ့သို့ ကြားရ၏။

၁၀၂၀။ ထိုရထား၏ ဦးပိုင်းသည် လဝန်းနှင့်တူသော ပတ္တမြားဖြင့် တပ်ဆင်ထားသည် ဖြစ်၍ ဆန်းကြယ်၏။ အခါခပ် သိမ်း အထူးသဖြင့် စင်ကြယ်၍ နှစ်သက်ဖွယ်လည်း ရှိ၏။ ပြီးပြီးပြက်ထွက်သော အရောင်လည်း ရှိ၏။ (အကြားအကြား၌ လုံးသော သဏ္ဍာန်ရှိသော) ရွှေအရေးတို့ဖြင့် အလွန်ကောင်းစွာ စပ်ယှဉ်သည်ဖြစ်၍ ကြောင်မျက်ရွဲ အရေးကဲ့သို့ အလွန် တင့်တယ်ဘိ၏။

၁၀၂၁။ နတ်သား (မြီးဆံတွဲရရွဲကျရာ အရပ်တို့၌) လဝန်းနှင့်တူသော ပတ္တမြားဖြင့် တပ်ဆင်ထား အပ်သည့် မြီးဆိုင်းကြီး ရှိကုန်သော အလုံးအရပ်နှင့် ပြည့်စုံ၍ လျောက်ပတ်တင့်တယ်သော သွားခြင်း ရှိကုန်သော မိမိပမာဏထက် ကြီးဘိသကဲ့သို့ မှတ်ထင်ရကုန်သော ကြီးထွားကုန်သော တန်ခိုးကြီးကုန် သော ကိုယ်အား လုံ့လအား ရှိကုန်သော လျင်မြန်သော အဟုန်ရှိကုန်သော ဤမြင်းတို့သည်လည်း သင်၏ စိတ်ကို သိကုန်၍ သင့်စိတ် အားလျော်စွာသာလျှင် ကောင်းစွာ ဖြစ်ကုန် ၏။

၁၀၂၂။ အခြေလေးချောင်းတို့ဖြင့် သွားတတ်ကုန်သော အသွားညီကုန်သော ဤမြင်း အားလုံးတို့ သည်လည်း သင်၏ စိတ်ကို သိကုန်၍ ထိုသင်၏ စိတ်အားလျော်စွာသာလျှင် ကောင်းစွာ ဖြစ်ကုန်၏။ နူးညံ့ကုန်သော တုန်လှုပ်ခြင်းမှ ကင်းကုန်သော မြင်းတကာတို့ထက် မြတ်ကုန်သော ဤမြင်းတို့သည် လည်း ဝမ်းမြောက်ကုန်လျက် အညီအညွတ် ဆောင်ရွန်းသွား ကုန်၏။

၁၀၂၃။ (ထိုမြင်းတို့သည်) ကောင်းစွာ ဖန်ဆင်းအပ်သည့် (ခြူးစသော) မြင်းတန်ဆာတို့ကို လွန်စွာ ခါကုန်လျက် ကောင်းကင်၌ (ဦးစွန်း၊ လည်ဆံ၊ အမြီးတို့ကို) ခါလည်း ခါကုန်၏။ (အသွားကျ) သွားလည်း သွားကုန်၏။ ခုန်လည်း ခုန်လွှားကုန်၏။ ထိုမြင်းတန်ဆာတို့၏ သာယာသော အသံကိုလည်း ကောင်းစွာ တီးမှုတ်အပ်သော အင်္ဂါငါးပါးရှိသော တူရိယာသံ ကဲ့သို့ ကြားရ၏။

၁၀၂၄။ သင်နတ်သား၏ ရထားသံကို လည်းကောင်း၊ အဆင်တန်ဆာတို့၏ အသံကို လည်းကောင်း၊ မြင်းခွါသံကို လည်းကောင်း၊ မြင်းဟီသံကို လည်းကောင်း၊ နတ်အပေါင်း၏ ချိုသာသော အသံကို လည်းကောင်း၊ စိတ္တလတာဥယျာဉ်၌ ဂန္ဓဗ္ဗနတ်သားတို့၏ တူရိယာသံမျိုးတို့ ကဲ့သို့ ကြားရ၏။

၁၀၂၅။ သမင်မငယ်တို့၏ မျက်စိကဲ့သို့ နူးညံ့ပြေပြစ်သော မျက်စိရှိကုန်သော (နွားမျက်တောင် ကဲ့သို့) ကော့သော မျက်တောင်လည်း ရှိကုန်သော ပြီးရွှင်ခြင်း ရှိကုန်သော ချစ်ဖွယ်သော စကားကို ပြောဆိုတတ်ကုန်သော ကြောင်မျက်ရွဲ ကွန်ရက်ဖြင့် ဖုံးလွှမ်းအပ်သော ကိုယ်ရှိကုန်သော သိမ်မွေ့သော ကိုယ်ရေအဆင်း ရှိကုန်သောအခါ ခပ်သိမ်းသာလျှင် ဂန္ဓဗ္ဗနတ်နှင့် အခြားနတ်မြတ်တို့ ပူဇော် ချီးမြှောက် အပ်ကုန်သော ထိုနတ်သမီးတို့သည် သင်၏ ရထား၌ တည်ကုန်၏။

၁၀၂၆။ တပ်မက်ဖွယ်အဆင်းရှိ၍ စကားရောင် အဝတ်ကို ဝတ်ကြကုန်သော ကျယ်သော မျက်စိ လည်း ရှိကုန်သော အလွန်နီသော အရေးတို့ဖြင့် တင့်တယ်သည့် မျက်စိရှိကုန်သော ထူးမြတ်သော နတ်မျိုးတို့၌လည်း ဖြစ်ကုန်သော ကြော့ရှင်းသော ကိုယ်ရှိကုန်သော ကြည်လင် စင်ကြယ်စွာ ပြီးရယ်ကုန် သော ထိုနတ်သမီးတို့သည် သင်၏ ရထား၌ တည်ကုန်လျက် လက်အုပ် (ကိုယ်စီ) ချီကာ သင်၏ အနီး၌ တည်နေကြပါကုန်၏။

၁၀၂၇။ ရွှေလက်ကောက်ကို ဝတ်ကုန်သော၊ ကောင်းသော ဝတ်ရုံခြင်း ရှိကုန်သော၊ တင့်တယ်သော ခါးရှိကုန်သော၊ (ပြည့်ဖြိုးသော) ပေါင်တံ (ပြည့်ဖြိုးသော) သားမြတ် ရှိကုန်သော၊ လုံးသော လက်ချောင်း ရှိကုန်သော၊ လှပသော မျက်နှာ ရှိကုန်သော၊ ရှုချင်ဖွယ် ရှိကုန်သော ထိုနတ်သမီးတို့သည်(သင်၏) ရထား၌ တည်ကုန်လျက် လက်အုပ်ကိုယ်စီ ချီကာ သင်၏ အနီး၌ တည်နေကြပါကုန်၏။

၁၀၂၈။ လှပသော ဆံထုံးရှိကုန်သော ပျိုငယ်ကုန်သော အညီအညွတ် ဝေဖန်ခြင်းတို့ဖြင့် လည်းကောင်း၊ ပြုံးပြုံးပြက် အရောင်ထွက်ကုန်သော ဆံထုံးတို့ဖြင့် လည်းကောင်း (နီသောပန်းတို့ဖြင့်) ရောပြွမ်းသော ဆံပင်ရှိကုန်သော လျော်သော အမူအယာ ရှိကုန်သော သင် နတ်သား၏ စိတ်ကို မွေ့လျော်စေတတ်ကုန်သော အချို့သော ထိုနတ်သမီးတို့သည် (သင်၏) ရထား၌ တည်ကုန်လျက် လက်အုပ် ကိုယ်စီချီကာ သင်၏ အနီး၌ တည်နေကြပါကုန်၏။

၁၀၂၉။ နားဆွဲတန်ဆာကို ပန်ဆင်ကုန်သော၊ ပဒုမ္မာကြာပန်းဖြင့် ဖုံးလွှမ်းအပ်သော ကိုယ်ရှိကုန် သော၊ တန်ဆာဆင် အပ်ကုန်သော စန္ဒကူးနံ့သာ နှစ်ဖြင့် လိမ်းကျံအပ်သော ကိုယ်ရှိ ကုန်သော၊ လျော် သော အမူအယာ ရှိကုန်သော သင် နတ်သား၏ စိတ်ကို မွေ့လျော် စေတတ်ကုန်သော ထိုနတ်သမီးတို့ သည် (သင်၏) ရထား၌ တည်ကုန်လျက် လက်အုပ် ကိုယ်စီချီကာ သင်၏ အနီး၌ တည်နေကြပါကုန်၏။

၁၀၃၀။ ပန်းအမျိုးမျိုးကို ပန်ဆင်ကုန်သော ပဒုမ္မာကြာပန်းဖြင့် ဖုံးလွှမ်းအပ်သော ကိုယ်ရှိကုန်သော တန်ဆာဆင်အပ် ကုန်သော စန္ဒကူးနံ့သာနှစ်ဖြင့် လိမ်းကျံအပ်သော ကိုယ်ရှိကုန်သော လျော်သော အမူအယာ ရှိကုန်သော သင်နတ်သား၏ စိတ်ကို မွေ့လျော် စေတတ်ကုန်သော ထိုနတ်သမီးတို့သည် (သင်၏) ရထား၌ တည်ကုန်လျက် လက်အုပ်ကိုယ်စီ ချီကာ သင်၏ အနီး၌ တည်နေကြပါကုန်၏။

၁၀၃၁။ လည်ပင်း လက်ခြေတို့၌ လည်းကောင်း၊ ဦခေါင်း၌ လည်းကောင်း (ဆင်မြန်းထားသည့်) အဆင်တန်ဆာတို့သည် တန်ဆောင်မုန်းလအခါ တက်သစ်သော နေလုလင်ကဲ့သို့ အချင်းခပ်သိမ်း အရပ် မျက်နှာတို့ကို ထွန်းလင်းတောက်ပ စေကုန်၏။

၁၀၃၂။ လေ၏ အဟုန်ကြောင့် လည်းကောင်း၊ (ရထားမြင်းတို့၏ အဟုန်ကြောင့် လည်းကောင်း) ထက်ဝန်းကျင်မှ တုန်လှုပ်ကုန်သော လက်ရုံးနှစ်ဖက်ရှိ ပန်းတို့သည် လည်းကောင်း၊ အဆင်တန်ဆာတို့ သည် လည်းကောင်း နှစ်သက်ဖွယ်ရှိ၍ သန့်ရှင်းစင်ကြယ် ကောင်းမြတ်သော (တီးမှုတ်မှုအတတ်မျိုး၌) လိမ္မာသူအားလုံးတို့ နားထောင် နိုင်လောက်သော သဘောရှိသော အသံကို လွှတ်ကြကုန်၏။

၁၀၃၃။ နတ်မင်း စောင်းသည် စောင်းခွက် စောင်းလက်တံတို့ဖြင့် (လူများအပေါင်းကို) ဝမ်းမြောက် စေဘိသကဲ့သို့ ဥယျာဉ်မြေဝယ် နံပါးနှစ်ဖက်တို့၌ တည်ကုန်သော ရထား၊ ဆင်တို့၏ အသံသည် လည်းကောင်း၊ တူရိယာမျိုးတို့၏ အသံသည် လည်းကောင်း သင်နတ်သားကိုပင်လျှင် ဝမ်းမြောက်စေကုန် ၏။

၁၀၃၄။ ချိုသာကုန်သော နှစ်သက်ဖွယ် သဘောရှိကုန်သော များစွာသော ဤစောင်းတို့သည် စိတ် နှလုံးသို့ ရောက်၍ နှစ်သိမ့်ခြင်း၏ အကြောင်းဖြစ်သော အသံကို မြည်ကုန်သည်ရှိသော် သင်အပ်ပြီး သော အတတ်ရှိကုန်သော နတ်သမီးတို့သည် (နတ်၌ဖြစ်သော) ပဒုမ္မာကြာတို့၌ အလွန်လျှင်က ပြကြကုန် လျက် လှည့်လည်ကြကုန်၏။

၁၀၃၅။ အကြင်အခါ၌ ဤသီချင်းဆိုခြင်းတို့သည် လည်းကောင်း၊ ဤတီးမှုတ်ခြင်းတို့သည် လည်း ကောင်း၊ ဤကခြင်းတို့သည် လည်းကောင်း တစ်ပြိုင်နက် (စီးချက်ဝါးချက်) ညီညွတ်ကြကုန်၏။ ထိုအခါ (အချို့သော) နတ်သမီးတို့သည် ဤသင်၏ ရထား၌ ကကြကုန်၏။ အချို့သော မိန်းမမြတ်တို့သည် ဤနံပါးနှစ်ဖက်တို့၌ (အရပ်မျက်နှာတို့ကို) ထွန်းလင်း တောက်ပစေကုန်၏။

၁၀၃၆။ ချိုသာကုန်သော နှစ်သက်ဖွယ် သဘောရှိကုန်သော များစွာသော ဤစောင်းတို့သည် စိတ်နှလုံးသို့ ရောက်၍ နှစ်သိမ့်ခြင်း၏ အကြောင်းဖြစ်သော အသံကို (မြည်ကုန်သည်ရှိသော်) ထိုသင် သည် တူရိယာအပေါင်းက အသံဖြင့် နိုးစေလျက် ပူဇော်ခံရသည်ဖြစ်၍ သိကြားမင်းကဲ့သို့ မွေ့လျော်ရ၏။

၁၀၃၇။ သင်သည် ရှေးဘဝက အဘယ်သို့သော ကုသိုလ်ကံကို ကိုယ်တိုင် ပြုခဲ့ဖူးသနည်း၊ ရှေးဘဝ လူဖြစ်ခဲ့စဉ်က သင်သည် အဘယ်သို့သော ဥပုသ်ကို ကျင့်သုံးခဲ့ဖူးသနည်း၊ အဘယ်သို့သော အလှူ

ပေးခြင်း အစရှိသော ကုသိုလ်အကျင့်ကို လည်းကောင်း၊ ဆောက်တည်၍ ကျင့်အပ်သော အကျင့်ကို လည်းကောင်း နှစ်သက်စွာ ကျင့်ခဲ့ဖူးသနည်း။

၁၀၃၈။ သင်နတ်သား၏ ဤတန်ခိုးတော်သည် ပြန်ပြောကြီးမား၏။ နတ်အပေါင်းကို အလွန်လွှမ်းမိုး၍ ထွန်းလင်း တောက်ပ၏။ ဤအကျိုးသည် သင်နတ်သား၏ အနည်းငယ်မျှ ပြုဆည်းပူးခဲ့သော ကံ၏ အကျိုး မဟုတ်တန်ရာ၊ ရှေးဘဝ၌ ကောင်းစွာ လေ့ကျက်အပ်သော ဥပုသ်ကံ၏ အကျိုးလေလော့။

၁၀၃၉။ ဤအကျိုးသည် သင်နတ်သား၏ ဒါနကုသိုလ် အကျိုးလေလော့၊ သို့မဟုတ် သီလကုသိုလ် အကျိုးလေလော့၊ သို့မဟုတ် လက်အုပ်ချီမှု၏ အကျိုးလေလော့၊ သင့်ကို ငါ မေး၏။ ထိုအကြောင်းကို ငါ့အား ဖြေကြားလော့ဟု (အသျှင် မောဂ္ဂလ္လာန်က မေး၏)။

၁၀၄၀။ ထိုနတ်သားသည် အသျှင်မောဂ္ဂလ္လာန် မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျောက်ထား၏။

၁၀၄၁။ အောင်အပ်ပြီးသော ဣန္ဒြေ ရှိတော်မူသော၊ ပြည့်စုံသော လုံ့လရှိတော်မူသော၊ သတ္တဝါ အပေါင်းတို့ထက် မြတ်တော်မူသော၊ မြတ်သော ပုဂ္ဂိုလ် ဖြစ်တော်မူသော၊ နိဗ္ဗာန်တံခါးကို ဖွင့်တော် မူသော၊ နတ်ထက် နတ်ဖြစ်တော်မူသော၊ ရာပေါင်းများစွာသော ဘုန်းကံကြောင့်ဖြစ်သော ယောကျ်ား မြတ်လက္ခဏာ ရှိတော်မူသော ကဿပမြတ်စွာဘုရားကို ဖူးမြင် ခဲ့ရဖူးပါ၏။

၁၀၄၂။ အရှင်ဘုရား (ကိလေသာရန်သူကို နှိမ်နင်းတော်မူသဖြင့်) ဆင်ပြောင်နှင့် တူတော်မူသော ဩဃလေးပါးတို့ကို လွန်မြောက်တော်မူပြီးသော သီရိရွှေစင်၊ ဇေယျရာဇ်ရွှေစင်နှင့် တူသော အဆင်း ရှိတော်မူသော ထိုကဿပမြတ်စွာဘုရားကို ဖူးမြင်ရသောကြောင့် အကျွန်ုပ်အား တစ်မဟုတ်ချင်း လျင်စွာ စင်ကြယ်သော စိတ်ရှိသူ ဖြစ်ခဲ့ပါ၏။ (ထိုသို့ ဖြစ်ခြင်းသည် လည်း) တရားတည်းဟူသော တံခွန် ရှိတော်မူသော ထိုမြတ်စွာဘုရားကို ဖူးမြင်ရသောကြောင့် သာလျှင် ဖြစ်ပါ၏။

၁၀၄၃။ တစ်စုံတစ်ခု၌ မကပ်ငြိသော စိတ်ရှိသော ထိုအကျွန်ုပ်သည် (ကုံးသီအပ် မကုံးသီအပ်သော) ပန်းတို့ဖြင့် ဆွဲခြင်း ခင်းခြင်း၏ အစွမ်းဖြင့် ပြီးပြမ်းသော မိမိအိမ်၌ ထိုကဿပ မြတ်စွာဘုရားအား စင်ကြယ် မွန်မြတ်၍ အရသာနှင့် ပြည့်စုံသော ဆွမ်းအဖျော်ကို လည်းကောင်း၊ ထိုမှတစ်ပါးလည်း သင်္ကန်းကို လည်းကောင်း တည်ထား လှူဒါန်းခဲ့ဖူးပါ၏။

၁၀၄၄။ (အရှင်ဘုရား) ထိုအကျွန်ုပ်သည် အခြေနှစ်ချောင်းရှိ သတ္တဝါတို့ထက် မြတ်တော်မူသော ထိုကဿပ မြတ်စွာဘုရားကို ဆွမ်းဖြင့် လည်းကောင်း၊ အဖျော်ဖြင့် လည်းကောင်း၊ သင်္ကန်းဖြင့် လည်း ကောင်း၊ ခဲဖွယ်ဖြင့် လည်းကောင်း၊ ဘောဇဉ်ဖြင့် လည်းကောင်း၊ လျက်ဖွယ်ဖြင့် လည်းကောင်း၊ ကောင်းစွာ ရောင့်ရဲစေခဲ့ခြင်းကြောင့် နတ်ပြည်တိုင်း နတ်ပြည်တိုင်းဝယ် နတ်မြို့တော်၌ မွေ့လျော်ရပါ၏။

၁၀၄၅။ အရှင်ဘုရား အကျွန်ုပ်သည် ဤသို့သော အကြောင်းဖြင့် တံခါးကျင် မထိုးအပ်သော (အတိတ်၊ အနာဂတ်၊ ပစ္စုပ္ပန်အခါတို့၌ ကိုယ်နှုတ် နှလုံးတို့ဖြင့် ကိုယ်တိုင်ပြုခြင်း သူတစ်ပါးကို ပြုစေခြင်း၊ အောက်မေ့ခြင်းတို့နှင့် ပြည့်စုံသောကြောင့်) သုံးပါးအပြားရှိသော စင်ကြယ် သန့်ရှင်းသော ဤအသဒိသ အလှူကြီးကို ပေးလှူခဲ့ခြင်းကြောင့် လူ၌ဖြစ်သော ခန္ဓာကိုယ်ကို စွန့်၍ သိကြားနှင့် တူစွာ နတ်မြို့တော်၌ မွေ့လျော်ရပါ၏။

၁၀၄၆။ အရှင်ဘုရား ကောင်းမြတ်သော သဘောရှိသော အသက်ရှည်ခြင်းကို လည်းကောင်း၊ အဆင်းလှခြင်းကို လည်းကောင်း၊ ချမ်းသာများခြင်းကို လည်းကောင်း၊ ခွန်အားကြီးခြင်းကို လည်းကောင်း၊ အလိုရှိသူသည် တစ်စုံတစ်ခု၌ မကပ်မငြိသော စိတ်ရှိသည်ဖြစ်၍ များစွာ အထူးပြုပြင် စီရင်အပ်သော ဆွမ်းကို လည်းကောင်း၊ အဖျော်ကို လည်းကောင်း တည်စေအပ်၏။

၁၀၄၇။ အရှင်ဘုရား ဤလောက၌ လည်းကောင်း၊ အခြားလောက၌ လည်းကောင်း၊ မြတ်စွာဘုရား ထက်မြတ်သော ပုဂ္ဂိုလ်ဖြစ်စေ၊ မြတ်စွာဘုရားနှင့် တူမျှသော ပုဂ္ဂိုလ်ဖြစ်စေ မရှိနိုင်ပါ။ မြတ်စွာဘုရား သည် ကောင်းမှုကို အလိုရှိကုန်သော ပြန်ပြောသော အကျိုးကို ရှာမှီးကုန်သော သူတို့၏ အဝေးမှ ဆောင်ယူလာသော အလှူကို ခံထိုက်သော ပုဂ္ဂိုလ်တို့ထက် မြတ်သော အလှူကို ခံထိုက်သော ပုဂ္ဂိုလ် အဖြစ်သို့ ရောက်တော်မူ၏ဟု (ဖြေကြား၏)။

တစ်ဆယ့်လေးခုမြောက်သော မဟာရထဝိမာနဝတ္ထု ပြီး၏။

ငါးဝက်မြောက်သော မဟာရထဝင် ပြီး၏။

ဤတွင် သုံးခုမြောက်သော ဘာဏဝါရ ပြီး၏။

ဝိမာနဝတ္ထုပါဠိတော်

=== ၆ - ပါယာသိဝဂ် ===

၁ - ပဌမအဂါရိယဝိမာနဝတ္ထု

ရှေးလူဖြစ်စဉ် လင်မယားနှစ်ဦးလုံး ရဟန်းတော်တို့၏ ရေကန်သဖွယ် ဖြစ်ကြ၍ ဆွမ်း အဖျော် အဝတ် သင်္ကန်းတို့ကို လှူဒါန်းခဲ့သောကြောင့် တာဝတိံသာ စိတ္တလတာဥယျာဉ်ပမာ ဆန်းကြယ်စွာသော ဝိမာန်၌ ခံစားရသော နတ်သား

၁၀၄၈။ တာဝတိံသာနတ်တို့၏ ဥယျာဉ်မြတ်ဖြစ်သော စိတ္တလတာဥယျာဉ်သည် မြတ်သည် ဖြစ်၍ ထွန်းလင်းတောက်ပ သကဲ့သို့ ထို့အတူ သင်၏ ဤဝိမာန်သည် ကောင်းကင်၌ ထွန်းလင်းတောက်ပလျက် တည်တံ့၏။

၁၀၄၉။ အာနုဘော်ကြီးသော နတ်တန်ခိုးနှင့် ပြည့်စုံသော သင် နတ်သားသည် လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့သနည်း၊ အဘယ်ကုသိုလ်ထူးကြောင့် သင်သည် ဤသို့ ထွန်းလင်းတောက်ပ သော အာနုဘော်ရှိသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ် မျက်နှာ အားလုံးတို့၌ ထွန်းလင်းတောက်ပသနည်းဟု (အသျှင်မောဂ္ဂလ္လာန်ကမေး၏)။

၁၀၅၀။ ထိုနတ်သားသည် အသျှင်မောဂ္ဂလ္လာန် မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၁၀၅၁။ အရှင်ဘုရား လူ့ပြည်လောက၌ အကျွန်ုပ်သည် လည်းကောင်း၊ အကျွန်ုပ်၏ မယားသည် လည်းကောင်း (ရဟန်းယောက်ျား၊ ရဟန်းမိန်းမတို့၏) သုံးဆောင်ရာ ရေတွင်းသဖွယ် ဖြစ်ကြကုန်၍ အိမ်၌ နေခဲ့ကြပါကုန်၏။ ကြည်လင် သော စိတ်ရှိကုန်သည်ဖြစ်၍ ဆွမ်းကို လည်းကောင်း၊ အဖျော်ကို လည်းကောင်း၊ များပြားသော (အဝတ် သင်္ကန်း အစ ရှိသော) အလှူဒါနကို လည်းကောင်း ရိုသေစွာ ပေးလှူခဲ့ကြပါကုန်၏။

၁၀၅၂။ အရှင်ဘုရား ထိုကုသိုလ်ထူးကြောင့် အကျွန်ုပ်အား ထိုသို့ သဘောရှိသော အရောင်အဆင်း ဖြစ်ပါ၏။ပ။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့ ၌ ထွန်းလင်းတောက်ပပါ၏ (ဟု ဖြေကြား၏)။

ရှေးဦးစွာသော ပဌမအဂါရိယဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၆ - ပါယာသိဝဂ် ===

၂ - ဒုတိယအဂါရိယဝိမာနဝတ္ထု

ရှေးနတ်သားကဲ့သို့ပင် လှူဒါန်းခဲ့သောကြောင့် အာနုဘော်ကြီးစွာ နတ်ချမ်းသာကို ခံစားရသော နတ်သား

၁၀၅၄။ တာဝတိံသာနတ်တို့၏ ဥယျာဉ်မြတ်ဖြစ်သော စိတ္တလတာဥယျာဉ်သည် မြတ်သည် ဖြစ်၍ ထွန်းလင်းတောက်ပ သကဲ့သို့ ထို့အတူ သင်၏ ဤဗိမာန်သည် ကောင်းကင်၌ ထွန်းလင်းတောက်ပလျက် တည်ဘိ၏။

၁၀၅၅။ အာနုဘော်ကြီးသော နတ်တန်ခိုးနှင့် ပြည့်စုံသော သင် နတ်သားသည် လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့သနည်း၊ အဘယ်ကုသိုလ်ထူးကြောင့် သင်သည် ဤသို့ ထွန်းလင်းတောက်ပ သော အာနုဘော်ရှိသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ် မျက်နှာ အားလုံးတို့၌ ထွန်းလင်းတောက်ပသနည်းဟု (အသျှင်မောဂ္ဂလ္လာန်က မေး၏)။

၁၀၅၆။ ထိုနတ်သားသည် အသျှင်မောဂ္ဂလ္လာန် မေးအပ်သည်ဖြစ်၍ ဝမ်းမြောက်ဝမ်းသာ။။ ဤအကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြားလျှောက်ထား၏။

၁၀၅၇။ အရှင်ဘုရား လူ့ပြည်လောက၌ အကျွန်ုပ်သည် လည်းကောင်း၊ အကျွန်ုပ်၏ မယားသည် လည်းကောင်း (ရဟန်းယောက်ျား၊ ရဟန်းမိန်းမတို့၏) သုံးဆောင်ရာ ရေတွင်းသဖွယ် ဖြစ်ကြကုန်၍ အိမ်၌ နေခဲ့ကြပါကုန်၏။ ကြည်လင်သော စိတ်ရှိကုန်သည်ဖြစ်၍ ဆွမ်းကို လည်းကောင်း၊ အဖျော်ကို လည်းကောင်း၊ များပြားသော (သင်္ကန်းအစရှိသော) အလှူဒါနကို လည်းကောင်း ရိုသေစွာ ပေးလှူခဲ့ကြ ပါ ကုန်၏။

၁၀၅၈။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပပါ၏ (ဟု လျှောက်ထား၏)။

နှစ်ခုမြောက်သော ဒုတိယအဂါရိယဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၆ - ပါယာသိဝဂ် ===

၃ - ဖလဒါယကဝိမာနဝတ္ထု

အသျှင်မဟာမောဂ္ဂလ္လာန်အား သရက်သီးလေးလုံး လှူဒါန်းခဲ့သောကြောင့် ပတ္တမြားတိုင် ဝိမာန်၌ များမြတ်သော စည်းစိမ်ချမ်းသာ နတ်သမီး အစုံအလင်ဖြင့် ခံစားရသော နတ်သား

၁၀၆၀။ နတ်သား ပတ္တမြားတိုင်ရှိသော ဤဝိမာန်သည် မြင့်မားလှ၏။ ထက်ဝန်းကျင် တစ်ဆယ့် ခြောက်ယူဇနာ ရှိ၏။ ကြောင်မျက်ရွဲတိုင် ရှိကုန်သော ကျယ်ပြန့်သော စုလစ်မွန်းချွန် အထွတ်တပ်သော ပြာသာဒ်ဆောင် ခုနစ်ရာတို့သည် ရွှေပျဉ်ချပ်တို့ဖြင့် ခင်းအပ်သည်ဖြစ်၍ တင့်တယ်ကုန်၏။

၁၀၆၁။ (သင် နတ်သားသည်) ထိုဝိမာန်၌ နေလျက် သောက်လည်း သောက်၏။ စားလည်း စား၏။ နတ်စောင်းတို့ သည်လည်း သာယာစွာ မြည်ကုန်၏။ တစ်ခုတစ်ခုသော စုလစ်မွန်းချွန် အထွတ်တပ်သော အဆောင်၌ ခြောက်ကျိပ် လေးယောက်ကုန်သော သင်အပ်ပြီးသော အတတ်ရှိကုန်သော ကောင်းသော သဘောရှိကုန်သော များမြတ်သော စည်းစိမ်ရှိသော တာဝတိံသာနတ်ပြည်၌ နေလေ့ရှိကုန်သော နတ်သမီးတို့သည် ကလည်း ကကြကုန်၏။ သီဆိုလည်း သီဆိုကြကုန်၏။ သင့်ကို ဝမ်းမြောက်လည်း ဝမ်းမြောက်စေကြကုန်၏။

၁၀၆၂။ အာနုဘော်ကြီးသော နတ်တန်ခိုးနှင့် ပြည့်စုံသော သင်သည် လှူဖြစ်ခဲ့စဉ်က အဘယ် ကုသိုလ်ထူးကို ပြုခဲ့သနည်း၊ အဘယ်ကုသိုလ်ထူးကြောင့် သင်သည် ဤသို့ ထွန်းလင်းတောက်ပသော အာနုဘော်ရှိသနည်း၊ အဘယ်ကုသိုလ် ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပဘိသနည်းဟု (အသျှင် မောဂ္ဂလ္လာန်က မေး၏)။

၁၀၆၃။ ထိုနတ်သားသည် (အသျှင်မဟာမောဂ္ဂလ္လာန် မေးအပ်သည်ဖြစ်၍) ဝမ်းမြောက်ဝမ်းသာ ဤ (မျက်မှောက် ဖြစ်သော) အကျိုး၏ အကြောင်းကံ ပြဿနာကို (မေးမြန်းသည် အားလျော်စွာ) ဖြေကြား လျှောက်ထား၏။

၁၀၆၄။ အသီးကို ပေးလှူသော သူသည် ဖြောင့်မတ်စွာ ကျင့်ကုန်သော ပုဂ္ဂိုလ်တို့၌ ကြည်လင်သော စိတ်ရှိသည် ဖြစ်၍ ပေးလှူခြင်းကြောင့် ပြန့်ပြောသော ကုသိုလ်ကျိုးကို ရ၏။ ထိုသူသည် နတ်ပြည်သို့ ရောက်၍ တာဝတိံသာနတ်ပြည်၌ မွေ့လျော်စံပျော်ရ၏။ ပြန့်ပြောသော ကောင်းမှု၏ အကျိုးကိုလည်း ခံစားရ၏။

၁၀၆၅။ မြတ်သော ရဟန်း အကျွန်ုပ်သည် အရှင်ဘုရားကိုပင် သရက်သီး လေးလုံးတို့ကို ပေးလှူခဲ့ ပါ၏။

၁၀၆၆။ ထိုကြောင့်သာလျှင် လှူ၍ဖြစ်သော ချမ်းသာကို အလိုရှိသူသည် လည်းကောင်း၊ နတ်၌ဖြစ် သော ချမ်းသာကို တောင့်တသူသည် လည်းကောင်း၊ လူတို့တွင် လှပတင့်တယ်သည်၏ အဖြစ်ကို အလိုရှိသူသည် လည်းကောင်း အခါခပ်သိမ်း သစ်သီးကို ပေးလှူခြင်းငှါ သင့်သည်သာလျှင်တည်း။

၁၀၆၇။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပပါ၏ဟု (လျှောက်ထား၏)။

သုံးခုမြောက်သော ဖလဒါယကဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၆ - ပါယာသိဝဂ် ===

၄ - ပဌမဥပဿယဒါယကဝိမာနဝတ္ထု

ရှေးလူဖြစ်စဉ်က ရဟန်းတပါးအား တည်းခိုရန်ကျောင်းကို၎င်း၊ ဆွမ်း အဖျော် သင်္ကန်းကို၎င်း လှူဒါန်းခဲ့သောကြောင့် မိုးကောင်းကင်၌ လမင်းအသွင် တောက်ပသော ဝိမာန်၌ အရောင်အဆင်း တင့်တယ်ခြင်းနှင့်တကွ ခံစားရသော နတ်သား

၁၀၆၉။ နတ်သား လဝိမာန်သည် တိမ်တိုက်ကင်းစင်သော မိုးကောင်းကင်၌ ထွန်းလင်းတောက်ပ လျက် သွားသကဲ့သို့ ထို့အတူ သင်၏ ဝိမာန်သည် ကောင်းကင်၌ ထွန်းလင်းတောက်ပလျက် တည်ဘိ၏။

၁၀၇၀။ အာနုဘော်ကြီးသော နတ်တန်ခိုးနှင့် ပြည့်စုံသော သင်သည် လူဖြစ်ခဲ့စဉ်က အဘယ် ကုသိုလ်ထူးကို ပြုခဲ့ပါသနည်း၊ အဘယ်ကုသိုလ်ထူးကြောင့် သင်သည် ဤသို့ ထွန်းလင်းတောက်ပသော အာနုဘော် ရှိပါသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါသနည်းဟု (အသျှင်မောဂ္ဂလ္လာန်က မေး၏)။

၁၀၇၁။ ထိုနတ်သားသည် အသျှင်မဟာမောဂ္ဂလ္လာန် မေးအပ်သည်ဖြစ်၍ ဝမ်းမြောက်ဝမ်းသာ ဤ(မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၁၀၇၂။ အရှင်ဘုရား လူ့ပြည်လောက၌ အကျွန်ုပ်သည် လည်းကောင်း၊ အကျွန်ုပ်၏ မယားသည် လည်းကောင်း၊ အပူဇော် ခံထိုက်သော ရဟန်းတစ်ပါးအား တည်းခိုရန် ကျောင်းကို ပေးလှူခဲ့ကြပါကုန်၏။ ကြည်လင်သော စိတ်ရှိကုန်သည် ဖြစ်၍ ဆွမ်းကို လည်းကောင်း၊ အဖျော်ကို လည်းကောင်း များပြားစွာ သော (အဝတ် သင်္ကန်းစသော) အလှူဒါနကို လည်းကောင်း ရှိသေစွာ လှူခဲ့ကြပါကုန်၏။

၁၀၇၃။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ ထိုကုသိုလ် ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပ ပါ၏ဟု ဖြေကြား (လျှောက်ထား ၏)။

လေးခုမြောက်သော ပဌမဥပဿယဒါယကဝိမာနဝတ္ထု ပြီး၏။

၅ - ဒုတိယဥပဿယဒါယကဝိမာနဝတ္ထု

ရှေးနတ်သားကဲ့သို့ပင် လှူဒါန်းခဲ့၍ နတ်ချမ်းသားကို ခံစားရသော နတ်သား

၁၀၇၅။ နတ်သား နေဗိမာန်သည် တိမ်တိုက်ကင်းသော မိုးကောင်းကင်၌။ပ။ (ရှေးဝိမာန ဝတ္ထုကဲ့သို့ အကျယ်ချဲ့ရ မည်) ။

၁၀၇၉။ အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပ ပါ၏။

ငါးခုမြောက်သော ဒုတိယဥပဿယဒါယကဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၆ - ပါယာသိဝဂ် ===

၆ - ဘိက္ခုဒါယကဝိမာနဝတ္ထု

လူ့ဘဝက မွတ်သိပ်ဆာလောင်သော ရဟန်းတပါးအား တစ်ထပ်စာဆွမ်းကို လှူဒါန်းခဲ့သောကြောင့် ပတ္တမြားတိုင် ဗိမာန်ပြာသာဒ် ခုနစ်ရာတို့၌ ချမ်းသာစွာ ခံစားရသော နတ်သား

၁၀၈၁။ (နတ်သား) ပတ္တမြားတိုင်ရှိသော ဤဗိမာန်သည် မြင့်မားလှ၏။ ထက်ဝန်းကျင် တစ်ဆယ့်နှစ် ယူဇနာ ရှိ၏။ ကြောင်မျက်ရွဲတိုင် ရှိကုန်သော ကျယ်ပြန့်သော စုလစ်မွန်းချွန် အထွတ်တပ်သော ပြာသာဒ် ဆောင် ခုနစ်ရာတို့သည် ရွှေပျဉ်ချပ်တို့ဖြင့် ခင်းအပ်သည်ဖြစ်၍ တင့်တယ်ကုန်၏။

၁၀၈၂။ အာနုဘော်ကြီးသော နတ်တန်ခိုးနှင့် ပြည့်စုံသော သင်သည် လူဖြစ်ခဲ့စဉ်က အဘယ် ကုသိုလ်ထူးကို ပြုခဲ့ပါသနည်း၊ အဘယ်ကုသိုလ်ထူးကြောင့် သင်သည် ဤသို့ ထွန်းလင်းတောက်ပသော အာနုဘော် ရှိပါသနည်း၊ အဘယ် ကုသိုလ်ထူးကြောင့် သင်၏ အရောင်အဆင်းသည်လည်း အရပ် မျက်နှာ အားလုံးတို့၌ ထွန်းလင်းတောက်ပဘိသနည်းဟု (အသျှင်မောဂ္ဂလ္လာန်က မေး၏)။

၁၀၈၃။ ထိုနတ်သားသည် (အသျှင်မဟာမောဂ္ဂလ္လာန်မေးအပ်သည်ဖြစ်၍) ဝမ်းမြောက်ဝမ်းသာ ဤ (မျက်မှောက် ဖြစ်သော) အကျိုး၏ အကြောင်းကံ ပြဿနာကို (မေးမြန်းသည် အားလျော်စွာ) ဖြေကြား လျှောက်ထား၏။

၁၀၈၄။ အကျွန်ုပ်သည် လူ့ဘဝ လူဖြစ်ခဲ့စဉ်က မွတ်သိပ်ဆာလောင်၍ ပင်ပန်းသော ရဟန်းကို မြင်ခဲ့ရသောကြောင့် တစ်ထပ်စာသာဖြစ်သော ဆွမ်းကို (ထိုရဟန်းအား) ပေးလှူခဲ့ဖူးပါ၏။ ထိုအခါက ဆွမ်းနှင့် ပြည့်စုံခြင်းကို ပြုခဲ့ဖူးပါ၏။

၁၀၈၅။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်း တောက်ပပါ၏ဟု (လျှောက်ထား၏)။

ခြောက်ခုမြောက်သော ဘိက္ခုဒါယကဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၆ - ပါယာသိဝဂ် ===

၇ - ယဝပါလကဝိမာနဝတ္ထု

လူ့ဘဝတွင် မုယောခင်းစောင့်ဖြစ်စဉ် ရဟန်းမြတ်အား မုယောမုန့်ကို လှူဒါန်းခဲ့သောကြောင့် ပတ္တမြားတိုင် ဝိမာန်၌ ထွန်းလင်းတောက်ပစွာ ခံစားရသော နတ်သား

၁၀၈၇။ (နတ်သား) ပတ္တမြားတိုင်ရှိသော ဤဝိမာန်သည် မြင့်မားလှ၏။ပ။ အဘယ်ကုသိုလ်ထူးကြောင့် သင်နတ်သား၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်းတောက်ပသနည်းဟု (အသျှင်မောဂ္ဂလ္လာန်က မေး၏)။

၁၀၈၉။ ထိုနတ်သားသည် (အသျှင်မဟာမောဂ္ဂလ္လာန် မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤ (မျက်မှောက် ဖြစ်သော) အကျိုး၏ အကြောင်းကံ ပြဿနာကို (မေးမြန်းသည် အားလျော်စွာ) ဖြေကြားလျှောက်ထား၏။

၁၀၉၀။ အရှင်ဘုရား အကျွန်ုပ်သည် လူတို့ပြည်ဝယ် လူဖြစ်ခဲ့စဉ်အခါက မုယောခင်းစောင့်သူဖြစ်ခဲ့ပါ၏။ (ထိုအခါက) အကျွန်ုပ်သည် ကိလေသာမြူမှ ကင်းသော အထူးသဖြင့် ကြည်လင်၍ မနောက်ကျသော စိတ်ရှိသော ရဟန်း ကို ဖူးမြင်ခဲ့ရပါ၏။

၁၀၉၁။ အရှင်ဘုရား အကျွန်ုပ်သည် ကြည်လင်သော စိတ်ရှိသည်ဖြစ်၍ အကျွန်ုပ်၏ အဖို့ဖြစ်သော မုယောမုန့်ကို ကိုယ်ထိလက်ရောက် ပေးလှူခဲ့ဖူးပါ၏။ အကျွန်ုပ်သည် မုယောမုန့်ဆွမ်းကို ပေးလှူခြင်းကြောင့် နန္ဒဝန်ဥယျာဉ်၌ မွေ့လျော်ရ ပါ၏။

၁၀၉၂။ အရှင်ဘုရား ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု (ဖြေကြား ၏)။

ခုနစ်ခုမြောက်သော ယဝပါလကဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၆ - ပါယာသိဝဂ် ===

၈ - ပဌမကုဏ္ဍလီဝိမာနဝတ္ထု

သီလ သမာဓိ ပညာနှင့် ပြည့်စုံသော ရဟန်းတို့ကို ဖူးမြင်ရ၍ ဆွမ်း အဖျော် အဝတ် သင်္ကန်းစသော အလှူများကို ပေးလှူခဲ့သောကြောင့် လဝန်းကဲ့သို့ တင့်တယ်သော ဗိမာန်၌ နားတောင်းပန်ဆင်ကာ အာနုဘော်ကြီးစွာ ခံစားရသော နတ်သား

၁၀၉၄။ ဘယက်စသော တန်ဆာတို့ဖြင့် တန်ဆာဆင်ယင်ထားသော၊ အမျိုးမျိုးသော ပန်းတို့ကို ပန်ဆင်လျက် ကောင်းစွာ ဝတ်ရုံထားသော၊ ကောင်းသော နားတောင်းလည်းရှိသော၊ ဆံမုတ်ဆိတ် ပြုပြင် ထားသော လက်ဝတ်တန်ဆာတို့ကို ဝတ်ဆင်ထားသော သင်နတ်သားသည် များသော အခြံအရံရှိသည် ဖြစ်၍ နတ်၌ဖြစ်သော ဗိမာန်၌ လဝန်းကဲ့သို့ တင့်တယ်ဘိ၏။

၁၀၉၅။ နတ်စောင်းတို့သည် သာယာစွာ မြည်ကုန်၏။ သင်အပ်ပြီးသော အတတ်ရှိကုန်သော၊ ကောင်းသော သဘောရှိကုန်သော၊ များမြတ်သော စည်းစိမ်ရှိကုန်သော၊ တာဝတိံသာနတ်ပြည်၌ နေလေ့ ရှိကုန်သော၊ ခြောက်ကျိပ်လေးယောက်သော နတ်သမီးတို့သည် ကလည်း ကကြကုန်၏။ သီလည်း သီဆိုကြကုန်၏။ သင့်ကို ဝမ်းမြောက်လည်း ဝမ်းမြောက်စေကြ ကုန်၏။

၁၀၉၆။ အာနုဘော်ကြီးသော နတ်တန်ခိုးနှင့် ပြည့်စုံသော သင် နတ်သားသည် လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ပါသနည်း၊ အဘယ်ကုသိုလ်ထူးကြောင့် သင်သည် ဤသို့ တောက်ပသော အာနုဘော် ရှိပါသနည်း၊ အဘယ်ကုသိုလ် ထူးကြောင့် သင်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်းတောက်ပဘိသနည်းဟု (အသျှင်မောဂ္ဂလ္လာန်က မေး၏)။

၁၀၉၇။ ထိုနတ်သားသည် အသျှင်မဟာမောဂ္ဂလ္လာန် မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား လျှောက်ထား၏။

၁၀၉၈။ အရှင်ဘုရား အကျွန်ုပ်သည် လူ့ဘဝ လူဖြစ်ခဲ့စဉ်က သီလရှိကုန်သော၊ အသိဉာဏ် ‘ဝိဇ္ဇာ’ အကျင့် ‘စရဏ’ နှင့် ပြည့်စုံ၍ ကျော်စောခြင်း အခြေအရံများခြင်း ရှိကုန်သော၊ များသော အကြားအမြင် ရှိကုန်သော၊ တဏှာ၏ ကုန်ရာ (အရဟတ္တဖိုလ်)သို့ ရောက်ကုန်သော ရဟန်းတို့ကို ဖူးမြင်ရခြင်းကြောင့် ကြည်လင်သော စိတ်ရှိသည်ဖြစ်၍ ဆွမ်းကို လည်းကောင်း၊ အဖျော်ကို လည်းကောင်း များပြားသော (အဝတ် သင်္ကန်းအစရှိသော) အလှူဒါနကို လည်းကောင်း ရိုသေစွာ ပေးလှူခဲ့ပါ၏။

၁၀၉၉။ အရှင်ဘုရား ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏ ။ပ။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်း တောက်ပပါ၏ဟု (လျှောက်ထား ၏)။

ရှစ်ခုမြောက်သော ပဌမကုဏ္ဍလီဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၆ - ပါယာသိဝဂ် ===

၉ - ဒုတိယကုဏ္ဍလီဝိမာနဝတ္ထု

အဂ္ဂသာဝကနှစ်ပါးကို ဖူးမြင်ရ၍ သဒ္ဓါတရားဖြင့် ဆွမ်း အဖျော် အဝတ် သင်္ကန်းစသည်တို့ကို လှူဒါန်းခဲ့သောကြောင့် လဝန်းကဲ့သို့ တင့်တယ်သော ဗိမာန်၌ ကောင်းမြတ်သော နားတောင်းပန်ဆင်ကာ ချမ်းသာ ခံစားရသော နတ်သား

၁၁၀၁။ ဘယက်စသော တန်ဆာတို့ဖြင့် တန်ဆာဆင်ယင်ထားသော အမျိုးမျိုးသော ပန်းတို့ကို ပန်ဆင်လျက် ကောင်းစွာ ဝတ်ရုံထားသော ကောင်းသော နားတောင်းလည်းရှိသော ဆံမုတ်ဆိတ် ပြုပြင် ထားသော လက်ဝတ်တန်ဆာတို့ကို ဝတ်ဆင်ထားသော သင်နတ်သားသည် များသော အခြံအရံရှိသည် ဖြစ်၍ နတ်၌ဖြစ်သော ဗိမာန်၌ လဝန်းကဲ့သို့ တင့်တယ်ဘိ၏။

၁၁၀၂။ နတ်စောင်းတို့သည် သာယာစွာ မြည်ကုန်၏။ သင်အပ်ပြီးသော အတတ်ရှိကုန်သော၊ ကောင်းသော သဘောရှိကုန်သော၊ များမြတ်သော စည်းစိမ်ရှိကုန်သော၊ တာဝတိံသာ နတ်ပြည်၌ နေလေ့ရှိကုန်သော၊ ခြောက်ကျိပ် လေးယောက်သော နတ်သမီးတို့သည် ကလည်း ကကြကုန်၏။ သီဆို လည်း သီဆိုကြကုန်၏။ သင့်ကို ဝမ်းမြောက်လည်း ဝမ်းမြောက် စေကြကုန်၏။

၁၁၀၃။ အာနုဘော်ကြီးသော နတ်တန်ခိုးနှင့် ပြည့်စုံသော သင်သည် လူဖြစ်ခဲ့စဉ်က အဘယ် ကုသိုလ်ထူးကို ပြုခဲ့ဖူးသနည်း၊ အဘယ်ကုသိုလ်ထူးကြောင့် သင်သည် ဤသို့ တောက်ပသော အာနုဘော် ရှိပါသနည်း၊ အဘယ်ကုသိုလ် ထူးကြောင့် သင်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်းတောက်ပဘိသနည်းဟု (အသျှင် မောဂ္ဂလ္လာန်က မေး၏)။

၁၁၀၄။ ထိုနတ်သားသည် (အသျှင်မောဂ္ဂလ္လာန် မေးအပ်သည်ဖြစ်၍) ဝမ်းမြောက် ဝမ်းသာ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးအပ်သည်အားလျော်စွာ) ဖြေကြား လျှောက်ထား၏။

၁၁၀၅။ အရှင်ဘုရား အကျွန်ုပ်သည် လူ့ဘဝ လူဖြစ်ခဲ့စဉ်က ကောင်းသော သဘောရှိကုန်သော၊ အသိဉာဏ် 'ဝိဇ္ဇာ'၊ အကျင့် 'စရဏ' နှင့် ပြည့်စုံ၍ ကျော်စောခြင်း အခြွေအရံများခြင်း ရှိကုန်သော၊ များသော အကြားအမြင် ရှိကုန်သော၊ သီလ ရှိကုန်သော၊ ကြည်လင်သော စိတ်ရှိ ကုန်သော (အဂ္ဂသာဝက) ရဟန်းနှစ်ပါးတို့ကို ဖူးမြင်ရခြင်းကြောင့် ကြည်လင် သော စိတ်ရှိသည် ဖြစ်၍ ဆွမ်းကို လည်းကောင်း၊ အဖျော်ကို လည်းကောင်း၊ များပြားသော (အဝတ် သင်္ကန်း အစရှိသော) အလှူဒါနကို လည်းကောင်း ရိုသေစွာ ပေးလှူခဲ့ပါ၏။

၁၁၀၆။ အရှင်ဘုရား ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏ ။ပ။ ထိုကုသိုလ် ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ဟု (လျှောက် ထား၏)။

ကိုးခုမြောက်သော ဒုတိယကုဏ္ဍလီဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၆ - ပါယာသိဝဂ် ===

၁၀ - ပါယာသိဝိမာနဝတ္ထု

ပါယာသိမင်း၏ ဥတ္တရလုလင်ဖြစ်စဉ်အခါ သူတော်ကောင်း ရဟန်းတို့ကို မြတ်နိုးစိတ်ဖြင့် ဆွမ်း အဖျော် အဝတ် သင်္ကန်းစသည်တို့ကို လှူဒါန်းခဲ့သောကြောင့် သုဓမ္မာနတ်သဘင်နှင့် တူသော ဝိမာန်၌ အာနုဘော်ကြီးစွာ ခံစားရသော နတ်သား

၁၁၀၈။ (နတ်သား) သိကြားမင်း၏ အကြင် သုဓမ္မာမည်သော နတ်သဘင်သည် ရှိ၏။ ယင်းသုဓမ္မာ နတ်သဘင်၌ နတ်အပေါင်းသည် အညီအညွတ် နေ၏။ ထိုနတ်သဘင်နှင့်တူစွာ သင်၏ ဤဝိမာန်သည် ကောင်းကင်၌ ထွန်းလင်း တောက်ပလျက် တည်ဘိ၏။

၁၁၀၉။ အာနုဘော်ကြီးသော နတ်တန်ခိုးနှင့် ပြည့်စုံသော သင်သည် လူဖြစ်ခဲ့စဉ်က အဘယ် ကုသိုလ်ထူးကို ပြုခဲ့ဖူးပါသနည်း။ အဘယ်ကုသိုလ်ထူးကြောင့် သင်သည် ဤသို့ တောက်ပသော အာနုဘော် ရှိပါသနည်း။ အဘယ်ကုသိုလ် ထူးကြောင့် သင်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်းတောက်ပပါသနည်းဟု (အသျှင် ကုမာရကဿပက မေး၏)။

၁၁၁၀။ ထိုနတ်သားသည် (အသျှင်ကုမာရကဿပမေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးမြန်းသည် အားလျော်စွာ) ဖြေကြား လျှောက်ထား၏။

၁၁၁၁။ အရှင်ဘုရား အကျွန်ုပ်သည် လူ့ဘဝ လူဖြစ်ခဲ့စဉ်က ပါယာသိရာဇညမင်း၏ (အမှုကြီးငယ် ကို ပြုလုပ်တတ်သော) (ဥတ္တရ) လုလင် ဖြစ်ခဲ့ပါ၏။ အကျွန်ုပ်သည် ရအပ်သော ဥစ္စာကို ခွဲဝေ ပေးကမ်း ခြင်းကို ပြုခဲ့ပါ၏။ သီလ ရှိကုန်သော ရဟန်းသူတော်ကောင်းတို့ကို ချစ်မြတ်နိုးခဲ့ပါ၏။ ကြည်လင်သော စိတ်ရှိသည်ဖြစ်၍ ဆွမ်းကို လည်းကောင်း၊ အဖျော်ကို လည်းကောင်း များပြားသော (အဝတ် သင်္ကန်း အစရှိသော) အလှူဒါနကို လည်းကောင်း ရိုသေစွာ ပေးလှူခဲ့ပါ၏။

၁၁၁၂။ အရှင်ဘုရား ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏ ။ပ။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်း တောက်ပပါ၏ဟု (ဖြေကြား လျှောက်ထား၏)။

ဆယ်ခုမြောက်သော ပါယာသိဝိမာနဝတ္ထု ပြီး၏။

ခြောက်ခုမြောက်သော ပါယာသိဝဂ် ပြီး၏။

ဝိမာနဝတ္ထုပါဠိတော်

=== ၇ - သုနိက္ခိတ္တဝဂ် ===

၁ - စိတ္တလတာဝိမာနဝတ္ထု

အားကိုးရာမရှိ အထီးကျန် လူဆင်းရဲဖြစ်စဉ် အိုမင်းသော မိဖုတ်ကို လုပ်ကျွေးခဲ့ခြင်း သီလရှိသူတို့ကို မြတ်နိုးခြင်း ဆွမ်း အဖျော် သင်္ကန်းစသည်တို့ကို လှူဒါန်းခဲ့ခြင်းကြောင့် တာဝတိံသာရှိ စိတ္တလတာ ဥယျာဉ်အလား ခမ်းနားသော ဝိမာန်၌ ပျော်စံရသော နတ်သား

၁၁၁၄။ (နတ်သား) တာဝတိံသာနတ်တို့၏ ဥယျာဉ်မြတ်ဖြစ်သော စိတ္တလတာဥယျာဉ်သည် မြတ်သည်ဖြစ်၍ ထွန်းလင်းတောက်ပသကဲ့သို့ ထို့အတူ သင်၏ ဤဝိမာန်သည် ကောင်းကင်၌ ထွန်းလင်းတောက်ပလျက် တည်ဘိ၏။

၁၁၁၅။ အာနုဘော်ကြီးသော နတ်တန်ခိုးနှင့် ပြည့်စုံခြင်းသို့ ရောက်သော သင်နတ်သားသည် လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ပါသနည်း၊ အဘယ်ကုသိုလ်ထူးကြောင့် သင်သည် ဤသို့ တောက်ပသော အာနုဘော် ရှိပါသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည် လည်း အရပ်မျက်နှာ အားလုံးတို့၌ ထွန်းလင်းတောက်ပပါ သနည်းဟု (အသျှင်မောဂ္ဂလ္လာန်က မေး၏)။

၁၁၁၆။ ထိုနတ်သားသည် အသျှင်မဟာမောဂ္ဂလ္လာန် မေးအပ်သည်ဖြစ်၍ ဝမ်းမြောက်ဝမ်းသာ ဤ (မျက်မှောက်ဖြစ် သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြား၏။

၁၁၁၇။ (တန်ခိုးအာနုဘော်ကြီးတော်မူသော အရှင်ရဟန်း) အကျွန်ုပ်သည် လူတို့ပြည်ဝယ် လူဖြစ်ခဲ့ စဉ်အခါက ဆင်းရဲ၍ မှီခိုရာ မရှိသော အထီးကျန် အမှုလုပ်ယောက်ျား ဖြစ်ခဲ့ပါ၏။ အိုမင်းကြီးရင့်သော မိဘတို့ကိုလည်း လုပ်ကျွေး မွေးမြူခဲ့ပါ၏။ အကျွန်ုပ်သည် သီလရှိကုန်သော ပုဂ္ဂိုလ်တို့ကိုလည်း ချစ်မြတ် နိုးခဲ့ပါ၏။ အကျွန်ုပ်သည် ကြည်ညိုသော စိတ်ရှိသည်ဖြစ်၍ ဆွမ်းကို လည်းကောင်း၊ အဖျော်ကို လည်း ကောင်း၊ များမြတ်သော (အဝတ် သင်္ကန်းအစရှိသော) အလှူဒါနကို လည်းကောင်း ရိုသေစွာ ပေးလှူခဲ့ ပါ၏။

၁၁၁၈။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပပါ၏ဟု (ဖြေကြား လျှောက်ထား ၏)။

ရှေးဦးစွာသော စိတ္တလတာဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၇ - သုနိက္ခိတ္တဝဂ် ===

၂ - နန္ဒနဝိမာနဝတ္ထု

ရှေးနတ်သားနှင့်အတူ လူဆင်းရဲဖြစ်စဉ် မိဖအိုတို့ကို လုပ်ကျွေးခြင်း စသည်တို့ကြောင့် နန္ဒဝန် ဥယျာဉ်ကဲ့သို့ တင့်တယ်သော ပတ္တမြားတိုင် ဝိမာန်ပြာသာဒ်ဆောင် ခုနစ်ရာတို့၌ ချမ်းသာစွာ ပျော်စံရ သော နတ်သား

၁၁၂၀။ (နတ်သား) တာဝတိံသာနတ်တို့၏ ဥယျာဉ်မြတ်ဖြစ်သော နန္ဒဝန်ဥယျာဉ်သည် မြတ်သည် ဖြစ်၍ ထွန်းလင်း တောက်ပသကဲ့သို့ ထို့အတူ သင်၏ ဤဝိမာန်သည် ကောင်းကင်၌ ထွန်းလင်း တောက်ပလျက် တည်ဘိ၏။

၁၁၂၁။ အာနုဘော်ကြီးသော နတ်တန်ခိုးနှင့် ပြည့်စုံခြင်းသို့ ရောက်သော သင် နတ်သားသည် လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ဖူးပါသနည်း၊ အဘယ်ကုသိုလ်ထူးကြောင့် သင်သည် ဤသို့ တောက်ပသော အာနုဘော် ရှိပါသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည် လည်း အရပ်မျက်နှာ အားလုံးတို့၌ ထွန်းလင်း တောက်ပပါသနည်းဟု (အသျှင်မောဂ္ဂလ္လာန်က မေး၏)။

၁၁၂၂။ ထိုနတ်သားသည် (အသျှင်မဟာမောဂ္ဂလ္လာန် မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤ (မျက်မှောက် ဖြစ်သော) အကျိုး၏ အကြောင်းကံ ပြဿနာကို (မေးမြန်းသည် အားလျော်စွာ) ဖြေကြား၏။

၁၁၂၃။ (တန်ခိုးအာနုဘော်ကြီးတော်မူသော အရှင်ရဟန်း) အကျွန်ုပ်သည် လူတို့ပြည်ဝယ် လူဖြစ်ခဲ့ စဉ်အခါက ဆင်းရဲ၍ မှီခိုရာ မရှိသော အထီးကျန် အမှုလုပ် (ယောက်ျား) ဖြစ်ခဲ့ပါ၏။ အိုမင်းကြီး ရင့်ကုန်သော မိဘတို့ကိုလည်း လုပ်ကျွေးမွေးမြူခဲ့ပါ၏။ အကျွန်ုပ်သည် သီလရှိကုန်သော ပုဂ္ဂိုလ်တို့ကို လည်း ချစ်မြတ်နိုးခဲ့ပါ၏။ အကျွန်ုပ်သည် ကြည်ညိုသော စိတ်ရှိသည်ဖြစ်၍ ဆွမ်းက လည်းကောင်း၊ အဖျော်ကို လည်းကောင်း၊ များမြတ်သော (သင်္ကန်းအစရှိသော) အလှူဒါနကို လည်းကောင်း ရိုသေစွာ ပေးလှူခဲ့ဖူးပါ၏။

၁၁၂၄။ ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပပါ၏ဟု (ဖြေကြား လျှောက်ထား ၏)။

နှစ်ခုမြောက်သော နန္ဒနဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၇ - သုန်ကွဲတ္ထဝင် ===

၃ - မဏိထူဏဝိမာနဝတ္ထု

လူ့ဘဝက တောခရီး၌ တံတားဆောက်ခြင်း အရံသစ်ပင် စိုက်ပျိုးခဲ့ခြင်း သီလရှိသူတို့ကို မြတ်နိုးခြင်း ပေးကမ်းလှူဒါန်းခြင်းတို့ကြောင့် ပြာသာဒ်ဆောင် ခုနစ်ရာတို့၌ နတ်တူရိယာ စုံလင်စွာဖြင့် ပျော်စံရသော နတ်သား

၁၁၂၆။ နတ်သား ပတ္တမြားတိုင်ရှိသော ဤဗိမာန်သည် မြင့်မားလှ၏။ ထက်ဝန်းကျင် တစ်ဆယ့်နှစ် ယူဇနာရှိ၏။ ကြောင်မျက်ရွဲတိုင် ရှိကုန်သော ကျယ်ပြန့်သော စုလစ်မွန်းချွန် အထွတ်တပ်သော ပြာသာဒ်ဆောင် ခုနစ်ရာတို့သည် ရွှေပျဉ်ချပ်တို့ဖြင့် ခင်းအပ်သည်ဖြစ်၍ တင့်တယ်ကုန်၏။

၁၁၂၇။ (သင်နတ်သားသည်) ထိုဗိမာန်၌ နေလျက် သောက်လည်း သောက်၏။ စားလည်း စား၏။ နတ်စောင်းတို့ သည်လည်း သာယာစွာ မြည်ကုန်၏။ ဤဗိမာန်၌ နတ်အရသာ ဖြစ်ကုန်သော ကာမဂုဏ် ငါးပါးတို့သည် ရှိကုန်၏။ ရွှေတန်ဆာတို့ဖြင့် ပြင်ဆင်ထားသော နတ်သမီးတို့သည်လည်း ကကြကုန်၏။

၁၁၂၈။ (နတ်သား) အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်ပါသနည်း။ပ။ အဘယ်ကုသိုလ်ထူးကြောင့် သင်နတ်သား၏ အရောင်အဆင်းသည်လည်း အရပ်မျက်နှာအားလုံးတို့၌ ထွန်းလင်းတောက်ပပါ သနည်းဟု (အသျှင်မောဂ္ဂလ္လာန်က မေး၏)။

၁၁၃၀။ ထိုနတ်သားသည် (အသျှင်မောဂ္ဂလ္လာန် မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးမြန်းသည် အားလျော်စွာ) ဖြေကြား၏။

၁၁၃၁။ (တန်ခိုးအာနုဘော်ကြီးတော်မူသော အရှင်ရဟန်း) အကျွန်ုပ်သည် လူတို့ပြည်ဝယ် လူဖြစ်ခဲ့စဉ်အခါက တောခရီးလမ်း၌ တံတားကို ဆောက်လုပ်ခဲ့ပါ၏။ အရံသစ်ပင်တို့ကိုလည်း စိုက်ပျိုးခဲ့ပါ၏။ အကျွန်ုပ်သည် သီလရှိကုန်သော ပုဂ္ဂိုလ်တို့ကို ချစ်မြတ်နိုးခဲ့ပါ၏။ အကျွန်ုပ်သည် ကြည်ညိုသောစိတ် ရှိသည်ဖြစ်၍ ဆွမ်းကို လည်းကောင်း၊ အဖျော်ကို လည်းကောင်း၊ များမြတ်သော (အဝတ် သင်္ကန်း စသော) အလှူဒါနကို လည်းကောင်း ရိုသေစွာ ပေးလှူခဲ့ပါ၏။

၁၁၃၂။ (တန်ခိုးအာနုဘော်ကြီးတော်မူသော အရှင်ရဟန်း) ထိုကုသိုလ်ထူးကြောင့် အကျွန်ုပ်အား ထိုသို့သော အရောင်အဆင်း ဖြစ်ပါ၏။ပ။ ထိုကုသိုလ်ထူးကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပပါ၏ (ဟု ဖြေကြားလျှောက်ထား၏)။

သုံးခုမြောက်သော မဏိထူဏဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၇ - သုနိက္ခိတ္တဝဂ် ===

၄ - သုဝဏ္ဏဝိမာနဝတ္ထု

အန္ဓကဝိန္ဒုမြို့၌ လူဖြစ်စဉ် မြတ်စွာဘုရားအလိုငှာ ကျောင်းတော်ကို ကိုယ်တိုင် ဆောက်လုပ်စေခဲ့၍ ပန်းနံ့သာ နံ့သာပျောင်းတို့ကို လှူဒါန်းခဲ့ခြင်းကြောင့် တာဝတိံသာနတ်ပြည်၌ ရွှေတောင်ထိပ်ဝယ် ဆန်းကြယ်သော ဗိမ္မာန်တွင် နေလှလင်ကဲ့သို့ တင့်တယ်စွာ ဖြစ်ရသော နတ်သား

၁၁၃၄။ (နတ်သား) ရွှေတောင်ထိပ်၌ (သင်၏) ဗိမာန်သည် ထက်ဝန်းကျင်မှ တောက်သော အရောင်ရှိ၏။ ရွှေကွန် ရက်ဖြင့် ဖုံးလွှမ်းထား၏။ ရွှေခြူးကွန်ရက်ဖြင့် တပ်ဆင် ပြုပြင်ထား၏။

၁၁၃၅။ (ထိုဗိမာန်၌) ကောင်းစွာ ပြုလုပ်အပ်ကုန်သော ရှစ်မြောင့်ရှိကုန်သော တိုင်အားလုံးတို့သည် ကြောင်မျက်ရွဲဖြင့် ပြီးကုန်၏။ (ထိုတိုင် ရှစ်မြောင့်တို့တွင်) တစ်မြောင့် တစ်မြောင့်၌ ရတနာခုနစ်ပါးတို့ဖြင့် မွမ်းမံ ခြယ်လှယ်ထားကုန်၏။

၁၁၃၆။ ကြောင်မျက်ရွဲဖြင့် လည်းကောင်း၊ ရွှေစင်ဖြင့် လည်းကောင်း၊ ဖလ်ဖြင့် လည်းကောင်း၊ ငွေစင်ဖြင့် လည်းကောင်း၊ ပတ္တမြားပြောက်ဖြင့် လည်းကောင်း၊ ပုလဲတို့ဖြင့် လည်းကောင်း၊ ပတ္တမြားနီတို့ဖြင့် လည်းကောင်း မွမ်းမံ ခြယ်လှယ်ထားကုန်၏။

၁၁၃၇။ မြေကြီးသည် ဆန်းကြယ်သည်ဖြစ်၍ နှလုံးမွေ့လျော်ဖွယ် ရှိ၏။ (ထိုဗိမာန်၌ ပတ္တမြားမြေဖြစ်၍) မြူမှုန်မတက်၊ (ကုသိုလ်ကံ) ဖန်ဆင်းသည့် ရွှေသော အဆင်းရှိကုန်သော အခြင်ရ နယ်အပေါင်းတို့သည် (ရတနာခုနစ်ပါးတို့ဖြင့် ပြီးသော) အထွတ်ကို ဆောင်ကုန်၏။

၁၁၃၈။ ထိုဗိမာန်၏ အရပ်လေးမျက်နှာတို့၌ စောင်းတန်းလှေကား လေးသွယ်တို့ကိုလည်း ဖန်ဆင်းအပ်ကုန်၏။ (ထိုဗိမာန်သည်) အထူးထူးသော ရတနာတို့ဖြင့်ပြီးသော တိုက်ခန်းတို့ဖြင့် နေလှလင်ကဲ့သို့ တင့်တယ်၏။

၁၁၃၉။ ပုံစံတူ အတိုင်းအရှည် တူကုန်သော ပွတ်တိုင်စိုက် လက်ရန်းလေးဖက်တို့သည် ထက်ဝန်းကျင်မှ အရပ်လေးမျက်နှာတို့ကို အလွန်တောက်ပ စေကုန်လျက် ထွန်းလင်းကုန်၏။

၁၁၄၀။ (နတ်သား) ထိုဗိမာန်မြတ်၌ များမြတ်သော အရောင်ရှိသော (သင်)နတ်သားသည် တက်သစ်စနေလှလင် ကဲ့သို့ အရောင်အဆင်းအားဖြင့် အလွန်တင့်တယ်ဘိ၏။

၁၁၄၁။ ဤအကျိုးသည် သင်နတ်သား၏ ဒါနကုသိုလ် အကျိုးလော၊ သို့မဟုတ် သီလကုသိုလ်၏ အကျိုးလော၊ သို့မဟုတ် လက်အုပ်ချီခြင်း ကုသိုလ်၏ အကျိုးလော၊ သင့်ကို ငါ မေးပါ၏။ ထိုအကြောင်းကို ဖြေကြားပါလော့ဟု (အသျှင်မောဂ္ဂလ္လာန်က မေး၏)။

၁၁၄၂။ ထိုနတ်သားသည် (အသျှင်မဟာမောဂ္ဂလ္လာန် မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးမြန်းသည် အားလျော်စွာ) ဖြေကြား၏။

၁၁၄၃။ (အရှင်ဘုရား) အကျွန်ုပ်သည် အန္ဓကဝိန္ဒုမြို့၌ (လူဖြစ်စဉ်) ကြည်ညိုခြင်း ရှိသည်ဖြစ်၍ ခပ်သိမ်းသော တရားတို့ကို သိတော်မူတတ်သော၊ နေမင်း၏ အဆွေ ဖြစ်တော်မူသော မြတ်စွာဘုရား၏ (အလိုငှာ) ကျောင်းတော်ကို မိမိလက်ဖြင့် (ထိုထိုကိစ္စကို ပြုလျက်) ဆောက်လုပ်စေခဲ့ပါ၏။

၁၁၄၄။ ထိုအန္ဓကဝိန္ဒုမြို့၌ (အကျွန်ုပ်သည်) အထူးသဖြင့် ကြည်လင်သော စိတ်ဖြင့် နံ့သာကို လည်းကောင်း၊ ပန်းကို လည်းကောင်း၊ အသစ်စက်စက် ဖြစ်သော နံ့သာပျောင်းကို လည်းကောင်း၊

ကျောင်းကို လည်းကောင်း မြတ်စွာဘုရားအား ပေးလှူခဲ့ပါ၏။ (အရှင်ဘုရား) ထိုကုသိုလ်ကြောင့် အကျွန်ုပ်သည် ဤကောင်းကျိုးကို ရအပ်ပါ၏။ (အကျွန်ုပ်သည်) နှစ်သက်ဖွယ်ရာ ဤတာဝတိံသာ နတ်ပြည်၌ အလိုသို့ လိုက်စေနိုင်ပါ၏။

၁၁၄၅။ အထူးထူးသော ငှက်မျိုးအပေါင်းနှင့် ယှဉ်၍ နှလုံးမွေ့လျော်ဖွယ်ဖြစ်သော နန္ဒဝန်ဥယျာဉ်၌ လည်း ကကြကုန် သီဆိုကြကုန်သော နတ်သမီးတို့ ခြံရံလျက် မွေ့လျော်ရပါ၏ဟု (လျှောက်ထား၏)။

လေးခုမြောက်သော သုဝဏ္ဏဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၇ - သုနိက္ခိတ္တဝဂ် ===

၅ - အမွဝိမာနဝတ္ထု

ရှေးဘဝ သရက်ဥယျာဉ်၌ ဥယျာဉ်စောင့်ဖြစ်စဉ် အသျှင်သာရိပုတြာ ကြွလာခိုက် ပူအိုက်ခြင်းမှ သက်သာစေရန် သရက်ပင်ရင်း၌ အသျှင်မြတ်အား ချိုးရေ လှူဒါန်းခဲ့၏။ ချိုးရေလှူခြင်းဖြင့် သရက်ပင်ကို ရေလောင်းခြင်း အသျှင်မြတ် ရေချိုးခြင်း နှစ်ကိစ္စ ပြီးစီးရ၏။ ထိုကံကြောင့် ပတ္တမြားတိုင် ဗိမ္မာန် ပြဿဒ် တို့၌ နတ်တူရိယာ နတ်ကချေသည်တို့ဖြင့် ခံစားရသော နတ်သား

၁၁၄၆။ (နတ်သား) ပတ္တမြားတိုင်ရှိသော ဤဗိမာန်သည် မြင့်မားလှ၏။ ထက်ဝန်းကျင် တစ်ဆယ့် နှစ်ယူဇနာရှိ၏။ ကြောင်မျက်ရွဲတိုင်ရှိကုန်သော ကျယ်ပြန့်သော စုလစ်မွန်းချွန် အထွတ်တပ်သော ပြာသာဒ်ဆောင် ခုနစ်ရာတို့သည် ရွှေပျဉ်ချပ်တို့ဖြင့် ခင်းအပ်သည်ဖြစ်၍ တင့် တယ်၏။

၁၁၄၇။ (သင် နတ်သားသည်) ထိုဗိမာန်၌ နေလျက် သောက်လည်း သောက်၏။ စားလည်း စား၏။ နတ်စောင်းတို့ သည်လည်း သာယာစွာ မြည်ကုန်၏။ ဤဗိမာန်၌ နတ်အရသာ ဖြစ်ကုန်သော ကာမဂုဏ် ငါးပါးတို့သည် ရှိကုန်၏။ ရွှေတန်ဆာတို့ဖြင့် ပြင်ဆင်ထားသော နတ်သမီးတို့သည်လည်း ကကြကုန်၏။

၁၁၄၈။ (နတ်သား) အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်ပါ သနည်း။ပ။ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့ ၌ ထွန်းလင်းတောက်ပပါသနည်းဟု (အသျှင်မောဂ္ဂလ္လာန်က မေး၏)။

၁၁၅၀။ ထိုနတ်သားသည် (အသျှင်မဟာမောဂ္ဂလ္လာန် မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤ (မျက်မှောက် ဖြစ်သော) အကျိုး၏ အကြောင်းကံ ပြဿနာကို (မေးမြန်းသည် အားလျော်စွာ) ဖြေကြား၏။

၁၁၅၁။ အရှင်ဘုရား နွေလတို့၏ နောက်ဆုံးဖြစ်သော ဝါဆိုလ၌ နေမင်းအလွန် ပူပြင်းသောအခါ ဝယ် သူတစ်ပါး အခစား ယောက်ျားသည် သရက်ဥယျာဉ်ကို ရေသွန်းလောင်း၍ နေပါ၏။

၁၁၅၂။ ထိုအခါ သာရိပုတြာဟူ၍ ထင်ရှားကျော်စောသော ရဟန်းသည် စိတ်မပင်ပန်းသော်လည်း ကိုယ်ပင်ပန်းသော သဘောရှိသည်ဖြစ်၍ ထိုသရက်ဥယျာဉ်အနီး ခရီးလမ်းဖြင့် ကြွသွားတော်မူပါ၏။

၁၁၅၃။ သရက်ဥယျာဉ်ကို ရေသွန်းနေသော (အကျွန်ုပ်) သည် ကြွလာတော်မူသော ထိုအသျှင် သာရိပုတြာကို မြင်၍ အရှင်ဘုရား တောင်းပန်ပါ၏။ အကျွန်ုပ်သည် အရှင်ဘုရားအား ချိုးရေ လှူဒါန်း

လိုပါ၏။ ယင်းသို့ အရှင်ဘုရားအား ချီးရေ လှူဒါန်းခြင်းသည် အကျွန်ုပ်၏ ချမ်းသာကို ရွက်ဆောင်ရာ ပါ၏ဟု လျှောက်ခဲ့ပါ၏။

၁၁၅၄။ ထိုအသျှင်သာရိပုတြာသည် အကျွန်ုပ်ကို ချီးမြှောက်ခြင်းငှါ သပိတ် သင်္ကန်းကို ချထားတော် မူပြီးလျှင် ခါးဝတ် သင်္ကန်း တစ်ထည်တည်းဖြင့်သာ သရက်ပင်ရင်းဖြစ်သော အရိပ်၌ ထိုင်နေတော်မူ၏။

၁၁၅၅။ ကြည်ညိုစိတ်ရှိသော (သရက်ဥယျာဉ်စောင့်) ယောက်ျားသည် သရက်ပင်၏ အနီးဖြစ်သော အရိပ်၌ ခါးဝတ် သင်္ကန်း တစ်ထည်တည်းဖြင့်သာ ထိုင်နေသော ထိုအသျှင် သာရိပုတြာကို ကြည်လင်စွာ သော ရေဖြင့် ရေချိုးစေ၏။

၁၁၅၆။ ထိုသရက်ဥယျာဉ်စောင့် ယောက်ျားသည် သရက်ပင်ကိုလည်း ရေဖြင့် သွန်းလောင်းအပ်ပြီ၊ ရဟန်းကိုလည်း ရေချိုးစေအပ်ပြီ၊ ငါသည်လည်း များစွာသော ကောင်းမှုကို ဆည်းပူးအပ်ပြီ၊ ဤသို့ နှလုံးပြု၍ မိမိ၏ တစ်ကိုယ်လုံးကို နှစ်သိမ့်မှု 'ပီတိ' ဖြင့် နှံ့စေခဲ့ပါ၏။

၁၁၅၇။ (အကျွန်ုပ်သည်) ထိုသရက်ဥယျာဉ်စောင့် ဘဝ၌ ဤမျှ အတိုင်းအရှည်ရှိသော ကုသိုလ်ကံ ကို သာလျှင် ပြုခဲ့ပါ၏။ (အကျွန်ုပ်သည်) ထိုကုသိုလ်ကံကြောင့် လူ့ခန္ဓာကိုယ်ကို စွန့်ပစ်ရသည်ရှိသော် နှစ်သက်ဖွယ် တာဝတိံသာနတ် ပြည်၌ ဖြစ်ရပါ၏။

၁၁၅၈။ အထူးထူးသော ငှက်မျိုးအပေါင်းနှင့် ယှဉ်၍ နှလုံးမွေ့လျော်ဖွယ်ဖြစ်သော နန္ဒဝန်ဥယျာဉ်၌ လည်း ကကြကုန်၊ သီဆိုကြကုန်သော နတ်သမီးတို့ ခြံရံလျက် မွေ့လျော်ရပါ၏ဟု (လျှောက်ထား၏)။

ငါးခုမြောက်သော အဓမ္မိမာနဝတ္ထု ပြီး၏။

ဝိမာနဝတ္ထုပါဠိတော်

=== ၇ - သုနိက္ခိတ္တဝဂ် ===

၆ - ဂေါပါလဝိမာနဝတ္ထု

ရှေးဘဝ သူတပါးနွားမတို့ကို စောင့်ရှောက်ရသော လူဆင်းရဲဖြစ်စဉ် အသျှင်မောဂ္ဂလ္လာန် ကြွလာ တော်မူ၍ ကြည်ညိုသဖြင့် ပုဝါနွမ်းဖြင့် ထုပ်ထားသော မုယောမုံကို လှူဒါန်းခဲ့ပြီးလျှင် ပဲခင်းကို နွား မစားရန် လျင်မြန်စွာ အပြေးတွင် မြွေခဲ၍ သေဆုံးရာ တာဝတိံသာနတ်ပြည်၌ ခြောက်ဆယ့်လေးယောက် သော နတ်ကချေသည်တို့၏ အဖျော်အဖြေကို ခံလျက် လဝန်းကဲ့သို့သော ဝိမ္မာန်တွင် ပျော်စံရသော နတ်သား

၁၁၅၉။ လက်ကောက် လက်ကြပ်စသော လက်ဝတ်တန်ဆာတို့ကို ဝတ်ဆင်အပ်သော၊ များသော အခြံအရံရှိသော၊ ကြာမြင့်စွာတည်သော မြင့်သော ဝိမာန်၌ လမင်းကဲ့သို့ (တင့်တယ်စွာ ထိုင်နေသော) ဂေါပါလကနတ်သားကို ရဟန်းတော် (အသျှင်မဟာမောဂ္ဂလ္လာန်)သည် မြင်၍ မေး၏။

၁၁၆၀။ တန်ဆာဆင်ယင်ထားသော၊ ပန်းတို့ကို ပန်ဆင်သော၊ ကောင်းစွာ ဝတ်ရုံထားသော၊ ကောင်းသော နားတောင်းလည်း ရှိသော၊ ဆံမုတ်ဆိတ် ပြုပြင်ထားသော၊ လက်ဝတ် တန်ဆာတို့ကို ဝတ်ဆင်ထားသော သင် နတ်သားသည် များသော အခြံအရံရှိသည် ဖြစ်၍ နတ်၌ဖြစ်သော ဝိမာန်၌ လဝန်းကဲ့သို့ တင့်တယ်၏။

၁၁၆၁။ နတ်စောင်းတို့သည် သာယာစွာ မြည်ကုန်၏။ သင်အပ်ပြီးသော အတတ်ရှိကုန်သော၊ ကောင်းသော သဘောရှိကုန်သော၊ များမြတ်သော စည်းစိမ်ရှိကုန်သော၊ တာဝတိံသာ နတ်ပြည်၌ နေလေ့ ရှိကုန်သော၊ ခြောက်ကျိပ်လေးယောက်သော နတ်သမီးတို့သည် ကလည်း ကကြကုန်၏။ သီဆိုလည်း သီဆိုကြကုန်၏။ သင့်ကို ဝမ်းမြောက်လည်း ဝမ်းမြောက် စေကြကုန်၏။

၁၁၆၂။ အာနုဘော်ကြီးသော နတ်တန်ခိုးနှင့် ပြည့်စုံခြင်းသို့ ရောက်သော သင် နတ်သားသည် လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ဖူးပါသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော် ရှိပါသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည်လည်း အရပ်မျက်နှာ အားလုံးတို့၌ ထွန်းလင်းတောက်ပသနည်း ဟု (အသျှင်မဟာ မောဂ္ဂလ္လာန်က မေး၏)။

၁၁၆၃။ ထိုနတ်သားသည် (အသျှင်မဟာမောဂ္ဂလ္လာန် မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤ (မျက်မှောက် ဖြစ်သော) အကျိုး၏ အကြောင်းကံ ပြဿနာကို မေးမြန်းသည် အားလျော်စွာ ဖြေကြားလျှောက်ထား၏။

၁၁၆၄။ အရှင်ဘုရား အကျွန်ုပ်သည် လူ့ဘဝ လူဖြစ်ခဲ့စဉ်က သူတစ်ပါး နွားမတို့ကို ပေါင်းရုံး၍ စောင့်ရှောက်ခဲ့ရပါ၏။ ထိုအခါ ရဟန်းမြတ် (အသျှင်မောဂ္ဂလ္လာန် အရှင်ဘုရား)သည် အကျွန်ုပ်၏ အနီးသို့ ရောက်လာပါ၏။ နွားမတို့သည် လည်း ပဲပင်တို့ကို စားခြင်းငှါ သွားကြပါကုန်၏။

၁၁၆၅။ အရှင်ဘုရား ထိုအခါ (အကျွန်ုပ်အား) ယခုအခါ ပြုရန် ကိစ္စနှစ်မျိုး ရှိ၏။ နှစ်မျိုးစလုံးကို ပြုအပ်၏ဟု ကြံအောက်မေ့ပြီးမှ အကျွန်ုပ်သည် သင့်လျော်သောအားဖြင့် ဖြစ်သော အမှတ်သညာကို ရသောကြောင့် ပေးလှူအံ့ဟု နှလုံးပြုလျက် (မုယောမုန့်ထုပ်ထားသော) ပုဝါနွမ်းကို (ခံယူစေသည်၏ အစွမ်းဖြင့် အရှင်ဘုရား၏ လက်၌) တင်ထား လှူဒါန်းခဲ့ပါ၏။

၁၁၆၆။ အရှင်ဘုရား (ပဲခင်းရှင်၏ ပဲတည်းဟူသော) ဤဥစ္စာကို ဤ(နွားအပေါင်း)သည် မဖျက်ဆီးမီ ထိုအကျွန်ုပ်သည် ပဲခင်းဆီသို့ အဆောတလျှင် ပြေးသွားခဲ့ပါ၏။ ထိုအရပ်၌ အကျွန်ုပ် အဆောတလျှင် ပြေးသွားစဉ် အကျွန်ုပ်၏ ခြေတို့ကို အဆိပ်ထန်သော မြွေဟောက်သည် ကိုက်ခဲ့ပါ၏။

၁၁၆၇။ အရှင်ဘုရား ထိုအကျွန်ုပ်သည် (ထိုအခါ၌) ဆင်းရဲခြင်းသို့ ရောက်ခဲ့ပါ၏။ ဗသလောက်သော ဆင်းရဲသည် နှိပ်စက်အပ်ပါ၏။ ရဟန်းတော်သည်လည်း အကျွန်ုပ်ကို ချီးမြှောက်ခြင်းငှါ ထိုမုယောမုန့်ထုပ်ကို ကိုယ်တိုင်ဖြေ၍ မုယောမုန့်ကို သုံးဆောင်တော်မူ၏။ အကျွန်ုပ်သည် ထိုလူ၏ အဖြစ်မှ စုတေ၍ သေလွန်ခဲ့သော် နတ်ဖြစ်ပါ၏။

၁၁၆၈။ (အရှင်ဘုရား) အကျွန်ုပ်သည် ထိုမုယောမုန့်ကို ပေးလှူသော ကုသိုလ်ကံကို သာလျှင် ပြုခဲ့ပါ၏။ ချမ်းသာခြင်း ၏ အကြောင်းဖြစ်သော ကံ၏ အကျိုးကိုလည်း မိမိကိုယ်တိုင် ခံစားရပါ၏။ အရှင်ဘုရားအရှင် ဘုရားသည်သာလျှင် (အကျွန်ုပ်ကို) လွန်စွာ ချီးမြှောက်တော် မူအပ်ပါ၏။ အရှင်ဘုရား (အကျွန်ုပ်သည်) ပြုအပ်သော ကျေးဇူးကို သိခြင်းကြောင့် အရှင်ဘုရားကို ရိုသေစွာ ရှိခိုးပါ၏။

၁၁၆၉။ (အရှင်ဘုရား) နတ် မာရ်နတ်နှင့်တကွသော သတ္တလောက၌ အရှင်ဘုရားထက် ချီးမြှောက်တတ်သော အရှင်ဘုရားမှ တစ်ပါးသော ရဟန်း မရှိပါ။ အရှင်ဘုရားသည် သာလျှင် (အကျွန်ုပ်ကို) လွန်စွာ ချီးမြှောက်တော် မူအပ်ပါ၏။ အရှင်ဘုရား (အကျွန်ုပ်သည်) ပြုအပ်သော ကျေးဇူးကို သိခြင်းကြောင့် အရှင်ဘုရားကို ရိုသေစွာ ရှိခိုးပါ၏။

၁၁၇၀။ (အရှင်ဘုရား) ဤလောက၌ လည်းကောင်း၊ တမလွန်လောက၌ လည်းကောင်း အရှင်ဘုရားထက် ချီးမြှောက်တတ်သော အရှင်ဘုရားမှ တစ်ပါးသော ရဟန်း မရှိပါ။ အရှင်ဘုရား အရှင်ဘုရားသည်သာလျှင် (အကျွန်ုပ်ကို) လွန်စွာ ချီးမြှောက်တော် မူအပ်ပါ၏။ အရှင်ဘုရား (အကျွန်ုပ်သည်) ပြုအပ်သော ကျေးဇူးကို သိခြင်းကြောင့် အရှင်ဘုရားကို ရိုသေစွာ ရှိခိုးပါ၏ဟု (လျှောက်ထား၏)။

ခြောက်ခုမြောက်သော ဂေါပါလဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၇ - သုနိက္ခိတ္တဝဂ် ===

၇ - ကဏ္ဍကဝိမာနဝတ္ထု

ဘုရားအလောင်း သိဒ္ဓတ္ထမင်းသား၏ ဖွားဘက်ကဏ္ဍက မြင်းဖြစ်စဉ် တောထွက်သောအခါ ဘုရား အလောင်းကို တောသို့ အရောက် စီးတော်ယာဉ်အဖြစ် ကူညီခဲ့ခြင်း အတိုင်းမသိ ဝမ်းမြောက်ခြင်းဖြစ်ရ၍ ဘုရားလောင်းနှင့် ခွဲခွာရသောအခါ ပြင်းထန်သော လွမ်းနာကြောင့် သေဆုံးခဲ့ပြီးနောက် နေလုလင် အသွင် ရောင်ရှင်တောက်ပသော ဗိမ္မာန်၌ နှလုံးမွေ့လျော်ဖွယ် ရေကန်သစ်ပင် ပျော်ရွှင်ဖွယ် အစုံအလင် ဖြင့် ခံစံရသော နတ်သား

၁၁၇၁-၂။ (နတ်သား) ကြယ်တကာတို့၏ အရှင် ယုန်ရုပ် အရေးအမှတ်ရှိသော လဝိမာန်သည် လပြည့်နေ့၌ ထက်ဝန်းကျင်မှ နက္ခတ်တာရာ အပေါင်းခြံရံလျက် အစဉ်မပြတ် လှည့်လည်ကဲ့သို့ ထိုလ ဗိမာန်နှင့်တူစွာ နတ်ပြည်၌ ထွန်းပသော (သင် နတ်သား၏) ဤဗိမာန်သည် တက်သစ်သော နေလုလင် ကဲ့သို့ အရောင်အဆင်းအားဖြင့် အလွန်တင့်တယ်၏။

၁၁၇၂။ သင် နတ်သား၏ ဤဗိမာန်သည် ကြောင်မျက်ရွဲဖြင့် လည်းကောင်း၊ ရွှေစင်ဖြင့် လည်း ကောင်း၊ ဖလံဖြင့် လည်းကောင်း၊ ငွေစင်ဖြင့် လည်းကောင်း၊ ပတ္တမြားပြောက်ဖြင့် လည်းကောင်း၊ ပုလဲ တို့ဖြင့် လည်းကောင်း၊ ပတ္တမြားနီတို့ဖြင့် လည်းကောင်း မွမ်းမံ ခြယ်လှယ်ထားကုန်၏။

၁၁၇၄။ မြေကြီးသည် ဆန်းကြယ်သည်ဖြစ်၍ နှလုံးမွေ့လျော်ဖွယ် ရှိ၏။ ကြောင်မျက်ရွဲဖြင့် ခင်းထား ၏။ စုလစ်မွန်းချွန်တို့သည်လည်း တင့်တယ်ကုန်သည်ဖြစ်၍ နှလုံးမွေ့လျော်ဖွယ် ရှိကုန်၏။ သင် နတ်သား သည် ပြာသာဒ်ကို ကောင်းစွာ ဖန်ဆင်းထားအပ်ပေ၏။

၁၁၇၅။ သင်၏ ရေကန်တို့သည်လည်း နှလုံးမွေ့လျော်ဖွယ် ရှိကုန်၏။ ငါးအပေါင်းတို့ မှီဝဲအပ် ကုန်၏။ ကြည်သော ရေရှိကုန်၏။ အထူးသဖြင့် ကြည်လင်ကုန်၏။ ရွှေအတိပြီးသော သဲတို့ဖြင့် ကောင်းစွာ ခင်းထားအပ်ကုန်၏။

၁၁၇၆။ အထူးထူးသော ကြာပဒုမ္မာမျိုးတို့ဖြင့် ဖုံးလွှမ်းအပ်ကုန်၏။ ကြာဖြူ ပုဏ္ဏရိတ်မျိုးတို့ဖြင့်လည်း ဖုံးလွှမ်းအပ်ကုန် ၏။ လေညှင်းတိုက်ခတ်သဖြင့် လှုပ်ကုန်သော နှစ်သက်မြတ်နိုးဖွယ် မွှေးကြိုင်သော ရနံ့တို့သည် ထက်ဝန်းကျင် ပျံ့လှိုင်ကုန် ၏။

၁၁၇၇။ သင် နတ်သားသည် ထိုရေကန်၏ နံပါးနှစ်ဖက်၌ ပန်းချုံတို့ကို ကောင်းစွာ ဖန်ဆင်းအပ် ကုန်၏။ ထိုရေကန်တို့သည် အသီးသီးကုန်သော သစ်ပင်တို့နှင့် လည်းကောင်း၊ အပွင့်ပွင့်ကုန်သော သစ်ပင်တို့နှင့် လည်းကောင်း၊ အသီးအပွင့် နှစ်မျိုးလုံး သီးကြပွင့်ကြကုန်သော သစ်ပင်တို့နှင့် လည်း ကောင်း ပြည့်စုံကုန်၏။

၁၁၇၈။ နူးညံ့၍ အမွှေးရှည်ရှိသော ကော်ဇောဖြင့် ခင်းအပ်သော ရွှေဖြင့်ပြုသော အခြေရှိသော ပလ္လင်၌ သိကြားမင်း ကဲ့သို့ နေသော သင်နတ်သားကို နတ်သမီးတို့သည် လုပ်ကျွေးခစားကြကုန်၏။

၁၁၇၉။ အလုံးစုံသော မိန်းမ အဆင်တန်ဆာတို့ဖြင့် ဖုံးလွှမ်းအပ်ကုန်သော၊ အထူးထူးသော ပန်းတို့ ကို ပန်ဆင်ကုန်သော နတ်သမီးတို့သည် တန်ခိုးကြီးသော သင့်ကို မွေ့လျော်စေကုန်၏။ (သင် နတ်သား သည်) ဝသဝတ္တီနတ်မင်းကြီးကဲ့သို့ ဝမ်းမြောက်ရ၏။

၁၁၈၀။ ကခြင်းကြောင့် လည်းကောင်း၊ သီဆိုခြင်းကြောင့် လည်းကောင်း၊ ကောင်းစွာ တီးမှုတ်ခြင်းကြောင့် လည်းကောင်း၊ နှစ်သက်မွေ့လျော်ခြင်းနှင့် ပြည့်စုံသော သင်သည် စည်ကြီး၊ ခရုသင်း၊ မုရိုးစည် တို့ဖြင့် လည်းကောင်း၊ စောင်းတို့ဖြင့် လည်းကောင်း၊ ထက်စည်တို့ဖြင့် လည်းကောင်း မွေ့လျော်ရ၏။

၁၁၈၁။ သင် နတ်သားအား အထူးထူး အပြားပြား များကုန်သော နတ်၌ဖြစ်သော အဆင်းတို့သည် လည်းကောင်း၊ နတ်၌ဖြစ်သော အသံတို့သည် လည်းကောင်း၊ ထိုမှတစ်ပါး နတ်၌ဖြစ်သော အရသာတို့သည် လည်းကောင်း၊ သင် လိုလားအပ်သော နတ်၌ဖြစ်သော အနံ့တို့သည် လည်းကောင်း၊ နှလုံးမွေ့လျော်ဖွယ်သော အတွေ့တို့သည် လည်းကောင်း (ရှိကုန် ၏)။

၁၁၈၂။ နတ်သား ထိုမြတ်သော ဗိမာန်၌ များမြတ်သော အရောင်ရှိသော သင် နတ်သားသည် တက်သစ်သော နေလုလင်ကဲ့သို့ အရောင်အဆင်းဖြင့် အလွန်တင့်တယ်၏။

၁၁၈၃။ ဤအကျိုးသည် သင် နတ်သား၏ ဒါနကုသိုလ်၏ အကျိုးလေလော၊ သို့မဟုတ် သီလကုသိုလ်၏ အကျိုးလေလော၊ သို့မဟုတ် လက်အုပ်ချီခြင်း ကုသိုလ်၏ အကျိုးလေလော၊ သင့်ကို ငါ မေးပါ၏။ ထိုအကြောင်းကို ငါ့အား ဖြေကြား ပါလော့ (ဟု မေး၏)။

၁၁၈၄။ ထိုနတ်သားသည် (အသျှင်မဟာမောဂ္ဂလ္လာန် မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤ (မျက်မှောက် ဖြစ်သော) အကျိုး၏အကြောင်းကံ ပြဿနာကို (မေးမြန်းသည် အားလျော်စွာ) ဖြေကြားလျှောက်ထား၏။

၁၁၈၅။ (အရှင်ဘုရား) အကျွန်ုပ်သည် သာကီဝင်တို့၏ ကပိလဝတ်အမည်ရှိသော ပြည်မြတ်တွင် သုဒ္ဓေါဒနမင်း၏သား ဘုရားအလောင်း၏ ဖွားဖက်ဖြစ်သော ကဏ္ဍကအမည်ရှိသော မြင်း ဖြစ်ခဲ့ဖူးပါ၏။

၁၁၈၆။ အရှင်ဘုရား ထိုဘုရားအလောင်းသည် အကြင် ညဉ့်သန်းခေါင်ယံအခါ၌ သစ္စာလေးပါးကို သိသောဉာဏ် အကျိုးငှါ တောထွက်တော်မူ၏။ ထိုအခါဝယ် ထိုဘုရားလောင်းသည် နူးညံ့ကုန်သော လက်တို့ဖြင့် လည်းကောင်း၊ ကွန်ရက် ကဲ့သို့ရှိသော အလွန်နီသော လက်သည်းတို့ဖြင့် လည်းကောင်း အကျွန်ုပ်၏ ပေါင်ကို ပုတ်၍ “အချင်းကဏ္ဍက (ငါ့ကို တစ်ညဉ့်တာမျှ) ရွက်ဆောင်လော့၊ ငါသည် မြတ်သော အရဟတ္တမဂ်ဉာဏ်ကို ရသည်ရှိသော် နတ်နှင့်တကွသော လူကို ထုတ်ဆောင် ကယ်တင်အံ့” ဟုလည်း ပြောဆိုပါ၏။

၁၁၈၈။ အရှင်ဘုရား ထိုစကားကို ကြားနာရသော အကျွန်ုပ်အား ပြန်ပြော များမြတ်သော နှစ်သက်ရွှင်လန်းမှု ဖြစ်ခဲ့ ပါ၏။ ထိုအခါ အကျွန်ုပ်သည် ပီတိဖြင့် တက်ကြွသောစိတ် ဝမ်းမြောက်သော စိတ်ရှိသည်ဖြစ်၍ လိုလား ဝန်ခံခဲ့ပါ၏။

၁၁၈၉။ များသော အခြံအရံရှိသော သာကီဝင်မင်းသား ဘုရားအလောင်းကို အကျွန်ုပ်သို့ တက်စီး နေသည်ကို သိရသောကြောင့် ပီတိဖြင့် တက်ကြွသောစိတ်၊ ဝမ်းမြောက်သော စိတ်ရှိသည်ဖြစ်၍ ယောက်ျားမြတ်ကို ဆောင်ကြဉ်းခဲ့ဖူးပါ၏။

၁၁၉၀။ အရှင်ဘုရား ထိုယောက်ျားမြတ်သည် သူတစ်ပါးတို့၏ တိုင်းနိုင်ငံသို့ ရောက်၍ နေတက် လတ်သော် အကျွန်ုပ်ကို လည်းကောင်း၊ ဆန္ဒအမတ်ကို လည်းကောင်း ငဲ့ကွက်မှု မရှိဘဲ စွန့်ပစ်ဖဲသွား ခဲ့ပါ၏။

၁၁၉၁။ အကျွန်ုပ်သည် ထိုယောက်ျားမြတ်၏ နီသော ခြေသည်းရှိသော ခြေတို့ကို လျှာဖြင့် လျက်ခဲ့ ပါ၏။ ဖဲသွားသော ကြီးသော လုံ့လရှိသော ယောက်ျားမြတ်ကိုလည်း ငိုလျက် မျှော်ကြည့်ခဲ့ပါ၏။

၁၁၉၂။ အရှင်ဘုရား အကျွန်ုပ်သည် ဘုန်းပညာရှိတော်မူသော သာကီဝင်မင်းသား ဖြစ်တော်မူသော ထိုယောက်ျား မြတ်ကို မမြင်ရသောကြောင့် ပြင်းထန်သော အနာကိုရ၍ လျင်မြန်စွာ သေဆုံးခဲ့ပါ၏။

၁၁၉၃။ အရှင်ဘုရား (ကြည်ညိုခြင်းအားကြီးသော) ထိုကောင်းမှု၏ အစွမ်းအာနုဘော်ကြောင့် နတ်ပြည်၌ ထွန်းပသော ကာမဂုဏ် အားလုံးတို့နှင့် ပြည့်စုံသော ဤဗိမာန်၌ နေရပါ၏။

၁၁၉၄။ အရှင်ဘုရား “မြတ်သော အရဟတ္တမဂ်ဉာဏ်ကို ရပြီ” ဟူသော အသံကို ကြားရခြင်း ကြောင့် အကျွန်ုပ်အား နှစ်သက်မှု ဖြစ်သည်သာလျှင်တည်း၊ ထိုကုသိုလ် အရင်းခံကြောင့်သာလျှင် အာသဝေါတရားတို့၏ ကုန်ရာဖြစ်သော အရဟတ္တဖိုလ်သို့ ရောက်ပါလတ္တံ့။

၁၁၉၅။ အရှင်ဘုရား နတ်လူတို့၏ ဆရာဖြစ်တော်မူသော မြတ်စွာဘုရား၏ အထံတော်သို့ အကယ်၍ သွားရောက်ခဲ့ပါမူ အကျွန်ုပ်၏ စကားဖြင့်လည်း ထိုမြတ်စွာဘုရားအား ကဏ္ဍကနတ်သား သည် ဦးခေါင်းဖြင့် ရှိခိုးလိုက်ပါ၏ဟု လျှောက်ထားပြောဆိုပါလော့။

၁၁၉၆။ အရှင်ဘုရား အကျွန်ုပ်သည်လည်း တုဖက်မရှိ ပုဂ္ဂိုလ်ဖြစ်တော်မူသော မြတ်စွာဘုရားကို ဖူးမြင်ခြင်းငှါ သွားပါအံ့၊ တာဒိဂုဏ်နှင့် ပြည့်စုံတော်မူကုန်သော လောက၏ ကိုးကွယ်ရာ မြတ်စွာဘုရား တို့ကို ဖူးမြင်ရခြင်းသည် ခဲယဉ်းလှပါ၏ ဟု (လျှောက်၏)။

၁၁၉၇။ သူ့ကျေးဇူးကို သိတတ်သော သူ့ကျေးဇူးကို ထင်စွာပြုတတ်သော ထိုကဏ္ဍက နတ်သား သည် မြတ်စွာဘုရားထံသို့ ချဉ်းကပ်လေ၏၊ (ချဉ်းကပ်ပြီးလျှင်) စက္ခုငါးပါး ရှိတော်မူသော မြတ်စွာဘုရား ၏ တရားစကားတော်ကို ကြားနာရ၍ သောတာပတ္တိမဂ်ဉာဏ်ကို ရလေ၏။

၁၁၉၈။ အယူမှားခြင်း မိစ္ဆာဒိဋ္ဌိကို လည်းကောင်း၊ မဝေခွဲနိုင်ခြင်း ဝိစိကိစ္ဆာကို လည်းကောင်း၊ မှားသောအားဖြင့် သုံးသပ်အပ်သော အကျင့်တို့ကို လည်းကောင်း (သောတာပတ္တိမဂ်ဉာဏ်ဖြင့်) သုတ်သင်ပြီး၍ မြတ်စွာဘုရား၏ ခြေတော်တို့ ကို ရှိခိုးပြီးလျှင် ထိုအရပ်၌ပင်လျှင် ကွယ်ပျောက်လေ၏။

ခုနစ်ခုမြောက်သော ကဏ္ဍကဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၇ - သုနိက္ခိတ္တဝဂ် ===

၈ - အနေကဝဏ္ဏဝိမာနဝတ္ထု

ရှေးဘဝ သုမေဓာမြတ်စွာဘုရား၏ သာဝကဖြစ်စဉ် ခုနစ်နှစ်ပါတ်လုံး ရဟန်း ပြုခဲ့ဖူး၏။ ဘုရား ပရိနိဗ္ဗာန် စံတော်မူသောအခါ စေတီတော်ကို ရှိခိုးပူဇော်ခဲ့ကာ စိတ်ကြင်လင်စေခဲ့သောကြောင့် အဆင်း အမျိုးမျိုးဖြင့် ဆန်းကြယ်သော ဗိမ္မာန်၌ သုနိမ္မိတ နတ်မင်းကြီးကဲ့သို့ မွေ့လျော်ရသော နတ်သား

၁၁၉၉။ နတ်သား သင်သည် အမျိုးမျိုးသော အဆင်းရှိ၍ ပူပန်ခြင်း စိုးရိမ်ခြင်းကို ပယ်ဖျောက်နိုင် သော အမျိုးမျိုး ဆန်းကြယ်သော ဗိမာန်ထက်သို့ တက်၍ နတ်သမီးအပေါင်း ခြံရံလျက် နိမ္မာနရတီနတ် တို့၏ အရှင်ဖြစ်သော သုနိမ္မိတ နတ်မင်းကြီးကဲ့သို့ မွေ့လျော်ရ၏။

၁၂၀၀။ နတ်သား အခြံအရံများခြင်းဖြင့် လည်းကောင်း၊ ဘုန်းကံကြီးခြင်းဖြင့် လည်းကောင်း၊ တန်ခိုး အာနုဘော်ကြီးခြင်းဖြင့် လည်းကောင်း သင်နှင့်တူသော နတ်သည် မရှိ၊ သင့်ထက် လွန်မြတ်သော နတ်သည်ကား အဘယ်မှာ ရှိနိုင်အံ့နည်း၊ နတ်သား နတ်တို့သည် လမင်းကို နှစ်သက်မြတ်နိုး ရှိခိုးကုန် သကဲ့သို့ ထို့အတူ အလုံးစုံသာလျှင် ဖြစ်ကုန်သော တာဝတိံသာ နတ်အပေါင်းတို့သည် ပေါင်းရုံးစုဝေးကြ

ကုန်၍ သင့်ကို ရှိခိုးကြကုန်၏။ သင်နတ်သား၏ ဤနတ်သမီးတို့သည် ထက်ဝန်းကျင် ခြံရံကုန်လျက် ကလည်း ကကြကုန်၏။ သီဆိုလည်း သီဆိုကြကုန်၏။ သင့်ကိုလည်းဝမ်းမြောက်စေကြကုန်၏။

၁၂၀၁။ အာနုဘော်ကြီးသော နတ်တန်ခိုးနှင့် ပြည့်စုံခြင်းသို့ ရောက်သော သင်သည် လူဖြစ်ခဲ့စဉ်က အဘယ်ကုသိုလ်ထူးကို ပြုခဲ့ပါသနည်း၊ အဘယ်ကုသိုလ်ထူးကြောင့် ဤသို့ တောက်ပသော အာနုဘော် ရှိပါသနည်း၊ အဘယ်ကုသိုလ်ထူးကြောင့် သင်၏ အရောင်အဆင်းသည် အရပ်မျက်နှာ အားလုံးတို့၌ ထွန်းလင်းတောက်ပပါသနည်းဟု (မေး၏)။

၁၂၀၂။ ထိုနတ်သားသည် (အသျှင်မဟာမောဂ္ဂလ္လာန် မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤ (မျက်မှောက် ဖြစ်သော) အကျိုး၏ အကြောင်းကံ ပြဿနာကို (မေးမြန်းသည် အားလျော်စွာ) ဖြေကြားလျှောက်ထား၏။

၁၂၀၃။ အရှင်ဘုရား အကျွန်ုပ်သည် ရှေးဘဝက သုမေဓာမြတ်စွာဘုရား၏ တပည့်သာဝက ဖြစ်ခဲ့ ပါ၏။ သစ္စာလေးပါးတို့ကို မသိသူ ပုထုဇဉ်ဖြစ်ပါ၏။ ခုနစ်နှစ်ပတ်လုံး ရဟန်း ပြုခဲ့ဖူးပါ၏။

၁၂၀၄။ အရှင်ဘုရား အကျွန်ုပ်သည် တာဒိဂုဏ်နှင့် ပြည့်စုံတော်မူသော သံသရာရေယဉ် 'ဩဃ' ကို ကူးမြောက်တော်မူပြီးသော ပရိနိဗ္ဗာန် ပြုတော်မူပြီးသော (လူနတ်ဗြဟ္မာတို့၏) ဆရာဖြစ်တော်မူသော သုမေဓာမြတ်စွာဘုရား၏ ရတနာအုတ်တို့ဖြင့် စီထားအပ်သော ရွှေကွန်ရက်ဖြင့် ဖုံးလွှမ်းအပ်သော စေတီတော်ကို ရှိခိုး၍ စေတီတော်၌ စိတ်ကို ကြည်လင် စေခဲ့ဖူးပါ၏။

၁၂၀၅။ အရှင်ဘုရား ထိုအခါ၌ အကျွန်ုပ်သည် ပေးလည်း မပေးလှူခဲ့ဖူးပါ။ ပေးလှူရန်လည်း ဒါနဝတ္ထု မရှိခဲ့ပါ။ ပူဇော်ခြင်းငှါ ထိုက်တော်မူသော မြတ်စွာဘုရား၏ ထိုသရီရဓာတ်တော်ကို ပူဇော်ကြ ကုန်လော့၊ ဤသို့ ပူဇော်သည်ရှိသော် ဤလူ့ပြည်မှ နတ်ပြည်သို့ သွားရကုန်လိမ့်သတည်းဟု သူတစ်ပါး တို့ကိုသာလျှင် ထိုအလှူပေးခြင်း၌ နှိုးဆော်တိုက်တွန်း ခဲ့ဖူးပါ၏။

၁၂၀၆။ အရှင်ဘုရား အကျွန်ုပ်သည် အပြစ်မရှိသော ထိုကုသိုလ်ကံကိုသာလျှင် ပြုခဲ့ပါ၏။ နတ်၌ ဖြစ်သော ချမ်းသာကိုလည်း မိမိကိုယ်တိုင် ခံစားရပါ၏။ အကျွန်ုပ်သည် တာဝတိံသာ နတ်အပေါင်းတို့၏ အထက်၌ ဝမ်းမြောက်ရပါ၏။ ထိုကုသိုလ်ကံ၏ အကျိုးသည် ကုန်ခန်းခြင်းသို့လည်း မရောက်တော့ပါဟု (ဖြေကြားလျှောက်ထား၏)။

ရှစ်ခုမြောက်သော အနေကဝဏ္ဏဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၇ - သုနိက္ခိတ္တဝဂ် ===

၉ - မဋ္ဌကုဏ္ဍလိဝိမာနဝတ္ထု

နှမြောစေးနဲ့သော သူဌေးသားဖြစ်ရစဉ် ဒါနဟူ၍ မပြုခဲ့ရ ရောဂါပြင်းထန်၍ သေခါနီးကာလမှ ဘုရားကို ဖူးမြင်ရ၍ ကြည်လင်မြတ်နိုး ရှိခိုးခဲ့ရသော ကုသိုလ်ကြောင့် တာဝတိံသာနတ်ပြည်၌ နတ်သား စာရင်းဝင် အပေါင်းအဖော် ဖြစ်ရသော နတ်သား

၁၂၀၇။ တန်ဆာဆင်အပ်သော ပြေပြစ်ချောမွေ့သော နားတောင်းလည်းရှိသော ပန်းကို ပန်ဆင်၍ စန္ဒကူးရွှေတို့ဖြင့် လိမ်းကျံထားသည့် ကိုယ်ရှိသော သင်သည် ဆင်းရဲဒုက္ခသို့ ရောက်သည်ဖြစ်၍ တော အလယ်၌ လက်မောင်းကို မြှောက်လျက် အဘယ့်ကြောင့် ငိုမြည်တမ်းဘိသနည်းဟု (အဒိန္နပုဗ္ဗက ပုဏ္ဏားက မေး၏)။

၁၂၀၈။ (ပုဏ္ဏား) ငါ့အား ရွှေဖြင့်ပြီးသော ပြုံးပြုံးပြက် အရောင်ထွက်သော ရထားအိမ်ကား ရှိပါ၏။ ထိုရထားအိမ်အတွက် ရထားဘီးအစုံကို မရသေးပါ။ ထိုရထားဘီးအစုံကို မရသော ဆင်းရဲကြောင့် အသက်ကို စွန့်ပါတော့အံ့ဟု (ဖြေဆို ၏)။

၁၂၀၉။ လှပပျိုမြစ်သော လူလင် ရွှေဖြင့်ပြီးသော ရထားဘီးအစုံလော၊ မြကျောက်ရတနာ ဖြင့်ပြီး သော ရထားဘီးအစုံလော၊ ပတ္တမြားနီဖြင့်ပြီးသော ရထားဘီးအစုံလော၊ ငွေစင်ဖြင့်ပြီးသော ရထားဘီး အစုံလော၊ ငါ့အား ပြောကြားပါလော့၊ သင့်အတွက် ရထားဘီးအစုံကို ပြည့်စုံအောင် ပြုလုပ်၍ ပေးအံ့ဟု (အဒိန္နပုဗ္ဗကပုဏ္ဏားက ဆို၏)။

၁၂၁၀။ ဤလောက၌ နေလနှစ်ပါးစုံတို့ကို တွေ့မြင်နေရပါကုန်၏။ ရွှေဖြင့်ပြီးသော ငါ့ရထားသည် ထိုနေလနှစ်ပါးဟူသော ရထားဘီးအစုံဖြင့်သာ တင့်တယ်ပါလိမ့်မည်ဟု ထိုလူလင်သည် ထိုပုဏ္ဏားကို ပြောဆို၏။

၁၂၁၁။ လူလင် သင်သည် တောင့်တ၍ မရကောင်းသော ဝတ္ထုကို တောင့်တလေသောကြောင့် မိုက်လှသူသာ ဖြစ်ဘိ၏။ လူလင် သင်သည် သေလျှင်သာ သေမည်၊ နေလတို့ကို ရလိမ့်မည် မဟုတ်ဟု ငါ အောက်မေ့၏ဟု (အဒိန္နပုဗ္ဗက ပုဏ္ဏားက ဆို၏)။

၁၂၁၂။ ပုဏ္ဏား နေလနှစ်ပါးတို့၌ အဆင်းဓာတ်ကိုလည်း တွေ့မြင်နေရ၏။ လှည့်လည်ရာ လမ်းခရီး ၌ သွားခြင်း လာခြင်းကိုလည်း တွေ့မြင်နေရ၏။ သေလွန်သော သူကိုမူကား မတွေ့မမြင်ရတော့ပေ။ ဤတောအရပ်၌ ငိုကြွေးမြည်တမ်း နေကြကုန်သော သင်နှင့်ငါ နှစ်ယောက်တို့တွင် အဘယ်သူက ပို၍ မိုက်ပါသနည်းဟု (လူလင်က ဆို၏)။

၁၂၁၃။ လူလင် သင်သည် အမှန်ကိုသာ ပြောဆိုပေ၏။ ငိုကြွေးမြည်တမ်း နေကြကုန်သော သင်နှင့် ငါ နှစ်ယောက်တို့တွင် ငါကသာလျှင် ပို၍ မိုက်၏။ လဗိမာန်ကို တောင့်တလျက် ငိုကြွေးမြည်တမ်း နေသော သူငယ်ကဲ့သို့ သေလွန်သောသူကို ငါ တောင့်တမိချေပြီဟု (ပုဏ္ဏားက ဆို၏)။

၁၂၁၄။ လူလင် ထောပတ်ဖြင့် သွန်းလောင်းထားသည်ဖြစ်၍ ရဲရဲညီးညီး တောက်နေသော မီးကို ရေဖြင့် သွန်းလောင်း လိုက်ဘိသကဲ့သို့ ထို့အတူ သင်သည် သောကမီး တောက်လောင်နေသော ငါ၏ ပူပန်မှု အားလုံးကို ငြိမ်းအေး စေလေပြီ တကား။

၁၂၁၅။ အကြင် သင်သည် ပူဆွေးမှု‘သောက’ နှိပ်စက်နေသော ငါ့အား သားကြောင့်ဖြစ်သော ပူဆွေးမှု‘သောက’ ကို ပယ်ဖျောက်နိုင်ပေ၏။ ထိုသင်သည် ငါ၏ နှလုံး၌ မှီသော ပူဆွေးမှု ‘သောက’ တည်းဟူသော ငြောင့်ကို နုတ်ပေသည် တကား။

၁၂၁၆။ လုလင် ထိုငါသည် ပူဆွေးမှုသောကဟူသော ငြောင့်ကို နုတ်ပယ်ပြီးသူ ငြိမ်းချမ်းပြီးသူ ငြိမ်းအေးပြီးသူ ဖြစ်ပေတော့၏။ လုလင် သင်၏ တရားစကားကို ကြားနာရသောကြောင့် ငါသည် မပူဆွေးတော့ပါ။ မငိုကြွေးတော့ပါ။

၁၂၁၇။ လုလင် သင်သည် စာတုမဟာရာဇ်နတ် ဖြစ်လေသလော၊ ဂန္ဓဗ္ဗနတ်မျိုး ဖြစ်လေသလော၊ သို့မဟုတ် ရှေး၌ အလှူကို ပေးတတ်သော သိကြား ဖြစ်လေသလော၊ သင်သည် အဘယ်မည်သော သူပေနည်း၊ အဘယ်သူ၏ သားပေနည်း၊ ငါတို့သည် သင့်ကို အဘယ်သို့ သိရပါကုန်အံ့နည်း ဟု (ပုဏ္ဏား က ဆို၏)။

၁၂၁၈။ ပုဏ္ဏား သင်သည် သား(မဋ္ဌကုဏ္ဍလီ)ကို သုသာန်၌ မိမိကိုယ်တိုင် ဖုတ်ကြည်း သင်္ဂြိုဟ်ပြီး လျှင် အကြင်သားကို (ရည်၍) မြည်တမ်း၏။ အကြင်သားကို (ရည်၍) ငိုကြွေး၏။ သင်၏ သားဖြစ်သော ထိုငါသည် ကုသိုလ်ကံကို ပြုခဲ့သောကြောင့် တာဝတိံသာနတ်တို့၏ အသင်းဝင် အပေါင်းအဖော် အဖြစ် သို့ ရောက်ရ၏ဟု (မဋ္ဌကုဏ္ဍလီနတ်သားက ဆို၏)။

၁၂၁၉။ လုလင် မိမိအိမ်၌ ပေးလှူသော သင်၏ အနည်းငယ်သော အလှူကိုသော် လည်းကောင်း၊ များစွာသော အလှူကိုသော် လည်းကောင်း ငါတို့ မမြင်ကြရပါကုန်၊ သင်စောင့်သုံးသော ထိုသို့ သဘော ရှိသော ဥပုသ်ကံကို သော်လည်း ငါတို့ မမြင်ကြရပါကုန်၊ အဘယ်ကံကြောင့် သင်သည် နတ်ပြည်သို့ လာရောက်ရသနည်းဟု (ပုဏ္ဏားက မေး၏)။

၁၂၂၀။ ပုဏ္ဏား ငါသည် မိမိအိမ်၌ အနာနှိပ်စက်သည် ဖြစ်၍ ဆင်းရဲခြင်းသို့ ရောက်လျက် နာကျင် သော သဘောရှိသူ (သူနာ) ဖြစ်ခဲ့ပါ၏။ ကိလေသာဖြူမှ ကင်းတော်မူပြီးသော မဝေခွဲနိုင်မှု ဝိစိကိစ္ဆာကို လွန်မြောက်တော် မူပြီးသော ကောင်းသော စကားကို ဆိုတော်မူသော မယုတ်လျော့သော ပညာလည်း ရှိသော မြတ်စွာဘုရားကို ဖူးမြင်လိုက်ရပါပြီ။

၁၂၂၁။ ပုဏ္ဏား ထိုငါသည် ဝမ်းမြောက်ကြည်ညိုသော စိတ်ရှိသည်ဖြစ်၍ မြတ်စွာဘုရားအား လက်အုပ်ချီခဲ့ဖူးပါ၏။ ငါသည် (လက်အုပ်ချီခြင်း) ကုသိုလ်ကံကို ပြုခဲ့သောကြောင့် တာဝတိံသာနတ်တို့၏ အသင်းဝင် အပေါင်းအဖော် အဖြစ်သို့ ရောက်ရပါ၏ဟု (မဋ္ဌကုဏ္ဍလီနတ်သားက ဖြေဆို၏)။

၁၂၂၂။ အံ့ဖွယ်ရှိပေစွတကား၊ မဖြစ်ဖူးမြဲ ဖြစ်ပေစွတကား၊ လက်အုပ်ချီခြင်းမျှ၏လည်း ဤသို့သော အကျိုး ဖြစ်ဘိသေး၏။ ငါသည်လည်း ဝမ်းမြောက် ကြည်ညိုသော စိတ်ရှိသည်ဖြစ်၍ ယနေ့ပင်လျှင် မြတ်စွာဘုရားကို ကိုးကွယ်ရာဟူ၍ ဆည်းကပ်ပါတော့အံ့ဟု (ပုဏ္ဏားက ဆို၏)။

၁၂၂၃။ ပုဏ္ဏား သင်သည် ကြည်ညိုသော စိတ်ရှိသည်ဖြစ်၍ ယနေ့ပင်လျှင် မြတ်စွာဘုရားကို ကိုးကွယ်ရာဟူ၍ ဆည်းကပ်လေလော့၊ တရားတော်ကို လည်းကောင်း၊ သံဃာတော်ကို လည်းကောင်း ကိုးကွယ်ရာဟူ၍ ဆည်းကပ်လေလော့၊ ထို့ပြင် သိက္ခာပုဒ် ငါးပါးတို့ကိုလည်း မကျိုးမပျက်အောင် ဆောက်တည်လေလော့။

၁၂၂၄။ သူ့အသက်ကို သတ်ခြင်းမှ လျင်စွာ ရှောင်ကြဉ်ပါလော့၊ လောက၌ မပေးသည်ကို ယူခြင်းမှ ရှောင်ကြဉ်ပါလော့၊ သေအရက်ကို မသောက် မစားပါလင့်၊ မဟုတ်မမှန်သော စကားကိုလည်း မပြော ဆိုပါလင့်၊ မိမိမယားဖြင့်သာ ရောင့်ရဲသူ ဖြစ်ပါလော့ဟု (မဋ္ဌကုဏ္ဍလီနတ်သားက သတိပေး ဆုံးမ၏)။

၁၂၂၅။ နတ်သား သင်သည် ငါ၏ အကျိုးကို အလိုရှိသူ ဖြစ်ပေ၏။ နတ်သား ငါ၏ အစီးအပွား ကိုလည်း အလိုရှိသူ ဖြစ်ပေ၏။ သင်၏ စကားကို ငါ လိုက်နာပါ၏။ သင်သည် ငါ၏ မှီရာဖြစ်ပါပေ၏။

၁၂၂၆။ ငါသည် မြတ်စွာဘုရားကို ကိုးကွယ်ရာဟူ၍ ဆည်းကပ်ပါ၏။ အတုမရှိသော တရားတော်ကို လည်းကောင်း၊ မြတ်စွာဘုရား၏ တပည့်သာဝက သံဃာတော်ကို လည်းကောင်း ကိုးကွယ်ရာဟူ၍ ဆည်းကပ်ပါ၏။

၁၂၂၇။ အသက်သတ်ခြင်းမှ လျင်စွာ ရှောင်ကြဉ်ပါ၏။ လောက၌ မပေးသည်ကို ယူခြင်းမှ ရှောင်ကြဉ်ပါ၏။ သေအရက်ကို မသောက်စားတော့ပါ။ မဟုတ်မမှန်သော စကားကိုလည်း မပြောဆိုပါ။ မိမိမယားဖြင့်သာ ရောင့်ရဲသူ ဖြစ်ပါ ၏ဟု (ပုဏ္ဏားက ပြောဆို၏)။

ကိုးခုမြောက်သော မဋ္ဌကုဏ္ဍလီဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၇ - သုနိက္ခိတ္တဝဂ် ===

၁၀ - သေရီသကဝိမာနဝတ္ထု

နောင်ဘဝမရှိဟူသော မိစ္ဆာအယူဖြင့် ဝန်တိုစေးနဲ့သူ ဖြစ်ခဲ့သော ပါယာသိရာဇညမင်းသည် ရှင်ကုမာရကဿပနှင့် တွေ့၍ တရားမှန်ကို သိသဖြင့် ဥပါသကာအဖြစ် ငါးပါးသီလလုံခြုံ ကုသိုလ် အဟုန်ကြောင့် သဲကန္တာရတွင် ဘုမ္မစိုးနတ်ဖြစ်ရ၍ လှည်းကုန်သည်များနှင့် တွေ့သောအခါ အပြန်အလှန် မေးဖြေကြသော အကြောင်းအရာ အစုံအလင် ပါဝင် သော နတ်သားအကြောင်း

၁၂၂၈။ အရှင်ဘုရားတို့ နာတော်မူကြပါကုန်၊ အကြင် သဲကန္တာရခရီး၌ (လမ်းမှားပြီးသွားသော) ထိုအခါဝယ် နတ်သားနှင့် ကုန်သည်တို့ ပေါင်းဆုံခြင်း ဖြစ်ခဲ့ပါ၏။ ထိုနတ်သားနှင့် ကုန်သည်တို့ အပြန်အလှန် ကောင်းစွာ ပြောဆိုအပ်သော ထိုစကားကိုလည်း ပြောဆိုသည့်အတိုင်း အားလုံးသော အရှင်ဘုရားတို့ နာတော်မူကြပါကုန်။

၁၂၂၉။ အရှင်ဘုရားတို့ အကြင် ပါယာသိရာဇညမင်းသည် ဘုမ္မစိုးနတ်တို့၏ အသင်းဝင် အပေါင်း အဖော်အဖြစ်သို့ ရောက်၏။ ကျော်စောခြင်း ရှိပါ၏။ နတ်ဖြစ်နေသော ထိုပါယာသိရာဇညမင်းသည် မိမိမိမာန်၌ ဝမ်းမြောက်သည်ဖြစ်၍ လူတို့ကို ပြောဆိုပါ၏။

၁၂၃၀။ (တောသို့ ဝင်ကုန်သော လူတို့ အသက်ရှင်ပါကုန်အံ့လော၊ သေရကုန်အံ့လော)ဟု တွေးတော ယုံမှားရာဖြစ်၍ မြေဘုတ်ဘီလူး အစရှိသည်တို့၏ သွားလာရာဖြစ်သော၊ ရေမရှိသော၊ အစာ မရှိသော၊ ကူးမြောက်ရန် အလွန်ခက်ခဲသော သဲကန္တာရအလယ်၌ တွေးတော ယုံမှားမှုတို့ကြောင့် ကြောက်လန့်၍ စိတ်နှလုံးပျက်ကုန်သော အိုလူများတို့

၁၂၃၁။ ဤသဲကန္တာရ၌ သစ်သီးတို့သည် လည်းကောင်း၊ အမြစ်အဥတို့သည် လည်းကောင်း မရှိကုန်၊ ဤသဲကန္တာရ၌ မီးလောင်စာ ထင်းမျှသော်လည်း မရှိ၊ ကျယ်ဝန်း ပူလောင်ကြမ်းတမ်းကုန်သော မြေမှုန့်တို့နှင့် သဲတို့မှ တစ်ပါး လူတို့ စားရန် အစာ အဘယ်မှာ ရှိမည်နည်း။

၁၂၃၂။ ကျတ်တီးပြင် ကုန်းခေါင်ခေါင်ဖြစ်၍ သံအိုးကင်းပူကဲ့သို့ ခြစ်ခြစ်တောက် ပူလောင်သော၊ ချမ်းသာမှု မရှိခြင်း ကြောင့် အသက်ကို ဖျက်ဆီးတတ်သော ငရဲနှင့်လည်းတူသော ဤသဲကန္တာရ အရပ်သည် ကြမ်းကြုတ်ကုန်သော မြေဘုတ်ဘီလူး အစရှိသည်တို့၏ နေရာဟောင်း ဖြစ်၏။ မြေအရပ်

သည် (ဤသို့ ခေါင်းပါးစေ၊ ကြမ်းသော အခြင်းအရာရှိစေ)ဟု ရှေးက ရသေ့တို့ ကျိန်ဆဲထားသည်နှင့် တူ၏။

၁၂၃၃။ ထိုသို့ဖြစ်လျက် သင်တို့သည် အဘယ်အကြောင်းကြောင့် အဘယ်ကို တောင့်တကုန်၍ ဤအရပ်သို့ ဝင်လာကြကုန်သနည်း၊ အဆောတလျင် (အကျိုးအပြစ်ကို) မစူးမစမ်းဘဲ ဝင်လာကုန် သလော၊ လောဘကြောင့်သော်လည်း ဝင်လာကုန်သလော၊ ဘေးရန်ကြောင့်သော်လည်း ဝင်လာကုန် သလော၊ သို့မဟုတ် လမ်းမှား၍သော်လည်း ဝင်လာကုန်သလောဟု (နတ်သားကကုန်သည်များကို မေး၏)။

၁၂၃၄။ မဂဓတိုင်း အင်္ဂတိုင်းတို့၌ နေကုန်သော လှည်းကုန်သည်ဖြစ်ကြသော ထိုအကျွန်ုပ်တို့သည် ဥစ္စာကို အလို ရှိကုန်သည်ဖြစ်၍ အမြတ်ကို တောင့်တကုန်လျက် များစွာသော ဘဏ္ဍာတို့ကို (လှည်းထက်၌ တင်ကုန်၍) သိန္နဲအရပ်၊ သောဝီရအရပ်သို့ သွားကြရပါကုန်၏။

၁၂၃၅။ နေ့အခါ၌ ရေမွတ်သိပ်ခြင်းကို သည်းမခံနိုင်ကုန်သည်ဖြစ်၍ နွားအစရှိကုန်သော သတ္တဝါတို့ အား ချီးမြှောက်ထောက်ပံ့မှုကိုလည်း ကောင်းစွာ ရှုဆင်ခြင်ကုန်လျက် အခါမဟုတ်သော ည၌၌ ခရီးသွား ကုန်သော အကျွန်ုပ်တို့ အားလုံးသည် ဤသို့သော အဟုန်ဖြင့် သွားကြပါကုန်၏။

၁၂၃၆။ ခရီးလမ်းမှားသို့ သွားကုန်၍ ချွတ်လွဲသော ခရီးရှိကုန်သောကြောင့် သူကန်းကဲ့သို့ နှောင့်ယှက်ကုန်သည်ဖြစ်၍ (ခရီးမှားသဖြင့်) စိတ်ပျက်ကုန်သော ထိုအကျွန်ုပ်တို့သည် တော၌ ထွက်မြောက်ရန် အလွန်ခဲယဉ်းသော သဲကန္တာရ ခရီးအလယ်တွင် ပြင်းစွာတွေဝေသောစိတ် ရှိကုန်သည် ဖြစ်၍ သွားရမည့် အရပ်ကို မသိနိုင်ကြပါကုန်။

၁၂၃၇။ နတ်သား ရှေးက မမြင်ဖူးသော ဤဗိမာန်မြတ်ကို လည်းကောင်း၊ သင်နတ်သားကို လည်းကောင်း မြင်ရခြင်းကြောင့် ရှေးကထက်အလွန် အသက်ကို တောင့်တကြပါကုန်၏။ (သင့်ကို) မြင်ရခြင်းကြောင့် ရွှင်လန်းကြပါကုန်၏။ ဝမ်းသာကြပါကုန်၏။ တက်ကြွကြပါကုန်၏ဟု (ကုန်သည်များက ပြောဆို၏)။

၁၂၃၈။ (ကုန်သည်တို့) သင်တို့သည် ဥစ္စာစည်းစိမ်ဟူသော အကြောင်းကြောင့် သမုဒ္ဒရာ၏ ကမ်းတစ်ဖက်သို့ လည်းကောင်း၊ ဤသဲကန္တာရခရီးခဲသို့ လည်းကောင်း၊ ကြိမ်နွယ်တို့ဖြင့် ဖွဲ့၍ သွားအပ် သော ခရီးသို့ လည်းကောင်း၊ သစ်ငုတ်တံသင်းတို့ကို နုတ်၍ သွားအပ်သော ခရီးသို့ လည်းကောင်း၊ ထိုမှတစ်ပါး မြစ်တို့သို့ လည်းကောင်း၊ တောင်တို့၏ မညီမညွတ်သော အရပ်တို့သို့ လည်းကောင်း ဤများစွာသော အရပ်မျက်နှာတို့သို့ သွားကြရကုန်၏။

၁၂၃၉။ (ကုန်သည်တို့) သင်တို့သည် တစ်ပါးသော မင်းတို့၏ နိုင်ငံသို့ ဝင်ကုန်၍ တိုင်းတစ်ပါးသား တို့ကို ကြည့်ရှုလျက် (သွားကြရကုန်၏။) ဤသို့သောနည်းဖြင့် (ရောက်ပေါက်ကုန်သော) သင်တို့ ကြားဖူးမြင်ဖူးသော အံ့ဩဖွယ်ကို သင်တို့ထံမှ ကြားနာလိုပါကုန်၏ဟု (နတ်သားက ပြောဆို၏)။

၁၂၄၀။ နတ်သား ဤသင့်ဗိမာန်နှင့် သင်နတ်သားထက် အထူးသဖြင့် အံ့ဩချီးမွမ်းဖွယ်ကို အကျွန်ုပ် တို့ကြားလည်း မကြားစဘူး၊ မြင်လည်း မမြင်ဖူးပါ။ လူတို့၏ အဆင်းသဏ္ဍာန်ကို လွန်သော ပြည့်စုံသော အဆင်းသဏ္ဍာန်ရှိသော (သင် နတ်သားနှင့်တကွ) အလုံးစုံသော (ဗိမာန်စသော စည်းစိမ်)ကို မြင်ကြရ ကုန်၍ မရောင့်ရဲနိုင်ကြပါကုန်။

၁၂၄၁။ များသော ပန်းရှိကုန်သော များသော ကြာပုဏ္ဏရိက် ရှိကုန်သော ရေကန်တို့သည် ကောင်းကင်ပြင်ဝယ် စီးသွားကုန်၏။ သင်၏ ဤသစ်ပင်တို့သည်လည်း အခါခပ်သိမ်း အသီးနှင့် ပြည့်စုံ ကုန်သည် ဖြစ်၍ မွှေးကြိုင်သော ရနံ့တို့ သည် အလွန်လျှင် ပျံ့လှိုင်ကုန်၏။

၁၂၄၂။ အတောင်တစ်ရာ မြင့်ကုန်သော ကြောင်မျက်ရွှေကြိုင်တို့ လည်းကောင်း၊ အမြောင့် ရှည်ကုန်သော ကျောက် သန္တာတိုင်တို့ လည်းကောင်း၊ ပတ္တမြားနီနှင့်တကွ ပတ္တမြားပြောက်တိုင်တို့ လည်း

ကောင်း၊ ဇောတိရသ ကျောက်မျက်ရတနာဖြင့်ပြီးသော တိုင်တို့ လည်းကောင်း ဤတိုင်တို့သည် (ရှိကြကုန်၏)။

၁၂၄၃။ ထိုတိုင်တို့၏ အထက်၌ သီတိုင်တစ်ထောင် တည်ရှိသော မနှိုင်းယှဉ်အပ်သော အာနုဘော်လည်း ရှိသော ရတနာ အမျိုးမျိုးတို့နှင့်ယှဉ်၍ ရွှေပွတ်တိုင်တို့ဖြင့် ဝန်းရံအပ်သော အမျိုးမျိုးသော ရတနာတို့ဖြင့် ပြီးသော အမိုးတို့ဖြင့် ကောင်းစွာ မိုးအပ်သော သင်၏ ဤဗိမာန်သည် ကောင်းလှပါပေ၏။

၁၂၄၄။ သင်၏ ဤဗိမာန်သည် ဦးသစ်သော ဇမ္ဗူရာဇ် ရွှေစင်ကဲ့သို့ထွက်သော အရောင်အလှူ ရှိ၏။ ထိုဗိမာန်၏ ထိုထိုအစိတ်အပိုင်းသည် အလွန်ပြေပြစ် ချောမောလှ၏။ ပြာသာဒ်ဆောင်၊ စောင်းတန်း၊ လှေကား၊ တံကဲ၊ မှီပျဉ်တို့နှင့်လည်း ပြည့်စုံပေ၏။ မြဲမြံခိုင်ခံ့လှ၏။ အဆင်းသဏ္ဍာန်လည်း အလွန်လှ၏။ ကောင်းစွာ စုပေါင်းထားသော အစိတ်အပိုင်းလည်း ရှိ၏။ အလွန်လျှင် ရှုချင်ဖွယ် ကောင်း၏။ စိတ်နှစ်သက်ဖွယ်လည်း ရှိ၏။

၁၂၄၅။ ရတနာဗိမာန်၏ အတွင်း၌ များစွာသော ထမင်းအဖျော် ရှိ၏။ (သင်သည်) နတ်သမီးအပေါင်း ခြံရံကာ မုရိုးစည်၊ အာလမ္မရစည်နှင့် အခြားတူရိယာတို့၏ အသံတို့ဖြင့် ခြိမ်းခြိမ်းညံ့ညံ့လျက် ချီးမွမ်းခြင်း (ထုတ်မင်္ဂလာမျိုး)ဖြင့် ချီးကျူးခံထိုက်သူ ဖြစ်ပါပေ၏။

၁၂၄၆။ မကြံစည်နိုင်သော အာနုဘော်ရှိ၍ ဂုဏ်အားလုံးတို့နှင့် ပြည့်စုံသော ထိုသင်သည် နဗ္ဗိနီမည်သော ကစားရာဌာန၌ ဝေဿဝဏ်နတ်မင်းကြီးကဲ့သို့ နတ်သမီးအပေါင်းသည် နှိုးအပ်သည်ဖြစ်၍ နှလုံးမွေ့လျော်ဖွယ် ရှိသော ဗိမာန် ပြာသာဒ်မြတ်၌ မွေ့လျော်ရပါပေ၏။

၁၂၄၇။ နတ်သား သင်သည် စာတုမဟာရာဇ်နတ် ဖြစ်လေသလော၊ သို့မဟုတ် ပူဇော်အပ်သော နတ်ပင် ဖြစ်လေသလော၊ သို့မဟုတ် နတ်တို့၏အရှင် သိကြားမင်း ဖြစ်လေသလော၊ လူပင်ဖြစ်လေသလော၊ လှည်းကုန်သည်တို့သည် သင့်ကို မေးပါကုန်၏။ အကျွန်ုပ်တို့အား ဖြေကြားပါလော့၊ သင်အဘယ်သူ ဖြစ်ပါသနည်း၊ ပူဇော်အပ်သော နတ်ပင် ဖြစ်လေသလောဟု (ကုန်သည်များက မေး၏)။

၁၂၄၈။ ကုန်သည်တို့ ငါသည် သဲကန္တာရ၌ စောင့်ရှောက်သော ကန္တာရခရီးစောင့် သေရီသက အမည်ရှိသော နတ်ပါတည်း၊ ငါသည် ဝေဿဝဏ်နတ်မင်းကြီး၏ စကားကို လိုက်နာရသည်ဖြစ်၍ ဤသဲကန္တာရအရပ်ကို စောင့်ရှောက်ရပါ၏ဟု (နတ်သားက ဖြေ၏)။

၁၂၄၉။ နတ်သား သင်သည် (ဤဗိမာန်ကို) အကြောင်းမရှိဘဲ အလိုလို ရအပ်လေသလော၊ သင်၏ စိတ်ညွတ်မှု ကြောင့် ဖြစ်လေသလော၊ မိမိကိုယ်တိုင် ပြုလုပ်ထားသလော၊ သို့မဟုတ် နတ်တို့က ပေးပါသလော၊ လှည်းကုန်သည်တို့သည် သင့်ကို မေးပါကုန်၏။ သင်သည် နှစ်သက်ဖွယ်သော ဤဗိမာန်ကို အဘယ်အကြောင်းကြောင့် ရအပ်သနည်းဟု (ကုန်သည် များက မေး၏)။

၁၂၅၀။ ကုန်သည်တို့ ငါသည် (ဤဗိမာန်ကို) အကြောင်းမရှိဘဲ အလိုလို ရအပ်သည်လည်း မဟုတ်၊ ငါ၏ စိတ်ညွတ်မှု ကြောင့် ဖြစ်သည်လည်း မဟုတ်၊ ငါသည် မိမိကိုယ်တိုင် ပြုလုပ်ထားသည်လည်း မဟုတ်၊ နတ်တို့က ပေးအပ်သည်လည်း မဟုတ်၊ မယုတ်မာသော မိမိဥစ္စာ ဖြစ်သော ကောင်းမှုကံတို့ကြောင့် နှစ်သက်ဖွယ်ရှိသော ဤဗိမာန်ကို ငါရ၏ဟု (နတ်သား က ဖြေ၏)။

၁၂၅၁။ နတ်သား သင် ဆောက်တည်အပ်သော အကျင့်သည် အဘယ်ပါနည်း၊ မြတ်သော အကျင့်သည် အဘယ်ပါနည်း၊ နတ်သား ဤအကျိုးသည် အဘယ်သို့သော အလေ့အကျင့် ကောင်း၏ အကျိုးပါနည်း၊ လှည်းကုန်သည်တို့သည် သင့်ကို မေးပါကုန်၏။ သင်သည် ဤဗိမာန်ကို အဘယ်ကုသိုလ်ကံကြောင့် ရအပ်ပါသနည်း (ဟု ကုန်သည်များက မေးပြန် ၏)။

၁၂၅၂။ ကုန်သည်တို့ ငါသည် ကောသလတိုင်းသူတို့၏ မင်းအဖြစ်ကို ပြုခဲ့စဉ်အခါက ပါယာသိရာဇညဟူသော အမည်ရှိခဲ့၏။ အလှူပေးခြင်း၏ အကျိုးသည်မရှိဟု အယူရှိခဲ့ဖူး၏။ နှမြောစေးနဲ

ဝန်တိုခွဲဖူး၏။ ယုတ်မာသော အကျင့်လည်း ရှိခဲ့ဖူး၏။ (သတ္တဝါသည် သေသည်မှနောက် ပြတ်၏။ တမလွန်လောက၌ မဖြစ်ဟူသော ဥစ္ဆေဒဒိဋ္ဌိ) အယူ ရှိခဲ့ဖူး၏။

၁၂၅၃။ ထိုစဉ်အခါက အကြားအမြင်များ၍ တရားစကားကို ဆန်းကြယ်စွာ ပြောဟောတတ်သော မြင့်မြတ်သော ကုမာရကဿပအမည်ရှိသော ရဟန်းသည်လည်း ရှိခဲ့၏။ ထိုရဟန်းသည် ငါ့အား တရား စကားကို ပြောခဲ့၏။ ငါ၏ မှားသော အယူတည်းဟူသော ငြောင့်တန်သင်းတို့ကို ပယ်နှုတ်တော်မူခဲ့၏။

၁၂၅၄။ ကုန်သည်တို့ ငါသည် ထိုရဟန်း၏ ထိုတရားစကားကို ကြားနာရ၍ ဥပါသကာ၏ အဖြစ်ကို လျှောက်ကြားခဲ့ ဖူး၏။ သူ့အသက်ကို သတ်ခြင်းမှ ရှောင်ကြဉ်ခဲ့၏။ လောက၌ မပေးသည်ကို ခိုးယူခြင်းမှ ရှောင်ကြဉ်ခဲ့၏။ သေအရက် မသောက်မစားခဲ့ဖူးပေ။ မဟုတ်မမှန်သော စကားကိုလည်း မပြောဆိုခဲ့ပေ။ မိမိမယားဖြင့်သာ ရောင့်ရဲခဲ့ဖူး၏။

၁၂၅၅။ ကုန်သည်တို့ ငါဆောက်တည်၍ ကျင့်သော အကျင့်သည် ထိုဆိုအပ်ခဲ့ပြီးသော အကျင့်ပေ တည်း။ မြတ်သော အကျင့်သည်လည်း ထိုအကျင့်ပေတည်း။ ဤအကျိုးသည် ထိုဆိုအပ်ခဲ့ပြီးသော ကောင်းသော အလေ့အကျင့်၏ အကျိုးတည်း။ ငါသည် ထိုမယုတ်မာသော ကောင်းမှု ကုသိုလ်ကံတို့ ကြောင့်သာလျှင် ဤဗိမာန်ကို ငါရ၏ဟု (နတ်သားက ပြောဆို ၏)။

၁၂၅၆။ ပညာရှိကုန်သော လူတို့သည် မှန်သော စကားကို ပြောဆိုကုန်သတတ်။ ပညာရှိ ကုန်သော သူတို့၏ စကားသည် ဖောက်ပြန်ခြင်း မရှိ။ ကောင်းမှုရှိသော သူသည် အကြင် အကြင်အရပ်သို့ ရောက်အံ့။ ထိုထိုအရပ်၌ လိုတိုင်းရလျက် မွေ့လျော်စံပျော်ရ၏။

၁၂၅၇။ အကြင် အကြင်အရပ်၌ စိုးရိမ်ပူဆွေးမှု ငိုကြွေးမြည်တမ်းရမှုသည် လည်းကောင်း၊ သတ်ဖြတ်ညှဉ်းဆဲမှုသည် လည်းကောင်း၊ နှောင်ဖွဲ့မှုသည် လည်းကောင်း၊ ဆိုခဲ့ပြီးသော အကျိုးမဲ့ ဘေးရန်ဖြစ်ခြင်းသည် လည်းကောင်း အကြင် အကြင်အရပ်၌ ရှိ၏။ မကောင်းမှု ကံရှိသော သူသည် ထိုထိုအရပ်သို့ ရောက်တတ်၏။ မကောင်းသော လားရာ 'ဒုဂ္ဂတိဘဝ' မှ တစ်ခါတစ်ရံမျှ မလွန်နိုင်ဟု (ကုန်သည်များက ပြောဆို၏)။

၁၂၅၈။ နတ်သား နတ်အပေါင်းသည် အချင်းခပ်သိမ်း တွေဝေသော သဘောရှိသကဲ့သို့ ဖြစ်၏။ ဤအခိုက်အတန့် ခဏ၌ပင် ညွှန်နစ်ရေကဲ့သို့ နောက်ကျခြင်း သဘောရှိ၏။ နတ်သား အဘယ် အကြောင်းကြောင့် သင်၏ ခြွေရံပရိသတ်ဖြစ်သော ဤနတ်အပေါင်းနှင့် သင်နတ်သားအား နှလုံး မသာယာမှု ဖြစ်ရလေသနည်းဟု (ကုန်သည်များက မေးမြန်း၏)။

၁၂၅၉။ ကုန်သည်တို့ နတ်၌ဖြစ်ကုန်သော မွှေးကြိုင်ကုန်သော ဤရနံ့တို့သည် ကုက္ကိုတောမှ ထက်ဝန်းကျင် ပျံ့လှိုင်ကုန်၏။ ထိုအနံ့လှိုင်သော ကုက္ကိုပန်းတို့သည် နေ၌ လည်းကောင်း၊ ည၌၌ လည်းကောင်း အမိုက်မှောင်ကို ပယ်ဖျောက် ကုန်လျက် ဤဗိမာန်ကို ထက်ဝန်းကျင်မှ ပျံ့လှိုင်စေကုန်၏။

၁၂၆၀-၁။ ကုန်သည်တို့ ဤကုက္ကိုပင်တို့၏ အသီးသည် အနှစ်တစ်ရာမှ တစ်ခုစီ တစ်ခုစီ (ရင့်ရော်လျက်) ကြွေကျ၏။ လူ၌ဖြစ်သော အနှစ်တစ်ရာ လွန်သွားပြီ။ ငါသည် ဤစာတုမဟာရာဇ် နတ်ပြည်၌ အကြင်အခါမှစ၍ ဖြစ်၏။ ထိုအခါမှစ၍ ငါသည် နတ်၌ဖြစ်သော အနှစ်ငါးရာတို့ပတ်လုံး ဤဗိမာန်၌တည်ပြီးလျှင် အသက်အပိုင်းအခြား ကုန်ခြင်းကြောင့် လည်းကောင်း၊ ကုသိုလ်ကံ ကုန်ခြင်း ကြောင့် လည်းကောင်း၊ သေရတော့လတ္တံ့ဟု မြင်၍ ထိုသေရမည်ကို အကြောင်းပြု၍ ဖြစ်သော စိုးရိမ်မှု သောကကြောင့် မိန်းမောတွေဝေရ၏ဟု (နတ်သားက ပြောဆို၏)။

၁၂၆၂။ နတ်သား အကြင်သူတို့သည်ကား အနည်းငယ် တိုတောင်းစွာ ဖြစ်ရကုန်၏။ ဘုန်းကံ နည်းကုန်သော ထိုသူတို့သည်သာလျှင် စိုးရိမ်ကုန်ရာသည် မဟုတ်လော။ မနှိုင်းယှဉ်အပ်သော ဗိမာန်ကို ရ၍ ကြာမြင့်စွာသော ကာလပတ်လုံး နတ်စည်းစိမ်ကို ခံစားလျက် တည်နေသော ထိုသို့ သဘောရှိသော သင်သည် အဘယ်အကြောင်းကြောင့် စိုးရိမ်ပါသနည်းဟု (ကုန်သည်များက ဆို၏)။

၁၂၆၃။ ကုန်သည်တို့ သင်တို့သည် ငါ့ကို အကြင် ချစ်မြတ်နိုးဖွယ် စကားကို ဆိုကုန်၏။ ထိုစကား သည်လည်း ငါ့အား လျောက်ပတ်ပါပေ၏။ ငါသည်လည်း သင်တို့ကို စောင့်ရှောက်ခဲ့ပြီ။ သင်တို့ အလိုရှိရာ အရပ်သို့ ချမ်းသာစွာ သွားကြကုန်လောဟု (နတ်သားက ပြောဆို၏)။

၁၂၆၄။ နတ်သား အကျွန်ုပ်တို့သည် ဥစ္စာကို အလိုရှိကုန်သည်ဖြစ်၍ အမြတ်ကို တောင့်တ ကုန်လျက် သိန္နဲအရပ်၊ သောဝီရအရပ်သို့ သွားကြပြီးလျှင် ဝန်ခံသည် အားလျော်စွာ လုံ့လရှိကုန်လျက် စွန့်ကြဲမှုနှင့် ပြည့်စုံကုန်သည်ဖြစ်၍ ကြီးမြတ်သော သေရီသက နတ်ပူဇော်ပွဲ သဘင်ကို ပြုကြပါကုန်အံ့ဟု (ကုန်သည်များက ဆို၏)။

၁၂၆၅။ ကုန်သည်တို့ သင်တို့သည် သေရီသကနတ်သားအား ပူဇော်ခြင်းကို မပြုကြကုန်လင့်၊ သင်တို့သည် အကြင် စကားကို ဆိုကုန်၏။ ထိုပြောဆိုသမျှ စကား အားလုံးသည် သင်တို့ ဆိုတိုင်း ဖြစ်လတ္တံ့။ သင်တို့သည် ယုတ်ညံ့ကုန်သော မကောင်းမှုကံတို့ကို ကြဉ်ရှောင်ကြကုန်လော့။ ဒါနစသော ကုသိုလ်တရား အားထုတ်ခြင်းကိုလည်း ဆောက်တည် ကျင့်သုံး ကြကုန်လော့။

၁၂၆၆။ ကုန်သည်တို့ ဤလူအပေါင်းတွင် များသော အကြားအမြင်လည်း ရှိသော သီလ အကျင့် တို့နှင့်လည်း ပြည့်စုံသော ယုံကြည်မှု ‘သဒ္ဓါ’ လည်းရှိသော စွန့်ကြဲမှု ‘စာဂ’ လည်းရှိသော သီလကို အလွန်ချစ်မြတ်နိုးသော ထိုထိုကိစ္စကို ပြုခြင်း၌ လိမ္မာသော ရောင့်ရဲလွယ်သော ပစ္စုပ္ပန် တမလွန် နှစ်တန် သော အစီးအပွားတို့ကိုလည်း သိတတ်သော ဥပါသကာ သည် ရှိ၏။

၁၂၆၇။ ကုန်သည်တို့ ဥပါသကာသည် သိလျက် မဟုတ်မမှန်သော စကားကို မပြောဆို၊ သူတစ်ပါး ကို သတ်ဖြတ်ညှဉ်းဆဲခြင်းငှါ မကြံစည်၊ ကွဲပြားကြောင်းဖြစ်သော ကုန်းစကားကို မပြောဆို၊ သိမ်မွေ့၍ ပြေပြစ်သော စကားကို ပြောဆို၏။

၁၂၆၈။ ကုန်သည်တို့ ရိုသေခြင်း တုပ်ဝပ်ခြင်းနှင့်တကွ ဖြစ်၍ ဆုံးမအပ်ပြီးသော ကိုယ် နှုတ် နှလုံး ရှိသော ယုတ်မာသော အကျင့်မရှိသော အဓိသီလသိက္ခာ၌ အထူးသဖြင့် စင်ကြယ်သော ထိုဥပါသကာ သည် စင်ကြယ်သော အသက် မွေးခြင်းရှိသည်ဖြစ်၍ အမိကို လည်းကောင်း၊ အဖကို လည်းကောင်း တရားသဖြင့် လုပ်ကျွေးမွေးမြူ၏။

၁၂၆၉။ ကုန်သည်တို့ ထိုဥပါသကာသည် အမိအဖတို့၏ အကြောင်းကြောင့် စည်းစိမ်ဥစ္စာတို့ကို ရှာမှီး၏။ မိမိဟူသော အကြောင်းကြောင့် ရှာမှီးသည် မဟုတ်၊ နိဗ္ဗာန်သို့ စိတ်ညွတ်သော ထိုဥပါသကာ သည် အမိ အဖတို့ သေလွန်သည်ရှိသော် မြတ်သော အကျင့်ကို ကျင့်လတ္တံ့။

၁၂၇၀။ ကုန်သည်တို့ မကောက်ကျစ် မစဉ်းလဲ မလှည့်ပတ်မှု၍ ဖြောင့်မတ်သော ထိုဥပါသကာသည် ပရိယာယ် ကြံဆသဖြင့်သော်လည်း မပြောဆို၊ ကောင်းစွာ ပြုအပ်သော ကုသိုလ်ကံကို ပြုလေ့ရှိ၍ တရား၌ တည်သော ထိုသို့သဘော ရှိသော ဥပါသကာသည် အသို့လျှင် ဆင်းရဲကို ရရာအံ့နည်း။

၁၂၇၁။ ကုန်သည်တို့ ထိုဥပါသကာဟူသော အကြောင်းကြောင့် ငါသည် သင်တို့အား ကိုယ်ထင်ရှား ပြ၏။ ထို့ကြောင့် သင်တို့သည် တရားကို ရှုကြကုန်လော့။ သင်တို့သည် ထိုဥပါသကာ မပါမူ၍ (လာကြကုန်မူ) ဤသဲကန္တာရ၌ သူကန်းကဲ့သို့ နှောင့်ယှက်သော စိတ်ရှိကုန်သည်ဖြစ်၍ ခရီးမှားသဖြင့် စိတ်ပျက်ကုန်လျက် သဲကန္တာရ၌ဖြစ်သော ဘေးရန် နှိပ်စက်ခြင်းဖြင့် လည်းကောင်း၊ တစ်ပါးသော ဘေးရန် နှိပ်စက်ခြင်းဖြင့် လည်းကောင်း တောအရပ်ဝယ် ပြာအဖြစ်သို့ လျင်မြန်စွာ ရောက်ကုန်ရာ၏။ သူတော်ကောင်းတို့နှင့် ပေါင်းဖော်ရခြင်းသည် စင်စစ် ချမ်းသာ၏ဟု (နတ်သားက ဆို၏)။

၁၂၇၂။ နတ်သား သင်သည် အကြင် ဥပါသကာကို ချီးမြှောက်ခြင်းငှါ ဤသဲကန္တာရ ခရီးသို့ ရောက်လာ၏။ ထိုဥပါသကာသည် အဘယ်သူပါနည်း၊ အဘယ်အမှုကို ပြုလုပ်ပါသနည်း၊ အဘယ်အမည် ရှိပါသနည်း၊ ထိုဥပါသကာ၏ အနွယ်သည် အဘယ်ပါနည်း၊ အကျွန်ုပ်တို့သည်လည်း ထိုဥပါသကာကို

တွေ့မြင်လိုပါကုန်၏။ နတ်သား အကြင်သူကို သင် ချစ်မြတ်နိုး၏။ အကျွန်ုပ်တို့သည် သင် ချစ်မြတ်နိုးသော ထိုသူကို သိလိုပါကုန်၏။ (ဟု ကုန်သည်များက ဆို၏)။

၁၂၇၃။ ကုန်သည်တို့ သမ္မတမည်သော အကြင် ဆတ္တာသည်သည် ခေါင်းဖြိုးရန် ဘီးထိုင်ခုံ ပျဉ်ချပ်တို့ကို မှီ၍ အသက် မွေးမြူလျက် ရတနာသုံးပါးကို ဆည်းကပ်သူ ဥပါသကာဖြစ်၏။ ထိုသမ္မတဆတ္တာသည်ကို သိကုန်လော့၊ ထိုဆတ္တာသည်သည် သင်တို့၏ အစေခံတည်း။ သင်တို့သည် ထိုဆတ္တာသည်ကို မရှုတ်ချကြကုန်လင့်၊ ထိုဆတ္တာသည်သည် သီလကို အလွန်ချစ် မြတ်နိုးသူ ဖြစ်၏ဟု (နတ်သားကဆို၏)။

၁၂၇၄။ နတ်သား သင်ပြောဆိုသော ဥပါသကာကို အကျွန်ုပ်တို့သည် လှူသဘောအားဖြင့် သိပါကုန်၏။ ဂုဏ်အားဖြင့်ကား ဤသို့ သဘောရှိ၏ဟူ၍ မသိကြပါကုန်၊ နတ်သား သင်၏ ကောင်းမြတ်သော စကားကို ကြားကုန်၍ အကျွန်ုပ်တို့သည်လည်း ထိုဥပါသကာကို ပူဇော်ကြပါကုန်အံ့ဟု (ကုန်သည်များက ဆို၏)။

၁၂၇၅။ ကုန်သည်တို့ ဤလှည်းကုန်သည် အပေါင်းတွင် အရွယ်ငယ်သူ အလတ်ဖြစ်သော အရွယ်ကြီးရင့်သူ အားလုံးတို့သည် ငါ၏ ဗိမာန်သို့ တက်ကြကုန်လော့၊ နှမြောစဉ်းလဲသောစိတ် ရှိသူတို့သည် ကုသိုလ်ကောင်းမှုတို့၏ အကျိုးကို ကြည့်ရှု လှည့်ကြကုန်ဟု (နတ်သားက ဆို၏)။

၁၂၇၆။ ထိုအရပ်၌ ထိုကုန်သည်အားလုံးတို့သည် ဗိမာန်သို့ ငါအလျင် တက်မည်၊ ငါအလျင် တက်မည်ဟု (ဆိုကုန်လျက်) ထိုဆတ္တာသည် ဥပါသကာကို ရှေ့သွားပြုပြီးလျှင် သိကြားမင်း၏ ဗိမာန်နှင့်တူသော သေရီသကနတ်သား ဗိမာန်သို့ တက်ကြကုန်၏။

၁၂၇၇။ ထိုဗိမာန်၌ ထိုကုန်သည် အားလုံးတို့သည် ငါအလျင် ငါအလျင်ဟူ၍ (သူ့ထက်ငါ) ဥပါသကာ အဖြစ်ကို ပြောကြားကုန်၏။ အသက်ကို သတ်ခြင်းမှ ကြဉ်ရှောင်ကုန်ပြီ၊ လောက၌ မပေးသည်ကို ခိုးယူခြင်းမှ ရှောင်ကြဉ်ကုန်ပြီ၊ သေအရက်ကို မသောက်စားကြကုန်၊ မမှန်သော စကားကိုလည်း မပြောဆိုကြကုန်၊ မိမိမယားဖြင့်သာ နှစ်သိမ့်ရောင့်ရဲက ကုန်ပြီ။

၁၂၇၈။ ထိုဗိမာန်၌ ထိုကုန်သည် အားလုံးတို့သည် ငါအလျင် ငါအလျင်ဟူ၍ (သူ့ထက်ငါ) ဥပါသကာ အဖြစ်ကို ပြောကြားကုန်ပြီးလျှင် ကုန်သည်အပေါင်းသည် သေရီသကနတ်သား ခွင့်ပြုအပ်သည်ဖြစ်၍ နတ်သား၏ တန်ခိုးအာနုဘော် ကို အဖန်တလဲလဲ ဝမ်းမြောက်ကုန်လျက် ဖဲသွား လေ၏။

၁၂၇၉။ ထိုကုန်သည်တို့သည် ဥစ္စာကို အလိုရှိကုန်သည်ဖြစ်၍ အမြတ်ကို တောင့်တကုန်လျက် သိန္နဲအရပ်၊ သောဝီရ အရပ်သို့ သွားရောက်ကြကုန်ပြီးလျှင် ဝန်ခံသည် အားလျော်စွာ လုံ့လရှိကုန်လျက် ပြည့်စုံသော လာဘ်ရှိကုန်၍ ပါဠိပုတ် ပြည်သို့ ဘေးမရှိဘဲ ပြန်သွားကြ လေကုန်၏။

၁၂၈၀။ ထိုကုန်သည်တို့သည် ချမ်းချမ်းသာသာ မိမိအိမ်သို့ ရောက်ကြသောအခါ သားသမီးတို့နှင့် လည်းကောင်း၊ မယားတို့နှင့် လည်းကောင်း ပေါင်းဆုံမိကြပြီးလျှင် အားရရွှင်လန်း ဝမ်းမြောက် နှစ်သက်ကုန်သည်ဖြစ်၍ ကြီးမြတ်သော သေရီသကနတ် ပူဇော်သဘင်ကို ပြုကြကုန်၏။ ထိုကုန်သည်တို့သည် သေရီသကနတ်ကွန်းကို ဆောက်လုပ်ကြကုန်၏။

၁၂၈၁။ သူတော်ကောင်းတို့ကို မှီဝဲ ပေါင်းဖော်ခြင်းသည် ဤသို့ (အကျိုးမဲ့ကို တားမြစ်ခြင်း၊ အကျိုးကို ပြီးစေခြင်း) သဘောရှိ၏။ တရားတော်၏ ကျေးဇူးတို့ကို မှီဝဲခြင်းသည် များမြတ်သော အကျိုးအာနိသင်ရှိ၏။ ဥပါသကာ တစ်ယောက်၏ အကျိုးငှါ ချီးမြှောက်ခြင်းကို ပြုသဖြင့် သတ္တဝါအားလုံးတို့ ချမ်းသာခြင်းသို့ ရောက်ကြကုန်၏။

ဆယ်ခုမြောက်သော သေရီသကဝိမာနဝတ္ထု ပြီး၏။

ဝိမာနဝတ္ထုပါဠိတော်

=== ၇ - သုနိက္ခိတ္တဝဂ် ===

၁၁ - သုနိက္ခိတ္တဝိမာနဝတ္ထု

ကဿပဘုရား၏ ပုထိုးစေတီ၌ မကောင်းသဖြင့်တင်ထားသော ပန်းများကို ကောင်းစွာ ပြုပြင် တင်ထားခဲ့ခြင်းကြောင့် တန်ခိုးကြီးမားစွာ ပတ္တမြားတိုင်ဗိမ္မာန်နှင့် ကြောင်မျက်ရွဲတိုင် ပြဿဒ်ခုနစ်ရာတို့၌ နတ်တူရိယာ စုံလင်စွာဖြင့် ချမ်းသာစွာ ခံစားရသော နတ်သား

၁၂၈၂။ နတ်သား ပတ္တမြားတိုင်ရှိသော ဤဗိမာန်သည် မြင့်မားလှ၏။ ထက်ဝန်းကျင် တစ်ဆယ့်နှစ် ယူဇနာရှိ၏။ ကြောင်မျက်ရွဲတိုင် ရှိကုန်သော ကျယ်ပြန့်သော စုလစ်မွန်းချွန် အထွတ်တပ်သော ပြာသာဒ် ဆောင်ခုနစ်ရာတို့သည် ရွှေပျဉ်ချပ်တို့ဖြင့် ခင်းအပ်သည်ဖြစ်၍ တင့်တယ်ကုန်၏။

၁၂၈၃။ သင်နတ်သားသည် ထိုဗိမာန်၌ နေလျက် သောက်လည်း သောက်၏။ စားလည်း စား၏။ နတ်စောင်းတို့သည် လည်း သာယာစွာ မြည်ကုန်၏။ ဤဗိမာန်၌ နတ်အရသာ ဖြစ်ကုန်သော ကာမဂုဏ် ငါးပါးတို့ ရှိကုန်၏။ ရွှေတန်ဆာဖြင့် ပြင်ဆင်ထားသော နတ်သမီးတို့သည် လည်း ကကြကုန်၏။

၁၂၈၄။ နတ်သား အဘယ်ကုသိုလ်ထူးကြောင့် သင့်အား ဤသို့သော အရောင်အဆင်း ဖြစ်သနည်း၊ အဘယ်ကုသိုလ်ထူးကြောင့် ဤအရပ်၌ သင့်အား ကောင်းကျိုး ပြည့်စုံသနည်း၊ အဘယ်ကုသိုလ်ထူး ကြောင့် သင့်အား စိတ်နှစ်သက်ဖွယ် စည်းစိမ်အားလုံးတို့သည်လည်း ဖြစ်ပေါ်ကုန်သနည်း။

၁၂၈၅။ အာနုဘော်ကြီးသော နတ်သား ငါမေး၏။ လူဖြစ်ခဲ့စဉ်က အဘယ်ကုသိုလ်ကံကို ပြုခဲ့ဖူး သနည်း၊ အဘယ်ကုသိုလ်ထူးကြောင့် သင်သည် ဤသို့ တောက်ပသော အာနုဘော်ရှိသနည်း၊ အဘယ် ကုသိုလ်ထူးကြောင့် သင်၏ အရောင် အဆင်းသည်လည်း အရပ်မျက်နှာ အားလုံးတို့၌ ထွန်းလင်း တောက်ပသနည်းဟု (မေး၏)။

၁၂၈၆။ ထိုနတ်သားသည် (အသျှင်မောဂ္ဂလ္လာန်မေးအပ်သည်ဖြစ်၍) ဝမ်းမြောက်ဝမ်းသာ။ပ။ ဤ (မျက်မှောက်ဖြစ်သော) အကျိုး၏ အကြောင်းကံ ပြဿနာကို (မေးမြန်းသည်အားလျော်စွာ) ဖြေကြား၏။

၁၂၈၇။ အာနုဘော်ကြီးသော အရှင်ရဟန်း ရှေးဘဝက ကောင်းသော စကားကို ဆိုတော်မူတတ် သော (ကဿပ) မြတ်စွာဘုရား၏ ပုထိုးစေတီတော်၌ မကောင်းသဖြင့် တင်ထားသော ပန်းကို ကောင်းစွာ ပြုပြင်၍ တင်ထားလိုက်ခြင်းကြောင့် ကြီးမြတ်သော တန်ခိုးလည်း ရှိပါ၏။ ကြီးမြတ်သော အာနုဘော်လည်း ရှိပါ၏။ နတ်၌ဖြစ်သော ကာမဂုဏ်တို့နှင့် လည်း ပြည့်စုံရပါ၏။

၁၂၈၈။ အရှင်ဘုရား ထိုကုသိုလ်ထူးကြောင့် အကျွန်ုပ်အား ထိုသို့ တောက်ပသော အရောင်အဆင်း ရှိပါ၏။ ထိုကုသိုလ်ထူးကြောင့် အကျွန်ုပ်အား ဤအရပ်၌ ကောင်းကျိုး ပြည့်စုံပါ၏။ ထိုကုသိုလ်ထူး ကြောင့် အကျွန်ုပ်အား စိတ်နှစ်သက်ဖွယ် ဖြစ်ကုန်သော စည်းစိမ်အားလုံးတို့သည်လည်း ဖြစ်ပေါ်ပါကုန် ၏။

၁၂၈၉။ အာနုဘော်ကြီးသော ရဟန်း အရှင်ဘုရားအား အကျွန်ုပ်သည် ဖြေကြားပါ၏။ အကျွန်ုပ် သည် လူဖြစ်ခဲ့စဉ်က မကောင်းသဖြင့် တင်ထားသော ပန်းကို ကောင်းစွာ ပြုပြင်တင်ထားခြင်း ကုသိုလ် ကံ ပြုခဲ့ဖူးပါ၏။ ထိုကုသိုလ်ကံကြောင့် ဤသို့ တောက်ပသော တန်ခိုးအာနုဘော် ရှိပါ၏။ ထိုကုသိုလ်ကံ ကြောင့် အကျွန်ုပ်၏ အရောင်အဆင်းသည်လည်း အရပ်မျက်နှာ အားလုံးတို့ကို ထွန်းပပါ၏။

တစ်ဆယ့်တစ်ခုမြောက်သော သုနိက္ခိတ္တဝိမာနဝတ္ထု ပြီး၏။

ခုနစ်မြောက်သော သုနိက္ခိတ္တဝဂ် ပြီး၏။

ယောက်ျားတို့၏ သုံးခုမြောက်သောဝက်ကို ဆိုအပ်၏။

လေးခုမြောက်သော ဘာဏဝါရ ပြီး၏။

ဝိမာနဝတ္ထု (ဗိမာန်အကြောင်း) မြန်မာပြန် ပြီး၏။
